

मीमांसादर्शनविमर्शः

STUDIES IN MIMĀMŚĀ PHILOSOPHY

डॉ० वाचस्पति उपाध्याय

दिल्ली विश्वविद्यालय

भारतीय विद्या प्रकाशन
दिल्ली (भारत) वाराणसी

प्रकाशक :

भारतीय विद्या प्रकाशन

१. १ यू० बी० वैग्नो रोड, जवाहर नगर
दिल्ली—११०००७
२. दो० बा० १०८, कर्चीड़ी गली
बाराणसी—२२१००१

प्रथम संस्करण : अप्रैल, १९७६

मूल्य २०.००



पूज्यपाद पितृचरणः स्व० पण्डित रमाकान्तशास्त्रिणः

म्

समर्पणम्

विद्वन्मान्यतमं वदान्यचरितं शास्त्राब्धिपारङ्गतं
कान्तं भव्यगुणैः कवीश्वर 'रमाकान्तं' स्वतातं मुदा ।
नत्वाम्बाञ्च 'तपेश्वरी' कृतिमिमां श्रद्धानन्तो बालक-
स्तद्वयुगेऽप्यत्यभिनवां वाचस्पतिः सादरम् ॥

पट्टाभिरामो नयनाभिरामः
विनाशयन् यो जगतोऽन्धकारम् ।
विभाति विद्यामणिदीपभासा
भद्राय तस्मै गुरवे नमोऽस्तु ॥

FOREWORD

I have great pleasure in introducing to the world of scholars the book *Mimāṃsādarśanavimarśaḥ*, by my colleague Dr. Vachaspati Upadhyaya. He has had the benefit of studying Mīmāṃsā after the traditional manner from the well-known scholar Pandit Pattabhiram Sastri. There are few in the country who pursue the study of this system of philosophy now-a-days, most probably because it is too abstruse to interest them. That Dr. Upadhyaya is one of those few is really very heartening. He has studied in depth the relevant literature pertaining to this system. The present work happily bears the stamp of that depth and profundity.

The first chapter of the book deals with the age-long problem of the Veda and its impersonal origin. An attempt has been made to discuss this issue from the view point of Naiyāyikas, at the outset, followed by a detailed account of the Mīmāṃsakas relying mainly on the arguments advanced by Kumārila Bhaṭṭa in his *magnum opus* the *Ślokavarttika* and Parthasarathi Miśra in his *Śāstradipikā*.

While discussing the valid means of knowledge, the authorities to bring the main differences of opinion between the Bhaṭṭa school and the Prābhākara school. In presenting the view point of the later school, Śālikanātha, the celebrated writer of *Prakaraṇapañcikā* has been mainly consulted in view of the fact that he happens to be the acknowledged authority on the Prābhākara school of Pūrv-Mīmāṃsā.

The author discusses some cardinal principles like the theory of Illusion. He also goes into the question as to whether cognition is to be realized through itself or through inference. In this connection the author clearly states the point of view of the idealist Buddhist and gives a simple exposition of the 'Nirālambanavāda and the Śūnyavāda.'

In this respect the position of the Prābhākara Mīmāṃsaka may be stated as follows :

According to the Prābhākara school, cognition is self-luminous (Svaprakāśa), the cognizing subject, the object of cognition and the cognition itself are apprehended at one and the same point of time. This theory of knowledge is known as Tripūjipratyakṣavāda or the theory of triple perception and Vivekakhyativāda or theory of error. Kumarila Bhaṭṭa, however, maintains that cognition is not self-luminous, it is inferred on the strength of a property known as cognizedness (Jñātatā) which is produced in the object through the cognition.

Philosophical thinkers of Nyāya and Mīmāṃsā schools have been at variance with each other with regard to the manner in which the validity (prāmāṇya) of a cognition is apprehended. It is interesting to note that in the opinion of some thinkers all cognitions are dubious in nature (Saṃśaya) and thus it is not within the purview of the cognizer to determine the validity (prāmāṇya) or otherwise (a-prāmāṇya) of any cognition. But this is not accepted by many according to whom it is possible to ascertain or apprehend the validity or invalidity of a cognition. These thinkers are, however, divided into two camps : the advocates of Svataḥ-prāmāṇya and the advocates of the Parataḥ-prāmāṇya.

The author has discussed in detail the view points of these two aspects of the Prāmāṇyavāda and has sought to explain that the arguments advanced by the Naiyāyikas have been refuted by several Mīmāṃsakas in view of the fact that they (the Mīmāṃsakas) had to establish the Svataḥ-prāmāṇya aspect of the Vedas.

From what has been stated above it will be clear that the present work is a stimulating piece of research and will be warmly welcomed as such by the world of scholars.

SATYA VRAT SHASTRI

Professor and Head of the
Deptment of Sanskrit and Dean
Faculty of Arts,
University of Delhi

Rāmanavami

9-4-1976

निवेदनम्

‘मीमांसादर्शनविमर्शः’ इति प्रवन्धं विदुपां सम्भुवमुपस्थापयन् किञ्चित्त्वा निवेदये । ‘मीमांसा’ पदं पूज्यविचारपरमिति श्रीमन्नो वाचस्पतिमिश्रा अभिवदन्ति । विचारे पूज्यत्वच्च पश्चपातरहितत्वमेव विपर्यं मंशयं पूर्वपक्षं तद्युक्तीः, उत्तरपक्षं तद्युक्तीः, प्रयोगतत्त्वं प्रतिपाद्य याथात्यथेन वेदवाक्यार्थनिर्णयाय प्रवृत्तमिदं शास्त्रम् । अतएवेदं वाक्ययास्त्रमित्यपि प्रथमे । ‘तस्यनेमित्तारीणिः’ इति सूत्रयन् भगवान् जैमिनिः परीक्षाशास्त्रमित्यप्यवद्योत्थति । परीक्षा च पञ्चपातरहितैव भवतीति सर्वमंविदितम् । ‘मीमांसाल्या तु विद्येयं बहुविद्यान्तराग्रिता’ इति कथयन् भट्टपादशास्त्रस्यास्य महत्त्वं प्रतिपादयति । प्रभागानां प्रमेयानाङ्गं यथायथं स्वरूपं निरूपयितुं गौतमीयं काशादच्च शास्त्रं प्रवृत्तम् । तत्प्रतिपादने न मीमांसाशास्त्रस्य व्यापारः, तथापि वेदवाक्यार्थनिर्णयाय नूतनः पन्था आथयणीय इति शब्द-भट्टपादप्रभृतयस्तानि निरूपयाम्बभूतुः । नैयायिकाभिमतेचनुभिरेव प्रमाणैः क्वचिद्वेदवाक्यार्थनिर्णयो न सम्भवतीति तदतिरिक्तमपि प्रमाणं प्रमाधनीयमापन्नं मीमांसकानाम् ।

तत्र वेदस्य वृद्धतरप्रामाण्यप्रसिद्धये स्वतस्त्वं प्रामाण्यस्य स्वीकृतं मीमांसकैः तत्सिद्ध्यर्थच्च ज्ञानसामान्यनिष्ठप्रामाण्यस्यापि स्वतस्त्वं व्यवस्थापनीयमित्यप्यापतितम् । तत्रापि दर्शनान्तरैरसह मीमांसादर्शनग्रं वव वा संवादः, वव च विसंवाद इत्यत्रापि प्रवन्धेऽस्मिन् हरिः प्रसारिता ।

“परस्परं विरोधे तु वयं पञ्च शतञ्च ते ।
अन्यैः सह विरोधे तु वयं पञ्चोत्तरं शतम् ॥”

इति नैयायिकं न्यायमनुसृत्य प्रामाण्यविषये नास्तिकदर्शनानामास्तिकदर्शनानाङ्गं कियत्सम्यम् कियच्च वैपर्यम् इत्यप्यत्र दिमर्शः कृतः । तत्रापि विशेषतो नैयायिकैरसह मीमांसकानां प्रामाण्यविषये विरोधे सत्यपि कथं स विरोधः परिहृतो भवतीत्यपि विचारः प्रवर्तितः ।

पूर्वजैर्गन्थेषु प्रतिपादितानेव विषयान् इतस्ततः संकलयैव प्रवन्धोऽयं मया व्यरचि, न नूतनं किञ्चिदत्रोद्भावितम् । मन्दमतेमंम गभीरस्यास्य विषयस्य

नूतनतामापादयितुं मतिः कथं प्रसरेत् ? तथापि प्रबन्धोऽयं मत्परिश्रमस्य किञ्चिदवद्योतक एव स्यादिति विश्वसिभि ।

अतिगभीरेऽस्मिन् विषयगहने प्रवेष्टुं बिभ्यतो मे सूक्ष्मान् मागर्नि् सम्प्रदर्श्य विषयांश्चावबोध्य मामत्र प्रवर्तितवतां प्राच्यपाश्चात्यदर्शनेष्वकुण्ठितमतिवैभवानां शिष्यजनवत्सलानां गुरुचरणानां श्रीगौरीनाथशास्त्रिणां कृतेऽहं सर्वथाधमणः । पूज्यपादेभ्यः पूर्वतन्त्रमलंकारशास्त्रमन्यञ्च संस्कृतवाङ्मयमध्याप्य मामस्यां स्थितौ समानीतवद्भ्यः विद्यासागरेभ्यः श्रीपट्टमिराम-शास्त्रिभ्यश्च मदीया: सहस्रशः प्रणाती: समर्पये ।

विदुषां मूर्धन्यतमैः विद्वद्वर्यैः दिल्लीविश्वविद्यालयस्य संस्कृतविभागाध्यक्षैश्च डा० सत्यव्रतशास्त्रिमहाभागैः अहं समये समये बहुश उपकृतः एष उपकारो न मया विस्मरुं शक्यते । अग्रजप्रतिमेन डा० हर्षनाथमिश्रमहोदयेन यथाऽयं ग्रन्थः प्रकाशितस्यात् तदर्थं यत्तः कृतः अतस्तं प्रति स्वकीयां कृतज्ञतां बिभर्मि । कलिकातायां विराजमानौ पितृव्यवरणौ श्रीमद्भुमाकान्तशिवाकान्तौ स्वर्यातिस्य जनकस्य स्थानिनौ । तयोः आशिषा इदं सुसम्पन्नमिति तौ प्रणम्य विरमति ।

विदुषां चरणचञ्चरीकः
वाचस्पतिः

विषय-सूची

विषयः	पृष्ठानि
१. प्राब्लकथनम्	१—१०
प्रथमपरिच्छेदः	११—१६
२. वेदस्वरूपविचारः	११—१६
(क) कोऽयं वेदो नाम	११—१३
(ख) मन्त्रब्राह्मणयोर्वेदत्वम्	१३—१५
(ग) जैमिनीयं मतम्	१५—१६
द्वितीयपरिच्छेदः	१७—३३
३. वेदपौरुषेयत्वविचारः	१७—३३
(क) वेदे त्रेघा पुरुषानुप्रवेशसम्भावना तन्निरसनञ्च	१७—१८
(१) पदपदार्थसम्बन्धद्वारा पुरुषसम्बन्धाभावः	१८
(२) वाक्यवाक्यार्थद्वारा सम्बन्धाभावः	१९
(३) ग्रन्थप्रणयनद्वारा सम्बन्धाभावः	१९—२०
(ख) वेदस्य पौरुषेयत्वसाधनानुमानविमर्शः	२०—२१
(ग) विध्यर्थबलादपि वेदस्यापौरुषेयत्वसिद्धिः	२१—२३
(१) विध्यर्थे नव्यप्राचीनताकिकमतम्	२१
(२) विध्यर्थे मीमांसकमतम्	२२—२३
(घ) अनुमानेनावैदिकमतनिरासः	२४—२५
(ङ) वैदिकानां तार्किकाणां मतपरिशीलनम्	२५
(च) अनुमाने मीमांसकमतम्	२५—२६
(छ) मीमांसकानुमाने नैयायिकमतेन दोषोद्भवनं तत्परिहारश्च	२६

(ज) मीमासकनैयायिकयोर्मतसमन्वयः	२६—२७
(ज-१) गौतमजैनितिप्रयुक्तस्य उपदेशपदस्य विवरणम्	२८
(भ) ईश्वरविषये मीमासकाना ताटस्थ्यम्	२८—२९
(ब्र) अत्र भगवत्पादानां इष्टिः	३०—३२
(ट) विदेशीना पक्ष तद्विमर्शश्च	३२—३३

तृतीयपरिच्छेदः ३४—४५

प्रमाणलक्षणपरीक्षणम्

(क) सक्षेपेण प्रमाणसत्यास्वरूपविषयफलानां प्रदर्शनम्	३४
(ख) प्रमाणाशब्दव्युत्पत्तिः	३५
(ग) सौगताभिमतप्रमाणलक्षणम्	३६
(घ) न्यायमतम्	३६—३७
(इ) प्रभाकरमतम्	३७—४०
(च) भाट्टमतम्	४१—४५

चतुर्थपरिच्छेदः ४६—७२

मीमांसकसमतानि प्रमाणानि तद्विभागश्च

(क) भाट्टमतेन प्रत्यक्षम्	४६—४६
(ख) प्रभाकरमतेन प्रत्यक्षम्	४६—५०
(ग) अनुमानम्	५०—५२
प्रभाकरमतम्	५२—५४
(क) शाब्दप्रमाणे भट्टमतम्	५४—५७
(ख) शाब्दप्रमाणे प्रभाकरमतम्	५८—६१
(ग) भाट्टसम्मतमुपमानं प्रमाणम्	६१—६२
प्रभाकरमतम्	६२
अर्थापत्तौ भाट्टमतम्	६३—६६
अर्थापत्तौ प्रभाकरमतम्	६६—६८
(घ) अनुपलब्धप्रमाणम्	६८—७०
अनुपलब्धौ प्रभाकरमतम्	७१—७२

पञ्चमपरिच्छेदः ७३—७८

स्थातिनिरूपणम्

(१) अस्तस्थातिवादः	७३—७४
(२) सतस्थातिवादः	७४

(३) अख्यातिवादः	७५
(४) अन्यथाख्यातिः	७६
(५) सदसत्ख्यातिवादः	७६
(६) सदसद्विलक्षणख्यातिवादः	७७
(७) ख्यातिवादनिष्कर्षः	७८
पञ्चपरिच्छेदः	७८-८१
ज्ञानस्य प्रत्यक्षानुमेयत्वविमर्शः	७८-८१
(क) निरालम्बनवादन्	८१
(ख) सौत्रान्तिकमतम्	८०
(ग) निरालम्बनवादिन आक्षेपः	८०
(घ) मीमांसकपरिशीलनम्	८१-८४
(ङ) ज्ञानस्यानुमेयत्वं क्रियास्वभावत्वञ्च	८५
(च) प्रकटताया पदार्थस्थापनम्	८५-८६
(छ) प्रकटताया ज्ञानकल्पकत्वसू	८६-८८
(ज) अत्र प्राभाकरमतम्	८८-८९
(झ) ज्ञानानां स्वयंप्रकाशतानिष्कर्षः	८९-९०
(ञ) जयन्तभट्टमतं तत्परिशीलनं च	९०
सप्तमपरिच्छेदः	९२-१२१
(क) प्रामाण्यस्य स्वतस्त्वपरतस्त्वविचार	९२-१२१
(१) सांख्यमतम्	९३-९६
(२) नैयायिकमतम्	९६-९८
(३) सौगतमतम्	९८-१००
(४) मीमांसकमतम्	१००-१०५
तदयमत्र पूर्वोत्तरपक्षसंग्रहः	१०५-१०८
प्रामाण्यस्य स्वतस्त्वपरतस्त्वनिष्कर्षः	१०८-११७
अनुशीलितग्रन्थपञ्जी	११८-१२१

प्रावक्थनम्

कस्याऽचन परिषदि समवेतास्तपोनिष्ठा महर्षयः पूर्वजाः, जगत्युष्कृष्टतमं तत्त्वं निर्णेतुं प्रवृत्ताः । तत्र स्वस्वाभिमतं निरूपयितुं प्रवृत्तेषु नाम्ना राधीतरः सत्यमुत्कृष्टतमं तत्त्वमिति प्रतिपादयामास । पौरुशिष्टिनामा महर्षिः तपः तदित्य-ब्रवीत् । मौद्गल्यस्तु स्वाध्यायप्रवचने एवेत्यभिप्रैति स्म । “सत्यमिति सत्यवचा राधीतरः, तप इति तपोनित्यः गोरुशिष्टि, स्वाध्यायप्रवचने एवेति नाको मौद्गल्यः” ।^१ तपस्सत्यापेक्षया स्वाध्यायप्रवचनयोरेव प्राधान्यमिष्टेवकारेण द्योतयति मौद्गल्यः । तपस्तु कर्मानुष्ठानम्, सत्यञ्च व्यवहारोपयुक्तम् । अनयोस्सिद्धिः स्वाध्यायप्रवचनाभ्यामिति पृथग्यत्नस्तत्र नापेक्षित इति मौद्गल्याशयः ।

कुलपतिर्भरद्वाजः त्रिभिरायुभिर्ब्रह्मचर्यं चरित्वा स्वाध्यायप्रवचने कृतवानिति श्रूयते—भरद्वाजो ह वै त्रिभिरायुभिः ब्रह्मचर्यमुवास इति ।^२

ऋगो धर्मस्कन्धाः—यज्ञोद्ययनं दानमिति प्रथमः, तप एव द्वितीयः ब्रह्मचार्याचार्यकुलवासी तृतीयोत्यन्तमात्मानमाचार्यं कुले व सादय एते पुण्यलोका भवन्ति ब्रह्मसंस्थोऽमृतत्वमेति ।^३ इति छान्दोग्योपनिषद्तसन्दर्भेण स्वाध्यायप्रवचनयोर्धर्मस्कन्धत्वमवगम्यते ।

सनत्कुमारादध्येतुं गतो नारदः सनत्कुसारेण कि त्वं वेत्सीत पृष्टः-ऋग्वेदं भगवोऽध्येमि, यजुर्वेदं सामवेदमाथर्वं चतुर्थमितिहासपुराणं पञ्चमं, वेदानां वेदं पित्र्यं राशि, दैवं, निर्धि वाकोवाक्यमेकायनं, देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां सर्पदेवजनविद्यामेतद्भगवोऽध्येमि^४ इति स्वाधीताः प्रभूताविद्याः परिगण्यन्तपि स्वस्य मन्त्रविदेवास्मि नात्मवित् इत्यादिनाऽपरिपक्वमतित्वं प्रख्यापयति । एवमादिभिरनल्पैः प्रमाणैरिदमभ्यूहितुं शक्यते—यद्भारतवर्षे चिरादेवाध्ययनाध्यापनसम्प्रदायः प्रावर्ततेति । स्वा-

१. तैत्तिरीयशिक्षावल्ली-नवमोऽनुवाकः ।
२. तैत्तिरीय संहिता—
३. छान्दोग्योपनिषद्—(२-२३-१) ।

ध्यायप्रवचनसम्प्रदायस्यास्य प्रवर्त्तने प्राचां न केवलं स्वार्थसिद्धिरेव प्रयोजनम् ।
किन्तु विश्वस्मिन् जगति जनतायां सन्तोषस्य शान्तेः धर्मस्य च व्यवस्थापनम् ।

यच्छ्रुतं न विरागाय न धर्माय न शान्तये ।
सुबद्धमपि शब्देन काकबाशितमेव तत् ॥५

इति कथयन् भगवान् व्यासः पूर्वोक्तप्रयोजनायैवायं सम्प्रदाय इत्येव-
चोत्तरति । कामपि मनोरमां विद्यां विना जगतो राष्ट्रस्य समाजस्य वा
स्थितिरेव न सम्भवेदिति विमृश्य पूर्वजाः चतुर्दशैः विद्यानां स्थानानि
परिकल्प्य तेषां धर्मस्थानत्वमपि व्यवस्थापयाम्बभूवुः । तत्राप्यशोकवाटिकास्थितां
सीताम्—

आम्नायातामशेगेन विद्यां प्रशिथिलामिव^८

इत्युपभिमन्वानो भगवान् वात्मीकजन्मा महर्षिः सर्वासां विद्यानाम् आम्ना-
यापरपर्यवेदसम्बन्धमनिवार्यं प्रतिपादयन् वैदिकत्वं प्रख्यापयति । स्वस्वसिद्धा-
न्तव्यवस्थायां दार्शनिकाः शास्त्रकारा वा नूनं मिथः कलहायन्ते, एकस्य पन्थान-
मपरो नानुसरति, तथाप्येकेन वेदसूत्रेण संग्रथिता एकतां भजन्ते । यथा—
सर्वेषां ज्योतिषां भास्करः, यथा वा सर्वासां नदीनां सागरः, सर्वासांच भाषाणां
यथा संस्कृतम्, यथा वा सर्वस्य जगतः परं ब्रह्म, तथैव निखिलस्य संस्कृत-
वाङ्मयस्य वेद एव प्रभवो गतिश्चाभवत् । प्राञ्चो महर्षयो वेदशब्दाभिधेयं
शब्दसन्दर्भं देशस्य महान्तममूल्यं निधि पर्यगणयन् । तस्य निधेयंथावत्परिपालने
सर्वेऽपि यथाधिकारं प्रायतत । देशे सर्वत्र वैदिकमतस्य भूयान् प्रचारोऽभवत् ।
वेदोदितानि कर्माण्यामुष्मिकफलकानि ऐहिकसंबलितामुष्मिकफलकानि ऐहि-
कानि च सर्वाणि यथायथं सर्वेऽपि यथाधिकारमन्वतिष्ठन् । गुरुशिष्यपरम्परा-
सूत्रस्य परिपालनं सर्वेऽपि सश्रद्धमकुर्वन् । तेन च परमाशान्तिः भूयान् सन्तोषो
लौकैरवाप्यते स्म । अधुनापि भारते चतुर्वेदी (चौबे) त्रिवेदी (तिवारी) द्विवेदी
(दुबे), इत्युपनाम धारयन्तो बहवः कुटुम्बास्तत्र तत्र व्याप्ता वर्तन्ते । इमे

४. आन्दोग्योपनिषद्—(७-१-२) ।

५. महाभारत ।

६. पुराणान्यायमीमांसाधर्मग्रास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥

—याज्ञवल्क्यस्मृतिः ।

आचाराध्यायः उपोद्घातप्रकरणम्, श्लोक-३, पृष्ठ-२ ।

७. वाल्मीकिरामायण-सुन्दरकाण्डम् ।

तस्मादेव कुटुम्बात् जनिमलभन्त, यस्मिंश्च पूर्वजाः चतुरः, त्रीन्, द्वौ वा वेदान्धीत्य तत्र परिनिष्ठता अभवन् । प्राचामार्याणां चरितानि परामृशतो मे प्रतिभाति-यत्सोऽयमत्र भगवान् वेदपुरुषः स्वीयमनितरसाधारणं सर्वभौमं प्रमाण्यमावहन् निजाज्ञावशंवदान् लोकान् वणाश्रिमस्प्रदायधर्मं विभिन्नानपि यथामर्यादिं प्रशास्ति स्मेति । किं कारणमियतीं श्रद्धामावबन्धुवेदेषु प्राञ्चस्सुमतयः ? केचिद्वदेयुः—यन्मनुष्यशक्तिक्रम्य विद्यमानं वर्षाविद्युदादिकं भूयोभूयसंचीक्ष्य विवृद्धविस्मयानां प्राचामार्यपुरुषाणां विविधचित्तवृत्तिपरिवादोद्गारोऽयमेतत्वान् शब्दराशिरिति । तदेतेषामेष दुस्समाधानः प्रश्नः कच्चित् कालयापनाय मनोविनोदाय वा यथा तथा विरचितं किमपि, महता क्लेशेन साध्ये यजनयाजनादौ ते प्रमाणीकुर्युः ? कच्चित्सुबहुपरिश्रम्याधीतवन्तः स्युः ? नूनं तेषां कीकससहिता रसज्ञा । न नाम तेषां वाचि श्रमः । यत्तेभ्यो रोचतेहृदयमागतं तत्ते वदन्तु वेदवाहा^८ वेदसम्पर्कशून्या वा ।

८. अत्र विश्वेषां लोकानां प्रवृत्तरेहृष्टं परलोकादिकं प्रसाधयतां श्री-मतामुदयनाचार्याणाम्—

विफला विश्ववृत्तिर्णेऽन दुःखैकफलापिवा ।

दृष्टलाभफला नापि विप्रलम्भोऽपि नेवशः ॥

(न्यायकुसुमांजलि १ स्त०, ८ कारिका)

इति कारिकाया विवरणपराणि इमानि ... ।

यदि हि पूर्वपूर्वभूतपरिणातिपरम्परामात्रमेवोत्तरतरनिबन्धनं, न परलोकार्थो कश्चिदिष्टापूर्तयोः प्रवर्त्तते । नहि निष्फले दुःखैकफले वा कश्चिदेकोऽपि प्रेक्षापूर्वकारी घटते, प्रागेव जगत् । लाभपूजाख्यात्यर्थमिति चेद्, लाभादयः एव किन्निबन्धनाः ? न हीयं प्रवृत्तिः स्वरूपत एव तद्वेतुः । यतो वाऽनेन लब्धव्यं, यो वैनं पूजयिष्यति । सकिमर्थम् । ख्यात्यर्थमनुरागार्थं च । जनो दातरिमानयितरि च रज्यते । जनानुरागप्रभवा हि सम्पद इति चेत्, न । नीतिनर्मसचिवेष्वेव तदर्थदानादिव्यवस्थापनात् । त्रैविद्यतपस्त्विनो धूर्तवका एवेति चेन्न । तेषां दृष्टसम्पदं प्रत्यनुपयोगात् । सुखार्थं तथा करोतीति चेन्न । नास्तिकैरपि तथाकरणप्रसंगात् । सम्भोगवत् । लोकव्यवहारसिद्धत्वादफलमपि क्रियते वेदव्यवहारसिद्धत्वात् । सम्ध्योपासनवदिति चेद्, गुरुमतमेतन्न तु गुरोर्मतम् । ततो नेदमवसर एव वक्तुमुच्चितम् । वृद्धैविप्रलब्धत्वाद् बालानामिति चेन्न । वृद्धानामपि प्रवृत्तेः । न च विप्रलम्भकाः स्वात्मानपि विप्रलभन्ते । तेऽपि वृद्धतरैरित्येवमनादिरिति चेत् । न तर्हिविप्रलिप्सुः कश्चिदत्र, यतः प्रतारणदण्डकः स्यात् । इदम्प्रयन एव कश्चिदनुष्ठायापि धूर्तः पराननुष्ठापयतीति चेत् । किमसां सर्व-

पूर्वजा: समस्तं द्वन्द्वदुःखमीषदप्यगणयन्तः स्वोत्प्रेक्षामात्रसिद्धं वस्तुजातमु-
द्दिश्योपवासप्रायकष्टैकमयेषु कर्मसु कथमात्मानं पातितवन्तः स्युः ? ई-
शस्य क्लेशस्यात्मनमपि पात्रीकृत्य परान् वच्चयितुं प्रवृत्तानां किं नाम फलम-
मितं स्यात् ?

इदमत्र कथनं युक्तिसंगतं भवेत् इदानीं यथा वयं तथैव प्रागपि सर्वे न
जानन्ति स्म कदा कुत्रि को वेदभाग आत्मानमाविश्चकारेति । वयमद्यत्वे
नुभवामः यदाचार्यमुखेनाधीत्य वेदमधिगच्छन्तीति । एष एव क्रमसर्वदा
बभूव । वेदोपवृंहणाय प्रवृत्तेष्वनल्येषु पुराणप्रभृतिषु प्रवन्वेषु न क्वचिदवगच्छामः
अयं पुरुष इदानीममुं वेदभागं चकारेति वचनम् । मन्त्रोच्चारणात् पूर्वं निर्दि-
श्यमानानि ऋणीणां नामानि बसिष्ठविश्वामित्रप्रभृतीन्युपलभ्य तत्रनिर्मितत्वं-
मन्त्राणां मैतिहासिकरीत्यवलम्बिनोभिदध्युः परम्—ऋषिशब्दो न जातिवाची
किन्तु दर्शनोपाधिकः । योऽवगच्छति सूक्ष्मानप्यलौकिकानथर्ति स ऋषिः ।^६
यास्कादिकमहर्षीणामुत्यपेक्षयाधुनिकानामैतिहासिकरीत्यवलम्बिनामुक्तौ प्रामाणि-
कत्वबुद्धिरयुक्तेत्युपरिष्टाद् निरूपयामः । पौरुषेयत्वं हि वेदस्य साधयितुमेदम्पर्यं
बहन्तोऽपि नैयायिका अन्तत ईश्वरकर्तृकत्वमेव प्रतिपद्यन्ते । एवं प्रतिपन्ना अपि
न ते सन्दिग्धा वेदस्य नित्यत्वे प्रामाण्ये वा । अयमेवाशः प्रमाणयति यत्सुवहोः
कालात्पूर्वमपि वेदस्य ईश्वरादन्यो न कश्चित्कर्तृत्वेन मनसापि ध्यात इति,

सर्वलोकोत्तर एव, यः सर्वस्वदक्षिणाया सर्वबन्धुपरित्यागेन सर्वसुखविमुखो
ब्रह्मचर्येणतपसा श्रद्धया ना केवलं परवचनकुतूहली यावज्जीवमात्मनमवसाद-
यति । कथंचैनमेकं प्रेक्षाकारिणोऽप्यनुविदध्युः केन वा चिह्ने नायमीद्वास्त्वया
लोकोत्तरप्रज्ञेन प्रतारक इति निर्णीतिः ? न ह्येतावतो दुःखराशेः प्रतारणासुखं
गरीयः । यतः पाखण्डाभिमतेष्वप्येवं दृश्यते इति चेन्न । हेतुदर्शनादर्शनाभ्यां
विशेषात् । अनादौ चैवम्भूतेज्ञुष्ठाने प्रतायमाने प्रकारान्तरमाश्रित्यापि वहुविध-
व्यायासोपदेशमात्रेण प्रतारणा स्याद्, न त्वनुष्ठानगोचरेण कर्मणा ।
अन्यथा प्रमाणविरोधमन्तरेण पाखण्डत्वप्रसिद्धिरपि न स्यात् । वाक्यानि
समालोचनमर्हन्ति ।

६. ऋषिर्दर्शनात् निश्चक२-११

(अ) तद्यदेनांस्तपस्यमानाम् ब्रह्म स्वयम्भवभ्यानर्षत्व
षयोऽभवंस्तदृषीणामृषित्वमिति विज्ञायते ।

(आ) अजान् हवै पृश्नीस्तपस्यमानान् ब्रह्मस्वयम्भवभ्यानर्षत्व
तत्रूषयोऽभवन् तदृषीणामृषित्वम् ।

अस्मिन् विषय ईश्वरस्यापि कर्तृत्वं सम्भवति न वेत्युपरिष्ठाद्विवेचयिष्यामः () । कथं नाम शब्दसन्दर्भेण सता कर्तृसम्पर्कशून्येन भवितुं शक्यमिति वेदवाक्यानां भवप्याक्षेपः शम्दश्च नित्यश्चेति विषयोऽयं न तेषां बुद्धिमारोहति । तत्रालोच्यमाने कारणमेतत्स्यादित्यभ्यूहितुमस्त्यवसरः—यदिह लोके मनुष्योचितं यदावश्यकं साधारणवस्तुजातं तत्रैव केवलं चिराद्विरचितश्रमाणां तेषां मनुष्यजन्म पूर्वं भूतं पश्चाद्वा भावीति विषयं प्रति मनो व्यापारियतुं नासीत् कश्चनावसरः, नासीच्च कोऽपि निर्बन्धः, न वासीत्कोऽपि प्रमाणिकसम्प्रदायः । यदन्वहं ते प्रत्यक्षमीक्षन्त-एकैकं वस्तुद्भवति, कर्मेण च वर्धत इति ।

अन्ततो नश्यतीति, तदेकवासनारूपितधियां तेषां नैव खलु प्रसक्तिः काचिदाविरासीत् नित्यमपि किमपि स्यादिति मनसि कलयितुम् । द्विविधाः खलु मानवाः द्वयन्ते आहाराय जीवनमिति प्रपिपद्यमाना एके, जीवनायाहार इत्यपरे । तत्र प्रथमां कोटिमनुप्रविष्टा भवन्त्यवैदिकाः, द्वितीयांच कोटि वैदिकाः । अवैदिकानां शरीरमन्दियाणि च भौतिकानि पोषयितुं प्रवृत्तिः । वैदिकानान्तु मनसो बुद्धितत्त्वस्य पोषणे, इत्यस्ति भूयान् भेद उभयेषाम् । मत्यैवमवैदिकाः कुतः प्रवत्तेन् अतीन्द्रियाणां विमर्शे ? शब्दो हि नाम किञ्चित्प्रमाणमस्तीत्येव ते नाभ्युपयन्ति, अपि च वेदस्यानित्यत्वमप्रामाण्यं च प्रसाधयितुं शब्दानेव लिखन्तीति विचित्रमिदम् । यदि वेदशब्दा अप्रमाणम् ? यदि ते वदेयुः—वेदस्य नित्यत्वमपौरुषेयत्वं वा वैदिकानां श्रद्धातिशयेन प्रामाण्याभिनिवेशेन वा सर्वविस्त्रमस्वभावेन वेति, तर्हि परेषामप्यवैदिकानां तस्वानित्यत्ववचनं पौरुषेयत्वप्रतिपादनं वा—अश्रद्धातिशयेन अप्रामाण्याभिनिवेशेन वा सर्वाविस्त्रमस्वभावेन वेति कथमिव न स्यात् ? अपौरुषेयत्वे किं प्रमाणमिति प्रश्ने सति, पौरुषेयत्वे प्रमाणाभाव एवेति सुवचत्वात् । वेदवाह्ये भ्यो वैदिकं प्रमाणं दीयमानं न रोचत इति तर्केनेम विषयं परिशीलयामः—सम्प्रति जगति सर्वत्राशान्तिरसन्तोषश्च सर्वैरनुभूयत इति प्रत्यक्षं नस्समेषाम् । नैकविधान् नूतनान् विज्ञानाविष्कारान् प्रत्यहमनुभवत्स्वपि जनेषु राष्ट्रेषु समाजेषु वा लेशतोपि सन्तोषस्य शान्तेश्च सम्पादनं कथमिव स्यादिति चिन्तातुरा एव प्रायशसर्वं एव राष्ट्रसमाजन्हितचिन्तकाः । प्रत्युत यावतीमेव विज्ञानाविष्कारो दैनन्दिनमेघमान उन्नर्ति प्रयाति, तावत्येवासन्तोषस्याशान्तेश्च मात्राप्याधिकाङ्गुभूयते लोकेषु । तस्मात् को वा उपायोऽवलम्बनीय इति विमर्शे प्राचीनानां पन्था एवानुसर्वं इत्यकामेनाप्यभ्युपगन्तव्यं भवति ।

न पर्यदेवन् विधवा न च व्यालकृतं भयम् ।
न व्याधिजं भयं वापि रामे राज्यं प्रशासति ॥

निर्वद्युरभवल्लोको नानर्थः कश्चिदस्पृशत् ।
न च स्म वृद्धा बालानां प्रेतकर्मणि कुर्वते ॥

सर्वं मुदितमेवासीत् सर्वो धर्मपरोऽभवत् ।

ब्राह्मणाः क्षत्रियाः वैश्याः शूद्राः लोभविवर्जिताः ।
स्वकर्मसु प्रवर्तन्ते तुष्टाः स्वैरेव कर्मभिः ॥१०

इत्यादिनादिकविः भगवान् बाल्मकिः तदानीन्तनीं परिस्थिर्ति बोधयति । अस्याः परिस्थितेः प्रधानं मूलम्—यल्लोकानां धर्मपरा वृत्तिः । यावत् पर्यन्तं धर्मपरा वृत्तिरासीत् जनतायां राष्ट्रे षु समाजेषु वा, तावदेव खल्वासीत् सन्तोष-शान्त्यादीनामस्त्वलितं साग्राज्यम् । इत्स्त्रिसहस्रवर्षेभ्यः पूर्वमपीयं परिस्थिति-लोकैरनुभूयते स्म । अधुना जडविज्ञानधारायाः प्रवाहेन सर्वत्राशान्तिरसन्तोषश्च । परिवर्तनशीले संसारचक्रे क्रमेण यदा लोकानां धर्मपरावृत्तिरपचीयमानाभवत् तत आरभ्यायमसन्तोषोऽशान्तिश्च । धर्मपराया वृत्तेरपि मूलं परलोकभीतिः परिगण्यते स्म । अवैदिकानामाक्रमणेन नास्ति परलोको नास्तीश्वर इत्येवं निश्चितमतयो लोकाः धर्मप्रधानतां तिरस्कृत्य स्वयमशान्तिमसन्तोषं चानुभवन्तः कथं वा धर्मप्रधानतां तत्कार्यभूतां च सन्तोषशान्त्यादिवृत्तिं सम्पादयितुमर्हन्ति ? परलोकभीतिः तत्कार्यभूता च धर्मपरावृत्तिः केनोपायेनाप्रामाण्यज्ञानानास्कन्दिनोत्पत्तुमहंतीति विचिकित्सायां तथाभूतं प्रमाणरूपं समस्तदोषाशड्का कलड्करहितवेदमेवोपस्थापयन्ति स्म प्राञ्चस्मुमतयः । तस्य च समस्तदोषाशड्काराहित्यमपौरुषेयत्वसाधनेनैव सिध्यते । तत्सिद्ध्यर्थं प्राचीनैदेशस्य समाजस्य च सुव्यवस्थितत्वसिद्धये समारोपितः मीमांसकैश्च संवधितो वैदिकधर्मवृक्षो निर्मलं उत समूलं इति विचारणीयम् । तत्र दैतिहासिकरीतिपक्षपातिनो वैदिका एवमाशेषते—

आलङ्कारिकमर्यादानुसारेण नाटकादिषु सर्वत्रान्ते निर्वहणसन्धावद्भुतार्थकामसमृद्धिरैहिकी कीर्तिश्च लोकोतरा फलत्वेनोपवर्यमाना द्वयते, न कुत्रापि स्वर्गप्राप्तिः मोक्षो वामुष्मिकं फलं निर्वहणसन्धौ वर्ण्यते । अभिनवगुप्ताचार्यादीनां मतानुसारेण लोकोत्तरवृष्टफलकेष्वेव चरित्रेषु रसावहत्वं निश्च-

१०. वाल्मीकि रामायणम्—युद्धकाण्डम् सर्ग १२८, इलोकः—६६—१०४
भरतमुनिना सन्ध्यंगानां रसांगभूतमितिवृत्तप्राशस्त्योत्पादनमेव प्रयोजनमुक्तम् । न तु पूर्वरंगवदवृष्टसम्पादनं विज्ञादिनिवाररणं वा पथोक्तम्— इष्टस्यार्थस्य रचना वृत्तान्तस्यानपक्षयः ।
रागप्राप्तिः प्रयोगस्य गुह्यानां चैव गृहनम् ॥

ग्राश्चर्यवदभिस्थ्यानं प्रकाश्यानां प्रकाशनम् ।
अंगानां पड़विधं ह्येतद् वष्टं शास्त्रे प्रयोजनम् ॥
—(धन्यालोकलोचनटीका पृ० २४० भरतनाट्यशास्त्र २१ ५३)

मिति तादृशगुणबहुल एव विदधव्यवहारः समाजस्थितिहेतुसम्भवति । एवं विभावानुभावादिनिष्ठव्याप्तिसंस्कारस्यैव रसोद्घोषकताया आलङ्घारिकैः सिद्धान्तितत्वात् कार्यकारणभावमूलकतर्कस्यैव रसहेतुत्वं निर्गतिम् । तथैवेतिहासप्रसिद्धकथानामेव नाटके वर्ण्यमानतया साक्षिकथनस्यैव प्रत्यक्षमूलकस्य तस्य रसोद्घोषकत्वं निश्चीयते । तथा च प्रत्यक्षानुमानमूलिका कीर्तिकारी अर्थकामप्रधाना समाजव्यवस्थैव समाजस्य स्थितिहेतुर्भवितुमर्हति रसापर्कर्षकत्वादप्रकम्प्यत्वाच्च । तत्रार्थकामसमृद्धेः तत्कालानुवर्तमानानां सदाचारारणामवलम्बत्वेन सम्पद्यमानत्वे यद्यपि नास्त्येव परिवर्तनावश्यकता, तथापि यैस्सदाचारैः समाजस्यार्थकामयोर्हर्फिर्भवति तेषां परिवर्तनं समाजरक्षणार्थमवश्यं विधेयम् । एवं परिवर्तने लोकनिन्द्याः प्रसज्यमानत्वेऽपि सुधीभिराद्रियमाणं वस्तु कीर्तिकरं सम्पत्स्यत एवेति समाजव्यवस्था क्षुण्णा भवितुमर्हति । अतश्च काव्यानाटकादिवदैहिकफलान्यादायैव समाजिकव्यवस्थायामुपपन्नायां परलोकभीतिप्रयुक्ताया धर्मपराया वृत्तेः, तत्कार्यभूतायाइच सन्तोषशान्त्यादिवृत्तेश्चावस्थापनम्, तत्र च प्रमाणं वेद इति कल्पनमनावश्यकमेवेति मीमांसकसंर्द्धितस्य वैदिकधर्मवृक्षस्य निर्मूलत्वमेवेति ।

अत्र ब्रूमः—सत्यमर्थकामसमृद्धेः प्रत्यक्षानुमानमूलिकायाः रसाकर्षकत्वं सामाजिकाव्यवस्थापकत्वस्थापकत्वं च । किन्तु साऽर्थकामसमृद्धिः प्रत्यक्षानुमानाभ्यां धार्मद्वारेरण सिध्यति । तथाहि—योगशास्त्रे प्रतिपादितास्वनेकासु विभूतिषु काचन विभूतिरस्तेयव्रतस्य तस्य प्रतिष्ठायां सर्वरत्नोपस्थानं^{१२} फलम् । अत्र मनसापि स्तेयसंस्कारो यथा नोद्दुद्धो भवेत् तथा परिपाकः प्रतिष्ठा । इदं ब्रतं सर्वरत्नोपस्थानं मे भवतु इतीच्छ्या यद्यारभ्यते तहि उद्देशमानसिकं स्तेयमापत्तिष्यति, प्रतिष्ठा च न सिध्येत् । अतो वक्तव्यं भवति—यत्तदनुष्ठानं धर्मोद्देशेन मोक्षोद्देशेन वा कर्तव्यमिति । तन्नानुषंगिकं सर्वरत्नोपस्थानं फलम् । एवमेव ब्रह्मचर्यप्रतिष्ठायां वीर्यलाभः फलम् इति योगशास्त्रे प्रशस्यमानं ब्रह्मचर्यब्रत-

१२. अस्तेयप्रतिष्ठायां सर्वरत्नोपस्थानं—साधनपारः । सूत्र-३७

अत्र भोजवृत्तिः—अस्तेयाभ्यासवतः फलमाह—अस्तेयम् यदाऽभ्यस्यति तदास्य तत्प्रकर्षान्निरभिलापस्यापि सर्वतो दिव्यानि रत्नानि उपतिष्ठन्ते ।

मपि^{१३} अतएव भगवानापस्तम्बाचार्यः—यद् यथा आम्रे फलार्थं सेसिच्यमाने छायागन्दश्चानुतपद्यते एवं धर्मे चर्यमाणोऽर्था अनुतपद्यन्ते इत्याह ।

ऊर्ध्वाहुर्विरौम्येष न च कश्चच्छृणोति मे ।

धर्मादर्थश्च कामश्च स किमर्थं न सेव्यते ॥

इति वदन् भगवान् वेदव्यासोऽपि धर्मपरामेव वृत्तिं द्रढयति, अर्थशास्त्रं कामशास्त्रं चामुमेवार्थं पुष्टणीतः—

व्यवस्थितार्थमर्यादः कृतवण्णश्रिमस्थितिः ।

त्रया हि रक्षतो लोकः प्रसीदति न सोदति ॥

इति चाणक्यो वदति । वात्स्यायनः कामसूत्रकारोऽपि धर्मे विप्रतिपत्तिं सम्प्रतिपत्तिञ्च प्रदर्शयन् धर्ममूलत्वं वेदस्य सिद्धान्तयति—

न धर्मश्चरेत्, एष्यत्कलत्वात्, सांशयिकत्वाच्च को ह्यवालिशो हस्तगतं परगतं कुर्यात् वरमद्य कपोतः श्वो मयूरात् वरं सांशयिकान्निष्ठकादसांशयिकः काषायिणः इति लोकायतिकाः शास्त्रस्यानभिशक्डयत्वादभिचारानुव्याहारयोश्च क्वचित्कलदर्शनालक्षणाच्छ्रूसूर्यताशाग्रहचक्रस्य लोकार्थबुद्धिपूर्वकमिव प्रवृत्तेदशनाद्वण्णश्रिमाचारस्थितिलक्षणत्वाच्च लोकयात्रायाः, हस्तगतस्य च बीजस्य भविष्यतः सस्यस्यार्थं त्यागदर्शनाच्चरेद्वर्णनिति वात्स्यायनः इति ।^{१४}

कौटिल्योऽपि शास्त्रारम्भे विनयाधिकारं सन्निवेश्य राजनीति प्रति इन्द्रियजय-विद्यावृद्धसंयोगविद्याप्रचार-वण्णश्रिमधर्मव्यवस्थां मूलभित्तित्वेन वर्णयति ।^{१५} नीतिसारकारोऽपि तमेव क्रममवलम्बमानः गुणात्सम्पत्तिहेतवः इति ब्रवोति । अत्र गुणपदं विवृणोति तटीकाकारः—

जितेन्द्रियत्वं विनयस्य लक्षणं गुणप्रकर्षो विनयादवाप्यते । गुणाधिके पुंसि जनोऽनुरज्यते जनानुरागप्रभवा हि सम्पदः इति ।^{१६} वृगुणे हि विमृश्यकारिणं

१३. ब्रह्मचर्यप्रतिष्ठायां बीर्यलाभः—साधनपादे अष्टृत्रिंशं सूत्रम् ।

१४. आपस्तम्ब ।

१५. महाभारत ।

१६. कौटिलीयार्थशास्त्रम्—विनयाधिकारिकं प्रथमाधिकरणम्—तृतीयो ध्यायः ।

१७. वात्स्यायनप्रणीते कामसूत्रे प्रथमाधिकरणे द्वितीयाध्याये त्रिवर्ग-प्रतिपत्तिप्रकरणम् २५-३१ सूत्राणि ।

१८. कौटिलीयार्थशास्त्रस्य विनयाधिकारिकं द्वष्टव्यम् ।

१९. प्रभावः शुचिता मैत्री त्यागः सत्यं कृतज्ञता ।

कुलं शीलं दमस्वेति गुणाः सम्पत्ति हेतवः ॥

—कामन्दकीयनीतिसारे प्रथमं प्रकरणम्, प्रथमः सर्गः ।

गुणलुब्धाः स्वयमेव सम्पदः इति भारविरपि । २० वात्स्यायनः कामसूत्रे धर्मलक्षणमलीकिकत्वाद् दृष्टार्थत्वादप्रवृत्तानां यज्ञादीनां शास्त्रात्प्रवर्तनम्: लौकिकत्वाद् दृष्टार्थत्वाच्च प्रवृत्तेभ्यश्च मांसभक्षणादिभ्यः शास्त्रादेव निवारणं धर्मः इति विदधानः तं श्रुतेर्धमंज्ञसमवायाच्च प्रतिपद्यत इत्यादिना शास्त्रस्य श्रुतिरूपत्वमभिप्रैति । २१ एवञ्च राष्ट्रस्य समाजस्थं च हिताय प्राचीनैः प्रवर्तितानिर्ग्रथकामशास्त्राणि अपि प्राधान्येन धर्मतन्मूलभूतं वेदञ्च प्रतिपादयन्तीति धर्ममूलत्वं वेदस्य सर्वथा युक्तिर्कोपष्टब्धमित्यवैदिकैरैतिहासिकपद्धतिविद्वभिरपि स्वीकर्तव्यमेवेति सिद्धम् ।

किञ्च, काव्यनाटकादीनामैहिकफलवत्वं यदुक्तं तन्न तथा । सद्यः परनिर्वृत्येऽ इति प्रयोजनं कथयन् मम्माचार्यस्तेषामलीकिकं फलं प्रदर्शयति । विश्वनाथोऽपि काव्येभ्यश्चतुर्वर्गफलप्राप्तिरति स्वीकरोति । २३ अभिनवगुप्ताः

२०. सहसा विदधीत न क्रियामविवेकः परमापदां पदम् ।
वृणुते हि विमृश्यमारिणं गुणलुब्धाः स्वयमेव सम्पदः ।
—किरातार्जुनीयम्—द्वितीयः सर्गः श्लोक—३० ।

२१. वात्स्यायनप्रणीते कामसूत्रे प्रथमाधिकरणे द्वितीयाद्याये त्रिवर्गप्रतिपत्ति प्रकरणम् ॥

२२. काव्यं यशसेऽर्थकृते व्यवहारविदे शिवेतरक्षतये ।
सद्यः परनिर्वृत्ये कान्तासम्मिततयोपदेशयुजे ॥

सकलप्रयोजनमौलिभूतं समनन्तरमेव रसास्त्रादनसमुद्भूतं विगलितवेदान्तरमानन्दं प्रभुसम्मितशब्दप्रधानवेदादिशास्त्रेभ्यः सुहृत्सम्मतार्थतात्पर्यवत्पुराणादीतिहासेभ्यश्च शब्दार्थयोर्गुणभावेन रसाङ्गभूतव्यापारप्रवणतया विलक्षणं यत्काव्यं लोकोत्तरवरणनानिपुणं कविकर्मतत कान्तेव सरसतापादनेनाभिमुखीकृत्य रामादिवद्वितीतव्यं न रावणादिवदित्युपदेशं च यथायोगं कवेः सहृदयस्य च करोतीति सर्वथा तत्र यतनीयम् ।

काव्यप्रकाशे प्रथमोल्लासः कारिका—२ ।

२३. चतुर्वर्गफलप्राप्तिः सुखादल्पध्यामपि ।
काव्यादेव यतस्तेन तत्स्वरूपं निरूप्यते ॥

किञ्च कान्याद्धर्मप्राप्तिः भगवन्नारायणचरणारविन्दस्तवादिना ।

“एकः शब्दः सुप्रयुक्तः सम्यज्ञातः स्वर्गलोके कामधुग्भवति” इत्यादिवेदवाक्येभ्यश्च सुप्रसिद्धैव । अर्थप्राप्तिश्च प्रत्यक्षसिद्धा । कामप्राप्तिश्च

चार्याणामिमानि वाक्यान्यत्र समालोचनमर्हन्ति—प्रभुसम्मितेभ्यः श्रुतिस्मृति-
प्रभृतिभ्यः कर्त्तव्यमिदमित्याज्ञामात्रपरमार्थेभ्यः शास्त्रेभ्यो ये न व्युत्पन्नाः, न
चाप्यस्येदं वृत्तममुष्मात्कर्मणा इत्येवं युक्तियुक्तकर्मफलसम्बन्धप्रकटनकारिभ्यो
मित्रसम्मितेभ्य इतिहासशास्त्रेभ्यो लब्धव्युत्पत्तयः, अथ चावश्यं लब्धव्युत्पाद्या:
प्रजार्थसम्पादनयोग्यताक्रान्ता राजपुत्रप्रायास्तेषां हृदयानुप्रवेशमुखेन चतुर्वर्गोपाय-
व्युत्पत्तिराधेया । हृदयानुप्रवेशश्च रसास्वादमय एव । स च रसश्चतुर्वर्गोपाय-
व्युत्पत्तिनान्तरीयकविभावादिसंयोग प्रसादोपनत इत्येवं रसोचितविभावाद्युपनि
बन्धे रसास्वादवैवश्यमेव स्वरसभाविन्यां व्युत्पत्ती प्रयोजकमिति प्रीतिरेव
व्युत्पत्तेः प्रयोजिका । प्रीत्यात्मा च रसस्तदेव नाट्यं, नाट्यमेव वेद इत्यस्मद्गुप्ता-
ध्यायः ।^{२४} अभिनवगुप्ताचार्याणां गुरुर्भद्रतौतः^{२५} काव्यनाटकनिर्मातृणां
कवीनाम् ऋषीणां च तुल्यतां प्रतिपादयति—

नानूषिः कविरित्युक्तमृषिश्च किल दर्शनात् ।

विचित्रमावधमार्माशतत्वप्रलया च दर्शनम् ॥

स तत्वदर्शनादेव शास्त्रेषु पठितः कविः ।

दर्शनादृष्टिनाच्चाथ रूढा लोके कविश्रुतिः ॥ इति ॥^{२६}

अतश्चैवमादिभिः प्रमाणैः काव्यनाटकादीनामपि वेदवदलौकिथविदकत्वं
सिद्ध्यतीति ने तदृदृष्टान्तेन समाजस्यार्थकामप्रधाना वृत्तिर्व्यवस्थापयितुं शक्यते
वैदिकैरिति सिद्धम् ।

एवं प्रकृतसिद्ध्यर्थाणां चिन्तायामवसितायां वेदस्य स्वतःप्रामाण्यं व्यवस्था-
पयिष्यन्हन्ह तदौपयिकान् कांश्चन विषयान् सप्तभिः परिच्छेदैः प्रतिपादयितुमि-
च्छामि । तत्र प्रथमे—वेदस्वरूपम् द्वितीये-तदापौरुषेयत्वम्, तृतीये-प्रमाणाल-
क्षणपरीक्षणम् चतुर्थे ज्ञानस्य प्रत्यक्षत्वानुमेयत्वे, पञ्चमे प्रमाणसंख्यावि-
वादं षष्ठे ख्यातिभेदान्, सप्तमे च प्रामाण्यस्य स्वतस्त्वपरतस्त्वे च
निरूपयामि ।

अर्थद्वारैव । मोक्षप्राप्तिश्च एतज्जन्यधर्मफलाननुसन्धानात्, मोक्षो-
पयोगिवाक्ये व्युत्पत्त्याधायकत्वाच्च । चतुर्वर्गप्राप्तिर्हि वेदशास्त्रेभ्यो
नीरसतया दुःखादेव परिणातबुद्धीनामेव जायते, परमानन्दसन्नोह-
जनकतया सुखादेव सुकुमारबुद्धीनामपि पुनः काव्यादेव-साहित्य दर्पण-
प्रथमपरिच्छेदः ।

२४. ध्वन्यालोकलोचन ।

२५. विशेषस्तु अस्मद्गुरुरुचरणैः विद्यावाचस्पतिभिः पट्टाभिरामणास्त्रिभिः
सम्पादितध्वन्यालोकादवगत्तव्यः पृष्ठ—१४-१५

२६. हेमचन्द्रकाव्यानुशासनम् पृष्ठ—३७६ ।

नमः परमात्मने

प्रथमः परिच्छेदः

वेदस्वरूपविचारः

(क) कोइयं वेदो नाम

भारतीयास्सर्वेऽपि विमर्शकाः प्राचीना आधुनिकाश्च^१ वेदसन्दर्भमिति प्राचीनं मन्यन्त इत्यत्र न कापि संशीतिः । भगवान् मनुः—

वेदोक्तमायुर्मर्त्यनामाशिवश्चर्च व कर्मणाम् ।

फलन्त्युनुयुगं लोके प्रभावाश्च शरीरिणाम् ॥^२

इति कथयन् अनुयुगं प्रवर्त्तमानं वेदमतिप्राचीनं वर्णयति । न केवलमयं वेदसन्दर्भः प्राचीततमः किन्तु जगत्स्थद्युः भगवतः अवलम्बोऽपि ग्रन्थं सन्दर्भः ।^३

१. After the latest researches into the history and chronology of books of Old Testament, we may safely now call the Rgveda as the oldest book, not only of the Aryan Community, but of the whole world,—The Teachings of the vedas by Rev. Morris Philo p. 104.

२. मनुस्मृति-ग्रन्थाय १ श्लोक ८४ पृष्ठ-२२ ।

३. सर्वेषां तु स नामानि कर्माणि च पृथक् पृथक् ।

वेदशब्देभ्य एवादौ पृथक्संस्थाश्च निर्ममे ॥

मनुस्मृति अ० १ श्लोक २१ पृ० ६

अत्र कुल्लूक भट्टः—सर्वेषां तु स नामानीत्यादि ॥ स परमात्मा हिरण्य-गर्भरूपेणावस्थितः सर्वेषां नामानि गोजातेगौरिति अश्वजातेरश्व इति । कर्माणि ब्राह्मणस्याध्ययनादीनि, क्षत्रियस्य प्रजारक्षादीनि । पृथक् पृथक् यस्य पूर्वकल्पे यान्यभवन् । आदौ सृष्ट्यादौ वेदशब्देभ्यः एवावगम्य निर्मितवान् । भगवता व्यासेनापि वेदमीमांसायां वेदपूर्वकैव जगत्सृष्टिर्घुत्पादिता । तथा च शारीरिकसूत्रम्—शब्द इति चैवातः प्रभवात्प्रत्यक्षानुमानाभ्याम् । अस्यार्थः—देवतानां विग्रहवत्वे वैदिके वस्वादिशब्दे देवतावाचिनि विरोधः स्याद्वेदस्यादिमत्वप्रसंगादिति चेन्नास्ति विरोधः ।

सर्वस्यापि पदार्थस्याविष्कारे समुत्पादने वा उपादानादिकारणात्तरेषु सत्स्वपि
शब्दरूपं कारणं यदि न स्यात्तर्हि पदार्थनामाविष्कारः समुत्पत्तिर्वा न भवितु-
मर्हति । अत एव वाक्यपदीये भत्तृहरिः—

न सोऽस्ति प्रत्ययो लोके यः शब्दानुगमाद् ऋते ।^४

इति कथयति ।

भगवान् भाष्यकारः शबरस्वामी अपि तस्मादवश्यमनेन सम्बन्धं कुर्वता
अकृतसम्बन्धाः केचन शब्दाः वृद्धव्यवहारसिद्धा अभ्युपगन्तव्याः इति वर्णयन्
अनादिसिद्धान् कांशचन् शब्दान् अंगीकुर्वन् वेदसन्दर्भस्यातिप्राचीनतमत्वं व्यव-
स्थापयति ।^५

सर्वविमर्शकैः इदमङ्गीकृतं यत् काव्यदृष्टया वाल्मीकिराभायणम् आदिका-
क्षाव्यम् आदिकविश्च भगवान् वाल्मीकिः । यः कविः पद्यमयं काव्यं यदा यया
भाषया निर्माति तत्समये तस्याः भाषायाः सर्वत्रातिप्रचारेण विना स कविः
तत्काव्यं निर्मातुं न प्रवृत्तो भविष्यतीति सर्वसम्मतः पन्थाः । रामायणञ्च
काव्यं यदा समुत्पन्नम् ततः पूर्वं तस्याः भाषायाः कियान् प्रचार आसीत् इति
सर्वे रेव विमर्शकैः अनुमातुं शक्यते किञ्च—

कस्मात् अतः शब्दादेव जगतः प्रभावादुत्पत्तेः प्रलयकालेऽपि सूक्ष्मरूपेण
परमात्मनि देवराशिः स्थितः स इह कल्पादौ हिरण्यगर्भस्य परमात्मन-
एव प्रथमदेहिमूर्त्तेर्मनस्यवस्थान्तरमनापन्नः सुप्तप्रबुद्धस्येव प्रादुर्भवति ।
तेन प्रदीप स्थानी येन सुरनरतिर्यगादिप्रविभक्तं जगदभिघेयभूतं निर्मि-
मीते । कथमिदं गम्यते प्रत्यक्षानुमानाभ्याम् । श्रुतिस्मृतिभ्यामित्यर्थः ।
प्रत्यक्षं श्रुतिरत्नपेक्षत्वात् । अनुमानं स्मृतिरत्नमीयमानश्रुतिसापेक्षत्वात् ।
तथा च श्रुतिः—

एत इति प्रजापतिर्देवानसूजतासूग्रमिति मनुष्यानिन्दव इति
पितृस्तिरः पवित्रमिति ग्रहानाशव इति स्तोत्रं विश्वानीति शस्त्रमनि सौ
भगेत्यान्याः प्रजाः । स्मृतिस्तु सर्वेषां तु स नामानि इत्यादिका मन्वा-
दिका मन्वादिप्रणीतैव । पृथक्संस्थाश्चेति । लौकिकीश्च व्यवस्थाः
कुलालस्य घटनिर्माणं कुविन्दस्य पटनिर्माणमित्यादिकविभागेन निर्मि-
वान् ॥२१॥

४. न सोऽस्ति प्रत्ययो लोके यशशब्दानुगमाद्वते ।

अनुविद्धमिव ज्ञानं सर्वं शब्देन गम्यते ॥

—भत्तृहरि, वाक्यपदीप ब्रह्मकाण्ड, १२३

५. शबरभाष्यम् अध्याय १ पाद १ अधिकरण ५ पृष्ठ—५७ ।

वेदवेदो परे पुंसि जाते दशरथात्मजे,
वेदः प्राचेतसादासीत् साक्षात्द्रामायणात्मना ।^१

इति वाल्मीकिन्नम्भूनिः कथयन् रामायणस्य वेदरूपत्वमवबोधयति । एतेनाऽपि वेदस्यातिप्राचीनतमत्वं सिद्धयति ।

तस्य वेदस्य स्वरूपम्—

प्रत्यक्षेणानुभित्या च यस्तूपाप्यो न बुद्ध्यते ।
एनं विदन्ति वेदेन तस्माद्वे दस्य वेदता ॥

प्रत्यक्षादिभिः प्रमाणैः यः पदार्थो नावगम्यते तदवगमसाधनभूतः वेद इति निरूपयन् यज्ञवल्क्यः^२ शब्दस्य तदर्थस्य च वेदत्वमभिप्रैति । वेदभाष्यकर्त्ता सायणाचार्यः—

इष्टप्राप्त्यनिष्टपरिहारयोरलौकिकमुपायं यो ग्रन्थो वेदयति स वेदः इति वदति ।^३ वेदत्वं नाम धर्मः शब्दार्थोभियन्तिः न तु केवल शब्दनिष्ठः तदिदं मीमांसाशास्त्रस्य स्तम्भभूतः खण्डदेवाचार्यः भाटूदीपिकायां व्यवस्थापयति ।^४ किन्तु रसगङ्गाधरकारः पण्डितराजगन्नाथः काव्यलक्षणा-विवरणावसरे शब्द-विशेषस्यैव काव्यपदार्थत्वं व्यवस्थापयन् एषैव च वेदपुराणादिलक्षणेष्वपि गतिः इति लिखन् शब्दविशेष्यैव वेदत्वमभिप्रैति ।^५ तदत्र निर्णयः अग्रे करिष्यते ।

(ख) मन्त्रब्राह्मणयो वेदत्वम्—

आपस्तम्बाचार्यः यज्ञपरिभाषासूत्रे मन्त्रब्राह्मणयोर्वेदनामघेयम् इति सूत्रयन् मन्त्रब्राह्मणसन्दर्भस्य वेदत्वमभिप्रैति इति ।^६ वेदार्थविचारं प्राधान्येन कर्तुं प्रवृत्तो भगवान् जैमिनिः वेदशब्देन किमभिप्रैति इति निरूपणं नाप्राप्तिगिकम् । मीमांसासूत्रकारो जैमिनिः तच्चोदकेषु मन्त्राख्या, शेषे ब्राह्मणशब्दः इति सूत्राभ्यां मन्त्रब्राह्मणयोस्त्वंरूपं वदति ।^७ मन्त्रानधीमहे मन्त्रानध्यापयामः

१. वाल्मीकि रामायणम्—

२. यज्ञवल्क्य स्मृतिः—

३. सायणाचार्यः—तैत्तिरीय संहिता भाष्य भूमिका पृष्ठ-२ ।

४. खण्डदेवः—भाटूदीपिका ।

५. जगन्नाथः—रसगंगाधर प्रथमाननम् पृष्ठ—६ ।

६. आपस्तम्बः—यज्ञपरिभाषासूत्रम् ।

७. जैमिनि—मीमांसा दर्शनम्, अध्याय २, पाद १ अधिकरण ७ सूत्र ३२-३३ ।

परिशेषन्यायेनावशिष्टस्य वेदभागस्य ब्राह्मणमिति संज्ञेति सूत्रयोरर्थः । अतो मन्त्राः वर्तन्ते इत्येवमभियुक्ताः शब्दसन्दर्भं मन्त्रत्वेनोपदिशन्ति स मन्त्रः, जैमिनिरपि मन्त्रब्राह्मणयोरेव वेदत्वमभिप्रैतीति ज्ञायते । शबरस्वामी मीमांसा-भाष्यकारः मन्त्राश्च ब्राह्मणञ्च वेदः इति वदन् सूत्राकारमेवानुसरति ।^१

किञ्च, अथातो धर्मजिज्ञासा इति प्रथमसूत्रेण जैमिनिः धर्मस्य जिज्ञासां प्रस्तौति । धर्मस्तु वेदार्थः इत्यत्र न कोऽपि संशयः । एवं वेदार्थजिज्ञासां प्रथममुपक्षिप्य तदनन्तरं द्वितीयसूत्रे चोदनालक्षणोऽर्थो धर्मः इति धर्मशब्दार्थ-स्य लक्षणं करोति । लक्षणस्यां चोदनापदं भाष्यकारः शबरस्वामी विवृण्णन्-चोदना इति क्रियायाः प्रवर्तकं वचनमाहः । ... तथा यो लक्ष्यते, सोऽर्थः पुरुषं निःश्रेयसेन संयुनक्तीति प्रतिजानीमहे । चोदना हि भूतं, भवन्तं, भविष्यन्तं, सूक्ष्मं, व्यवहितं, विप्रकृष्टमित्येवं जातीयकमर्थं, शक्नोत्यवगमयितुं इत्यन्तेन भाष्येण शब्दसन्दर्भं-तदर्थं च वेदशब्दवाच्यमभिप्रैतीति विज्ञायते ।^२

वार्तिककारोऽपि —

चोदनेत्यब्रवीच्चात्र शब्दमात्रविवक्षया ।
न हि भूतादिविषयः कश्चिददस्ति विधायकः ॥^३

इत्यादिना सन्दर्भेण धर्मस्य वेदार्थरूपत्वं मन्यते । प्रभाकरोऽपि धर्मजिज्ञासा-पदेन वेदार्थजिज्ञासां चोदनालक्षणोऽर्थो धर्मः इत्यत्र धर्मपदेन वेदञ्चाभिप्रैतीति स्पष्टं प्रतीयते ।^४ माधवाचार्यः जैमिनीयन्यायमालायाम् वेदार्थस्यैव धर्मत्वं

१. शबरस्वामी—मीमांसा भाष्यम्, अध्याय २, पाद १ अधिकरण ७ सूत्र ३३ पृष्ठ-४३ ।
२. शबरस्वामी—मीमांसा भाष्यम्, अध्याय १ अ० १ सूत्र २पृष्ठ-१३ ।
३. कुमारिलभट्ट (वार्तिककारः)—श्लोकवार्तिकम् २.७ ।
४. चोदनालक्षणसूत्रेण चोदनालक्षणः कार्यरूप एवार्थो न सिद्धरूप इति प्रतिज्ञातम् । तदनेन भाष्येण व्याख्यायते । धर्मशब्दश्च वेदार्थमात्रपरः
शालिकनाथः क्रृजुविमलायाम् । (प्रभाकर-वृहति अ० १, पा० १, सू० २ पृ० १ ।

स्वीकरोति ।^१ पार्थ्सारथिमिथस्तु शास्त्रदीपिकायां प्राभाकराभिमतं वेदार्थस्य कार्यरूपत्वं निवारयन् धर्मशब्दास्यार्थं वेदार्थं परत्वमनङ्गीकृत्य शब्दस्यैव वेदशब्दवाच्यत्वं व्यवस्थापयति ।^२

(ग) जैमिनीय-मतम्

अत्रेदमालोच्यते— वेदवाक्यार्थान्विचारयितुं प्रवृत्तो मीमांसासूत्रकारो जैमिनिः वेदस्य निष्कृष्टं स्वरूपमनभिधाय मन्त्राणां

आहारणानाऽच्च पृथक्पृथक्तत् किमिति सूत्रयति ? मन्त्रब्राह्मणस्वरूपकथनपरमिदं सूत्रद्वयं द्वितीयाध्यायस्य प्रथमपादे विधिमन्त्राधिकरणानन्तरं विद्यते । द्वितीय प्रथमस्यादौ प्रधानकर्मणां गुणकर्मणाऽच्च स्वरूपमभिधाय स्तोत्रशस्त्राणां मन्त्राणां प्रधानकर्मस्वन्तर्भवि उत गुणकर्मस्विति विचार्यप्रधानकर्मत्वमेव तेषामिति सिद्धान्तयित्वा, अनन्तरं विधिमन्त्रयोरैकार्थ्यमेकशब्दात् इति विधिमन्त्राधिकरणापूर्वपक्षसूत्रेण विधिगतानामास्यातानां यथा विधायकर्त्वं तथैव मन्त्रगतानामपीति पूर्वपक्षयित्वा, अपि वा प्रयोगसामर्थ्यान्मन्त्रोऽभिधानवाचीस्यात् । इत्यनेन मन्त्रस्याभिधायकत्वमेव न तु विधायकत्वमिति सिद्धान्तितम् । तत्र मन्त्रः कः ? विधिश्च कः ? इति जिज्ञासायां सूत्रद्वयमिदं प्रवृत्तम् । समष्टिरूपेण वेदस्वरूपप्रतिपादनप्रसक्तिरेव नासीज्जैमिनेः । मीमांसायां विरचितान्यधिकरणानि परस्परं संगतानि भवन्ति । पूर्वस्योत्तरेरणाधिकरणोत्तरसहावश्यं संगतिर्विच्या भवति । अतस्तादशी संगतिर्वेदशब्दार्थ-निरूपणाय न प्रसक्ता । किन्तु जैमिनिसूत्रेभ्यो वेदपदार्थस्पष्टमवगन्तुं शक्यते । तथाहि—

प्रथमाध्यायस्य तृतीये पादे लोकवेदाधिकरणे य एव लौकिकाः शब्दा स्त एव वेदेऽपि, य एव लोके शब्दानामर्थाः त एव वेदेऽपि इति लौकिकवैदिकपदपदार्थनियत्वं जैमिनिः औत्पत्तिकस्तु शब्दस्यार्थेन सह सम्बन्धः तस्य ज्ञानमुप-देशः इति सिद्धान्तयन् पञ्चमसूत्रस्थोपदेशशब्दस्य किञ्चिद्वैशिष्ट्यैः स्वीकरो-

१. अथातो धर्मजिज्ञासेत्यत्रायशब्देन कृत्स्नवेदाध्यायनानन्तर्यमुच्यते । अतशशब्देन कृत्स्नस्य वेदस्य विवक्षितार्थत्वं हेतुक्रियते । उक्तशब्दद्वयानुसारेण धर्मशब्दोऽपि कृत्स्नं वेदार्थमाचष्टे । ततः सूत्रे वेदार्थो जिज्ञास्य इति प्रतिज्ञा कृता । जैमिनीयन्यायमाला-प्रथमोऽध्यायः धर्मलक्षणाधिकरणम् पृ० १७ ।
२. पार्थ्सारक्षिमित्र—शास्त्रदीपिका पृ० १५-१८ ।

तीति प्रतीयते शब्दस्वामी उपदेशपदं विवृण्वानो वदति— उपदेश इतिविशिष्टस्य शब्दस्योच्चारणम् इति । किं तदैशिष्ट्यं शब्दस्य ? यशब्दराशिः अलौकिकम-थं मावेदयन् नियतस्वरवर्णक्रमविशिष्टः गुरुमुखोच्चारणानूच्चारणैकप्राप्यश्च शब्दराशिः स एव वेदपदार्थः । शब्दराशेरिद विशेषणात्रयं जैमिनिस्स्वयम-भिप्रैति चौदनालक्षणोऽर्थो धर्मः इत्यत्र चोदनापदं शब्दराशेरलौकिकार्थवेद-कत्वं ज्ञापयति । एव मन्त्राधिकरणे जैमिनि 'वाक्यनियमात्' इति सूत्रे एग मन्त्रा-णामविवक्षितार्थं त्वे नियतानुपूर्वीकत्वं हेतुग्निं ति पूर्वपक्षयित्वा— 'अविरुद्धं परम् इति सिद्धान्तसूत्रेण वेदस्य नियतस्वरवर्णक्रमविशिष्टत्वस्य स्वीकारेणि विवक्षि-तार्थं त्वे कापि हानि न भवतीति बोधयन् वेदस्य नियतस्वरवर्णक्रमविशिष्टत्वं प्रतिपादयति । एव स्वाध्यायोऽध्येतत्वयः^१ इत्यध्ययनविधेः संस्कारविधित्वं नियमविधित्वञ्च मीमांसकैस्सिद्धान्तितम् संस्कारारश्चाप्तत्वरूप । स च संस्कारः गुरुमुखोच्चारणानूच्चारणाप्यापारसाध्यः । स एव व्यापारः अधिपूर्वकेऽ-धातोरर्थः । तथा च गुरुमुखोच्चारणानूच्चारणरूपाध्ययनेन स्वाध्यायः— स्वकु-लपरम्परागता शाखा अवाप्तव्या इति विधिवाक्यार्थं स्सलक्ष्यते । अतश्च जैमि-निमतेन नियतस्वरवर्णक्रमविशिष्टत्वे सति गुरुमुखोच्चारणानूच्चारणाप्यापा-रैकप्राप्यत्वे च सति अलौकिकार्थवेदकत्ववेदस्य स्वरूपमिति निर्णलितम् । तदिद स्वरूपं मन्त्रब्राह्मणोपनिषदारण्यकारानुगतम्, सर्वत्रैव पूर्वोक्तविशेषणानां सत्वात् । इदमेव जैमिनेर्मतम् ।

१. अस्यार्थः—स्वस्य अध्यायः स्वाध्यायः । अत्र स्वशब्दः आत्मकुलपरम्प-वाचकः । अध्यायशब्दश्शाखावच्छिन्नवेदपरः । अध्येतत्व अधि-पूर्वकेऽधातोरध्ययनमर्थः । अध्ययनं नाम गुरुमुखोच्चारणपूर्वकशिष्या-नूच्चारणम् । तत्वप्रत्ययस्य लक्षणया आर्थीभावना अर्थः । तस्याऽचार्थी-भावनायां स्वाध्यायस्य कर्मत्वेन अध्ययनस्य करणत्वेन चाऽन्वयः । तथा च अध्ययने गुरुमुखोच्चारणानूच्चारणैन स्वाध्यायं स्वकुलपरम्प-रागतैकशाखावच्छिन्नं वेद भावयेत् प्राप्नुयादिति श्रुतिशब्दबोधः । —जैमिनीय न्यायमाला टिप्पणी

द्वितीयपरिच्छेदः

वेदापौरुषेयत्वविचारः

(क) वेदे त्रेधा पुरुषानुप्रवेशसम्मावना तन्निरसनञ्च

त्रेधा नाम सभाव्यते शब्दानां पुरुषः सम्बन्धः—वृद्धिपदस्य वर्णविशेषेषु पाणिनेरिव पदपदार्थसकेतद्वारा, पदैः पदार्थमात्रप्रतिपादनेऽपि पदार्थानां परस्परसंसर्गरूपवाक्यार्थे वाक्यस्य संकेतद्वारा, भारतादौ व्यासादेरिव शब्दसन्दर्भं सन्दब्धत्वेन वा । तत्र शब्दानामथनाञ्च प्रत्यायप्रत्यायकरूपसम्बन्धः स्वतस्सिद्धः सर्वदातनश्चेति औत्पत्तिकसूत्रेण कथयन् महर्षिर्जेमिनिः तदेषु पुरुषः सम्बन्धापेक्षां निरस्यति । युक्तञ्चेदम्—घटशब्दः कम्बुग्रीवादिमदर्थस्य प्रत्यायकः, कम्बुग्रीवादिमांश्च घटशब्दस्य प्रत्यायप्रत्यायकभावस्सम्बन्धः शब्दार्थयोवर्च्यः । एवं सम्बन्धं कुर्वता पुरुषेण केनचिच्छृङ्खलेन कर्तव्यो भवति । येन शब्देन क्रियते सम्बन्धः, तस्यार्थेन सह सम्बन्धः केन कृतः । शब्दान्तरेणोति चेदद्यवस्था स्यात् । अतः सम्बन्धं कुर्वता पुरुषेणानादितो वृद्धव्यवहारसिद्धा अकृतसम्बन्धाः शब्दा एष्टव्या एव भवेयुः । एतादशो वृद्धव्यवहारश्चेदस्ति न तर्हि नियोगतः सम्बन्धां केनचन भवितव्यमित्यायाति । ‘न कदाचिदनीहृशं जगत्’ इति न्यायेन शब्दव्यवहाररहितं जगदासीदिति न साधयितुं शक्यम् । प्रलयानन्तरं सृष्टेः प्राक् स काल आसीदिति चेत्—न, प्रलयः खलु जगतो भवति स्म । प्रलयात्प्रारजगति यादशो वृद्धव्यवहार आसीत्, तादृश एव सृष्टेरूद्धर्वमपि । यः कल्पस्सकल्पपूर्वः इति हि न्यायः । विकासवादिनः काममिदमभ्युपगच्छेयुः—यद्वानरादात्मन उत्पत्तिम्, न पुनरस्मभ्यं स पन्था रोचते । ऐतिहासिकदशापि यदि विवेचयामः तर्हीदं प्रसिद्ध्यति यच्चरन्तनोऽयं वृद्धव्यवहार इति । आ च हिमवतः आच कुमारिकायाः तीर्थस्थानेषु लोकैरुच्चार्यमाणे संकल्पवाक्ये द्विष्टिनिपात्यतां कियतः प्राचीनात्कालादस्माकमितिहासः प्रवृत्त इति स्पष्टं विज्ञायेत—

ओं तत् सत् श्री ब्रह्मणो द्वितीयप्रहराद्द्वे वैवस्वतमन्वन्तरेष्टाविशतिमे कलियुगे कलिप्रथमचरणेऽमुकसम्वत्सरेऽमुकायन — — ऋतु — — मास — — पक्ष — — दिन — — नक्षत्र — — लग्न — — मुहूर्ते —

१—पदपदार्थसम्बन्धद्वारा पुरुषसंम्बन्धाभावः

किञ्च, पदपदार्थसम्बन्धकर्त्ता किमेक इष्यते ? उत बहव इष्यन्ते कर्त्तारः ? प्रथमः पक्षश्चेत् स कुतो न स्मर्यते जनैः ? वृद्धिशब्देन आदैचौ बुध्यमानाः पाणिनिं न केऽपि विस्मरन्ति, मकारेण सर्वगुरुम् वगच्छन्तः पिगलाचार्यं न कोऽपि विस्मरति । अतस्सम्बन्धकर्त्तविश्यं स्मर्त्यः न च स्मर्यते च इति स नास्तीत्येव सिध्यति । यदि द्वितीयकल्पः, शब्दार्थव्यवहार एकरूपो न सिध्येत् । अतो न पदपदार्थसम्बन्धद्वारा वेदेषु पुरुषानुप्रवेशः ।^१

१.

या तद्विहरवस्थानाद्वेदरूपं न दृश्यते ।
ऋक्सामादिस्वरूपे नु द्वृटे भ्रान्तिर्निवर्तते ॥
आदिमात्रमपि श्रुत्वा वेदानां पोरुषेयता ।
न शक्याऽध्यवसातुं हि मनागपि सचेतनैः ॥
दृष्टार्थव्यवहारेषु वाक्यैर्लोकानुसारिभिः ।
पदैश्च तद्विवैरेव नराः काव्यानि कुर्वते ॥
प्रपाठकचतुःषष्ठिनियतस्वरकःपदैः ।
लोकेष्वप्यश्रुतप्राये ऋग्वेदं कः करिष्यति ॥
अग्निमिले पुरोहितं यजस्य देवमृत्विजम् ।
होतारं रत्नधातमभित्येनन्नृवचः कथम् ॥
किमालोच्य क्व वा दृष्टवा वाक् प्रतिच्छन्दमीद्वशम् ।
रचयेत्पुरुषो वाक्यं किं चोद्दिश्य प्रयोजनम् ॥
अग्नेः पुरोहितत्वं च क्व दृष्टं येन कीर्त्यते ॥
ईलेशब्दप्रयोगश्च क्व दृष्टस्तोत्र गोचरः ।
देवस्य चास्य यजस्य प्रतिकर्मावधायिते ।
न जात्या देवतात्वं हि क्वचिदस्ति व्यवस्थितम् ॥
होतृत्वमपि यत्स्य देवताहानहेतुकम् ।
रत्नधायितमत्वं च तन्नरैर्जायिते कथम् ॥
अविज्ञातगुणानां च कल्पते स्तवनं न तु ।
स्वतन्त्रो वेद एवैतत्केवलो वक्तुमर्हति ॥
इषेत्वेत्ययमप्यर्थः पुरुषेणोच्यतां कथम् ।
शाखाच्छेदोपयोगश्च पुंभिरुत्प्रेक्षयतां कुतः ।
एवमूर्जेत्ययं मन्त्रः केन शाखानुमार्जने ।
वक्तुं शक्यो नियोक्तुं वा बुद्धिपूर्वकारिणाम् ॥

२—वाक्यवाक्यार्थद्वारा सम्बन्धाभावः

वाक्यवाक्यार्थद्वारा संबन्धस्त्वभिहितान्वयवादिभिर्न स्वीक्रियते । अनन्य-
लभ्यशशदार्थः इति हि न्यायः । वाक्येभ्यो वाक्यार्थबुद्धौ न पृथक्संकेतो पेश्यते ।
पदेभ्यः पदार्थेष्ववगतेषु तेषामाकांक्षासन्निवियोग्यतावशेनैव मिथसंसर्गविशेषो
वाक्यार्थभिधानोऽवगम्यते । अतो वाक्यवांक्यार्थसम्बन्धद्वारापि न वेदेषु
पुरुषानुप्रवेशः ।

३—ग्रन्थप्रणयनद्वारासम्बन्धाभावः

नापि तृतीयविध्या वेदेषु पुरुषसम्बन्धः । तत्र किं काठकं कालापकं कौथुम-
मिति पुरुषसम्बन्धं निमित्तीकृत्य माथं माधवीयमित्यादिवत्समाख्यायमानत्वात्
कर्तृत्वसम्बन्धं विना पुरुषशब्दसन्दर्भयोरन्याद्वास्य सम्बन्धस्यानुपपत्तिरिति
वेदस्य पौरुषत्वे हेतुसम्भाव्यते ? उतानियानामाधुनिकानां पुरुषाणां देशानां
नदीनां पर्वतादीनां वा वेदे कीर्तनात् तत्त्वापुरुषादिप्राकाले भूतत्वं वेदस्यावगम्य-
तीति पौरुषेयत्वे हेतुसम्भाव्यते ? आहोस्त्वित वेदः पौरुषेयः वाक्यत्वात् भारता-
दिवाक्यवदित्यनुमानेन वा सम्भाव्यते ? तत्राद्यं हेतुं सूक्तकार एव 'आख्या प्रवच-
नात्' इति सूत्रेण निरास ।^१ प्रकर्षेण वचनमनन्यसाधारणं कठादिभिरनुष्ठितम्,
अतः काठकमित्याख्या । द्वितीयः पुनर्वेदपौरुषेयत्वहेतुसूक्तकारेण परन्तु श्रुति-

वायवः स्थेत्ययं मन्त्रो वत्सापाकरणं प्रति ।

एकशो विनियोक्तव्य इति कः कथयिष्यति ॥

वायुशब्देन बहुवचनान्तेन मातुर्वियोज्यमान एकैको वत्सोऽभिधीयत इति
नैतद्बुद्धिपूर्वकारिणा चिन्तयितुं शक्यम् ।

सामवेदे चवोग्नाई प्रभृतीनां प्रयुज्यते ।

रूपं तत्रापि पौस्नत्वं नाभिप्रायोऽस्ति कश्चन ॥

को नाम बुद्धिपूर्वकारी पुरुषोर्थभिधानपराणामृगक्षराणां लोकव्याकर-
णादिष्वनवगतपूर्वमग्न इत्यस्य पदस्याकारमोकारेण प्लुतेन विकुर्यात् ।

तथा वीतय इत्यस्मिन्नीकारस्यापि विक्रियाम् ।

त शब्दस्य च तो शब्दं ये शब्दस्यापि रूपताम् ॥

को मूढो बुद्धिपूर्वो वा नियमात्कल्पयिष्यति ।

तेन वेदस्वतन्त्रत्वं रूपादेवागम्यते ॥

किञ्चिदेव तु तद्वाक्यं सद्वशं लौकिकेन यत् ।

तत्रापि च्छान्दसी मुद्रा दृश्यते सूक्ष्मदर्शिभिः ॥

—तन्त्रवार्तिकम् पृ० ३२७-३८

सामान्यमात्रम् इत्यनेन परिजहे ।^२ सूत्रस्येदं तात्पर्यम्—अर्थात्तु सारिणश्चार्था इति प्रकारद्वयमनुभूयते । तत्र वेदेषूपलभ्यमानाः पुरुषदेश-नदी-पर्वतादिवोधका-शब्दाः नाथात्तु सारिणः, किन्त्वेतच्छाब्दानुसारिण एवार्थाः कल्पनीयाः । यथा—गणिताध्यापकः कश्चन छात्रानध्यापयन्-‘अ’ पदाभिधेयः पञ्चदशनिमेषैः क्रोशमेकमतिक्रामति, ‘व’ पदाभिधेयः दशभिन्नमेषैरेक योजनमतिक्रामति चेत् ‘व’ पदाभिधेयः दशभिन्नमेषै कियद्दूरं गच्छति इत्यादीन् शब्दान्वयीति । एतेषा शब्दानां नाथात्तु सारित्वम्, किन्तु शब्दानुसारेणैव प्रकृतगणितसम्बन्धी-श्रुतिसामान्यमात्रः कश्चनार्थः परिकल्पनीयः । तथैव वेदेषु यत्र यत्र पुरुषदेशादयः शब्दाः तत्र तत्र न तेषामर्थात्तु सारित्वम् अपि तु श्रुतिसामान्यमात्रम् इति तेषां गतिः कल्पनीयेति ।

एव वेदस्य पौरुषेयत्वे हेतुतया शङ्क्यमानयोस्समाख्यानानित्यदर्शनयोर-न्यथासिद्धौ वर्णितायामपि केषाञ्चनैवं शकाविभ्रमस्यात् यच्छब्द सन्दर्भस्या-वश्यमेव केनचिन्निर्मात्रा भवितव्यमिति सामान्यतः कर्त्तरि सम्भाविते तदानुगुण्येन च समाख्यानादावुपपचमाने काचिदेषा कुसृष्टिवैदिकानामिति । तत्राप्याह जैमिनिः—उक्तन्तु शब्दपूर्वत्वम् इति ।^३ सर्वेषामध्येतृणा वेदोच्चारणप्रवाहस्य पूर्वपूर्वोच्चारणरूप शब्दपूर्वत्वमुक्तमिति सूत्रार्थः ।

(ख) वेदस्य पौरुषेयत्वसाधनानुमानविमर्शः

सम्प्रति वेदस्य पौरुषेयत्वसाधक परः प्रयुज्यमान परिशीलयामः । वेदः पौरुषेयः वाक्यत्वाद् भारतादिवत् इति प्रयोगश्चवणमात्रेण वेदस्य पौरुषेयत्वसिद्धमिति भाति, तथाप्ययमनुमानाभास एव । पञ्चम्यन्तप्रयोगमात्रेण सर्वमेवानुमानं न हि यथार्थत्वेनाभ्युपगन्त्वमुचितम्, एव सति हि गोमयं पायस गच्छत्वात् क्षीरवत् स्वस्त्री अगम्या स्त्रीत्वात्, परस्त्रीवत् इत्यादीन्यथानुमानानि स्वीकर्तुमुचितानि भवेयुः । अतो यत्र साध्यहेत्वोः व्याप्तिसम्बन्धस्य दृढतमत्वताद्वान्येवानुमानानि हेत्वाभासरहितानि स्वीकर्तुमुचितानीति सर्वताकिकसिद्धान्तः । मीमांसकास्तु यत्र साध्यास्तित्वप्रयुक्तमेव हेत्वस्तित्वं भवति यथा वह्निधूमयोः, तादृशसम्बन्ध एव व्याप्तिपदार्थ इति वर्णयन्तस्ताकिकाणामेव पूर्वोक्तसिद्धान्तं द्रव्यन्ति ।

पूर्वोक्तेषु गोमयं पायसमित्याद्वनुमानाभासेषु कुत्रापि हेतुसत्ता साध्यास्तित्वप्रयुक्तेति वक्तुं न शक्यते । तथाहि—योगसाधारणः क्षेमसाधारणश्चेति कार्यकारणभावस्य द्वैविध्यं शास्त्रेषु परिव्ययते । अप्राप्तस्य प्रापण योगः, लब्धस्य च परिरक्षण क्षेमः । यथा शरीरस्य योगकारणमदृष्टमातापित्रादि,

क्षेमकारणञ्चाहारभैषज्यादि प्रकृते प्रथमानुमाने हेतुभूतस्य गव्यत्वस्य सत्ताया पायसत्वम्यसत्तोभयथापि कारण न भवति । अतस्साध्यास्तित्वप्रयुक्त हेत्वस्तित्व तत्रेति वक्तु न शक्यते । एवमेव द्वितीयानुमानेऽपि । तथाचोक्तविधकार्यकारणभाव-तर्कचून्येषु तेषु व्याप्तेरेवाद्वद्वत्वादाभासत्व तावन्निर्विवाद दार्शनिकानाम् ।

वेदपौरुषेयत्वानुमानेऽपि संब दशा दृश्यते । तथाहि पौरुषेयत्व नाम न येन केनचित्पुरुषेणोच्चार्यमाणात्वमेव । तथासत्यस्माभिरुच्चार्यमाणास्य रघुवशादेः काव्यस्याप्यस्मत्प्रणीतत्व स्यात् । किन्तु यत्पुरुषीयाद्योच्चारणाविषयत्वं यत्र तत्र तत्पुरुषनिर्मितत्वम् । उच्चारणे आद्यत्वञ्च स्वसजातीयोच्चारणानिरपेक्षत्व-रूपम् । तथा च स्वसजातीयोच्चारणानिरपेक्षोच्चारणाविषयत्वमेव पौरुषेयत्वमिति पौरुषेयत्वानुमाणे साध्यस्वरूपपरिष्कारसम्पन्न । हेतुभूत वाक्यत्व नाम-तच्च वाक्य स्याद्योग्यताकांक्षासत्तियुक्तः पदसमुच्चय इत्युक्तिमनुसृत्य आकाक्षायोग्यता-सन्निधिमत्यदकदम्बल्त्वम् । एवविधस्य विशिष्टपदसमूहत्वरूपहेतोरस्तित्व पदसमू-होच्चारणिरपेक्षत्वमुच्चारणस्य तांडग्हेत्वस्तित्वकारणमिति तैव शक्यते वक्तुम् । तादृशनिरपेक्षोच्चारण विनापि-अस्मदादिभिरद्यत्वेऽध्याप्यमानैर्बालकैरुच्चार्यमाणे रघुवशादिकाव्ये पूर्वोक्तिनिरपेक्षोच्चारणं विनाप्युषपद्यमान-वाक्यत्व प्रतिनिरपेक्षोच्चारणस्य कारणात्वाभावस्यैव सिद्धेः, पौरुषेयत्वानु-माने साध्यास्तित्वप्रयुक्त हेत्वस्तित्वमित्येव वक्तुमशक्यत्वेन व्याप्तेरद्वद्वत्या नुमानस्य शिथिलमूलत्वाद् अनुमानाभासत्वस्यैव सिद्धे ।

(ग) विधर्थबलादपि वेदस्यापौरुषेयत्वसिद्धिः

१—विधर्थे नव्यप्राचीनतार्किकमतम्—

किञ्च, वेदापौरुषेयत्व हेत्वाभासरहितैस्तकैरेव तावत्सिध्यति । तथा हि—विधिनिषेधयोः कस्तावदर्थं इति विमूल्यमाने प्रवृत्तिनिवृत्ति हेतुभूतज्ञान-विषयः कश्चिदिति तावदविवादः । तत्र नवीनतार्किकाः—

बलवदनिष्टाननुबन्धित्व-कृतिसाध्यत्वविशिष्टेष्टसाधनत्वज्ञानस्य प्रवृत्ति-कारणतया अन्वयव्यतिरेकाभ्यां सिद्धत्वात्प्रवृत्तिकारणीभूततादृशज्ञानस्य विष-यीभूतो बलवदनिष्टाननुबन्धित्वकृतिसाध्यत्वविशिष्टेष्टसाधनत्वरूप एव विधर्थं इति साध्यन्ति । उदयनाचार्यप्रभृतयस्तु प्राचीनतार्किका. आप्ताभिप्रायो विधर्थं इति वर्णयन्ति ।

अयमाशयस्तेषाम्—

बलवदनिष्टाननुबन्धित्वकृतिसाध्यत्वविशिष्टेष्टसाधनाताज्ञानमन्वयव्यतिरेकाभ्या प्रवृत्ति प्रति साक्षात्कारणमित्यत्र यद्यपि न कश्चिद्विवादः तथाप्य-

प्ताभिप्रायस्यापि प्रवृत्तिकारणत्वं परम्परया स्वीकर्त्तव्यम् । तथाहि—वत्स पठ इति पितुराज्ञां श्रुतवान् सुधीर्बलिः पठन पूर्वोक्तेष्टसाधनत्ववत् मत्कर्त्तव्यतया मदीयाप्ताभिप्रायविषयत्वात् यत्कर्त्तव्यतयायदीयाप्ताभिप्रायविषयत्वं यत्र यत्र, तत्र तत्र तदीयबलवदनिष्ठाननुवन्धित्वकृतिसध्यत्वविशिष्टेष्टसाधनत्वमिति व्याप्तेः, आप्तत्वन्तु भ्रम-प्रमाद-विप्रलिप्साकरणापाटवरूपदोषचतुष्यरहितत्वमेवात्र विवक्षितम्, तेन आन्तपित्रादिकृताज्ञाया न व्यभिचार इत्यादिरीत्या पठने कार्ये विशिष्टेष्टसाधनत्वमनुमित्वानः पठने प्रवर्तते । अतः विशिष्टेष्टसाधनताज्ञानस्य प्रवृत्तिहेतुत्वं विवादेऽपि पूर्वोक्तानुमितिरूपे ताद्वज्ञाने हेतुभूतं ज्ञानमाप्ताभिप्रायज्ञानमेव भवति । तच्च पूर्वोक्तानुमितिद्वारा प्रवृत्तिप्रतिकारणं सम्पन्नमिति परम्परया प्रवृत्तिकारणी-भूत-ताद्वशाभिप्रायज्ञानविषयीभूतः पूर्वोक्ताप्ताभिप्रायोऽपि प्रवृत्तिहेतुज्ञानविषय एवेति विध्यर्थे भवितुमर्हतीति सिद्ध्यति ।

तत्र अनन्यलभ्यः शब्दार्थं इति न्यायेनाप्ताभिप्रायस्य विध्यर्थत्वाभ्युपगमे तद्वलेनेष्टसाधनत्वादिक नव्यतार्किकाभिमतमनुमानेन लब्धु शक्यमिति तदन्यलभ्यं भवति । नव्यतार्किकमतस्वीकारे प्राचीनाभिप्रेताप्ताभिप्रायरूपो अर्थः कथमपि लब्धु न शक्यते । न हि विशिष्टेष्टसाधनत्वहेतुना आप्ताभिप्रायोऽनुमातु शक्यते, बहूनामिष्टसाधनाना कार्यणा स्वयमेवेष्टसाधनत्वं गृहीत्वानुष्ठीयमानाना विषये ज्ञानगन्वेनापि रहितानामाप्ताना दर्शनेन ताद्वस्थले आप्ताभिप्रायस्यापि वक्तुमशक्यत्वेनेष्टसाधनत्वादेराप्ताभिप्रायेण सहानैकान्त्यात् । तथा च प्राचीनाभिप्रेतएवार्थोऽनन्यलभ्यः, नव्याभिप्रेतस्त्वन्यलभ्य इति आप्ताभिप्रायो विधेरर्थं इति सिद्धम् ।

२—विध्यर्थे मीमांसकमतम्—

स एवाभिप्रायः प्रवृत्तिहेतुज्ञानविषयत्वात्प्रवर्तनेत्युच्यते । कार्यस्य भवितुः प्रवृत्ते भवनमुत्पत्ति प्रति कारणत्वात् भावनेति तस्य नामान्तरम् । अभिधायकत्वसम्बन्धेन तस्या शब्दनिष्ठत्वात् शब्दी भावनेति च नामान्तरम्, विधिनिपन्नत्रणामन्त्रणेत्याद्यनुशासनेन तत्रैव शक्तिग्रहादिति मीमांसकमयदा । अत्रेद तत्वम्—लोके गुरुर्मा गवानयने प्रवर्तयतीति व्यवहारवत् गुरुच्चारितलिङ्गमां प्रवर्तयति इति व्यवहारदर्शनात् गुरुर्लिङ्गिवाक्ये, गुरुवाक्यवदेकपुरुषान्तरे चानुगत प्रवर्तनावत्वमेव वाच्यम्, तत्र गुरुर्प्रवर्तनावत्वं समवायेन, इतरेषु तु क्रमेण तदभिधायकत्व-तद्वाचकघटितत्वतद्वाचकोच्चारयितृत्वसम्बन्धैः प्रवर्तनावत्वम् । सम्बन्धाननुगमस्तु न दोषाय परिगम्यते । एको घटः एकं रूपम् इत्यादिव्यवहारयोः समवायसमानाधिकरण्याभ्यां तार्किकैरज्ञीकृतत्वात् । Registered (रजिस्टर्ड) इति पत्रसम्पुटके विलिख्य पत्रसम्प्रेषण-

कार्यालये कर्मकराय पत्रसम्पुटके दत्ते तान्यक्षराणि तं प्रवर्तयन्तीति प्रत्यक्षम-
नुभवामः । एवं राजशासनवाक्यानामप्यलौकिकप्रवर्तनावोधकत्कमनुभवामः ।
ग्रस्याः प्रवर्तनायाः शाब्दीभावनापरपर्यायः कार्यभूतापुरुषप्रवृत्तिस्तु अर्थयते
कामयते फलमिति व्युत्पत्यार्थसंज्ञकपुरुषनिष्ठत्वादार्थीभावनेति व्यवहृयते ।^१

सेयं प्रवृत्तिरूपाऽर्थीभावना पूर्वोक्तरीत्या मध्यवर्तीष्ट्रिसाधनत्वाद्यनुमिति-
जन्येति पूर्वोक्तशब्दभावनया सह तस्याः स्वज्ञानाधीनानुमितिजन्यत्वरूपः
परम्परासम्बन्धस्वर्वस्तार्किकरपि स्वीक्रियत एव । एवं च सर्वत्र विधिवाक्य-
स्थले आख्यातार्थभूतायामार्थीभावनायां विध्यर्थभूताया एव शाब्दीभाव-
नाया अन्वयो भवतीति स्वीकारेण सर्वस्माद्विधिवाक्यात् अर्थभावना स्वज्ञाना-
धीनानुमितिजन्यत्वसम्बन्धेन शाब्दभावनावती इत्येवान्वयबोध इति भीमांस-
कैसिद्वान्तितम् । स्वसिद्वान्तोपष्टम्भकतया ते कांचन साहित्यमर्यादामप्युपस्था-
पयन्ति । तथाहि—देवदत्तः स्वयमेव पाकादेरिष्टसाधनत्वमन्वयव्यतिरेकाभ्या-
मवगत्य पाकं च सम्पूर्णसम्पाद्य भोजनार्थं यत्रोत्सुकस्तिष्ठति तत्र तथा है
देवदत्त ! त्वं पच इति वक्तुरूपहास्यतैव दृश्यते सा नव्यतार्किकमते कथमपि
नोपपद्यते । तन्मतरीत्या तत्र पाको मदिष्टसाधनमित्येव विध्यर्थः पर्यवसन्नो
भवति । न तत्र किञ्चिदयथार्थत्वमिति तन्मतरीत्या सोपहास्यता कथमपि
नोपपादयितुं शक्या । भीमांसकरीत्या तु सोपपन्ना । तथाहि—तस्मिन् स्थले
देवदत्तादेः पाके प्रवृत्तिर्थभावनारूपान्वयव्यतिरेकाभ्यां स्वयमेव पाकादेरिष्ट-
साधनत्वमनुमाय सम्पन्ना न तु विधिवाक्यश्वरणानन्तरमाप्ताभिप्रायरूपशाब्दी-
भावनामवगम्य तद्विषयत्वेन हेतुना पाकादेरिष्टसाधनत्वगनुमानसम्पन्नेति प्रकृत-
स्थले पुरुषप्रवृत्तिरूपार्थभावनायाः प्रकृतविधिवाक्यावगम्यमानशाब्दभावनया
सह स्वज्ञानाधीनानुमितिजन्यत्वसम्बन्धो नानुमानगम्य इति कृत्वा भीमांसकरीत्या
शाब्दबोधनेऽङ्गीक्रियमाणे पूर्वोक्तविधिवाक्यात् शब्दस्वाभाव्याललभ्यमानः—
स्वज्ञानाधीनानुमितिजन्यत्वसम्बन्धेन शब्दभावनावती आर्थभावना इत्ययमर्थः
सर्वथा मिथ्याभूत एवेति तद्वाक्योच्चायितुरप्यतार्थवादितया उपहास्यत्वमुपपद्यत
इति सिद्धं भीमांसकाभिप्रेत एव विध्यर्थस्सूपपन्न इति । एवं सिद्धे भीमांसका-
भिप्रेतविध्यर्थस्वरूपे स्वाध्यायोऽध्येतव्यः इत्यध्ययनविधिः पूर्वोक्तविध्यर्थज्ञान
मन्तरेण क्रियमाणं धर्मनुष्ठानं विफलमेवेति वदन् भीमांसकानां मन्वादीनाञ्च
महर्षीणामद्यग्रावदनुवर्त्तमानधर्मनुष्ठानं हेतुमुक्तानुमिति तद्वेतुभूतमुक्तप्रवर्त्त ।—
ज्ञानञ्चानाहर्याप्रामाण्यज्ञानानास्कन्दितनिश्चयरूपं गमयति । अतः प्रत्यक्षा-
नुमानप्रामाण्यवादिनाम् वैदिकानां शैली जागरूकतया भीमांसकैः सर्वत्र धर्ममूल-

विचारे परिपाल्यत इति सिद्धम् ।

(घ) अनुभानेनावैदिकमतनिरासः

एवं सिद्धायामवैदिकानामैतिहासिकपद्धत्यनुवर्तिनां शैल्यैव पूर्वोक्तानुभितौ विद्यमानानां पक्षसाध्यहेतुनां विमर्शो नाप्रस्तुतः । स्वर्गकामो यजेत इत्यादिवाक्ये यागः स्वर्गसाधनम् स्वर्गकामकर्त्तव्यतया आप्तप्रवर्तनाविषयत्वात् इति मीमांसकैः क्रियमाणायामनुभितौ यागः पक्षः, स्वर्गसाधनत्वं साध्यम्, तादृशप्रवर्तनाविषयत्वञ्च हेतुः इति तावदविवादम् । तत्र हेतुस्वरूपं पुरस्कृत्य मीमांसकैः पूर्वोक्तानुभितिः क्रियत इति सुविशदमालोचनीयतामर्हति । हेतुज्ञानं हि अनुभितेः प्राणाः । हेतुस्वरूपमपरामृश्यानुभितिर्तं भवत्येव । नहि धूममविज्ञाय पर्वते वह्निरुमातुं शक्यते धूमेन । तदत्र प्रवर्तनाविषयत्वहेतुकानुमाने त्रैविध्यं लोके इत्यते प्रमुसम्मित आदेशः प्रथमः, लौकिकाप्तोपदेशो द्वितीयः वेदवाक्यादेशस्तृतीयः । तत्र प्रभुशक्तिसमृद्धराजाज्ञारूप-प्रवर्तनाविषयत्व-हेतुना इष्टानिष्टसाधनत्वेन्नुमाय लोको नियमितो भवति राजासनेषु । अत्र हेतुनावच्छेदक-कोटी राजा, तस्य प्रभुशक्तिसमृद्धिः च द्वयं वर्तमानतयाऽनुभूयमानमपेक्ष्यते, अन्यथा राजशासनं मृत्युमित्येव व्यवहित्यते ।

अतएव भारविः—

अबन्ध्यकोपस्य विहन्तुरापदां, भवन्ति वश्याः स्वयमेव देहिनः ।

अमर्षशून्येन जनस्य जन्तुना, न जातहार्देन न विद्विषादरः ॥ इति ॥^१

केनापि हेतुना राजाज्ञारूपप्रवर्तनाविषयत्वस्योक्तानुभितिकारणोऽसमर्थ-त्वग्रहणं मरणमिति सर्वैरुमन्यत एव । अयमेकः प्रकारः प्रवर्तनाविषयत्व-हेतोः, यत्र हेतुतावच्छेदककोटी प्रवर्तकपुरुषनिःठप्रभुशक्तिरवश्य ज्ञातव्या भवत्यनुभित्युभिः अयमेव प्रमुसम्मित उपदेश इत्याख्यायते ।

द्वितीयस्त्वनुमेयगतेष्टसाधनानिष्टसाधनत्वविषयकप्रमात्मकज्ञानवत्पुरुषसमवेत्तप्रवर्तनाविषयत्वहेतुकानुभितिस्थले इत्यते यथालौकिकाप्तोच्चारितेषु वाक्येषु । अत्र हेतुतावच्छेदककोटी प्रवर्तकपुरुषस्यानुमेयेष्टसाधनत्वविषयकयथार्थज्ञानवत्वं प्रवर्तकपुरुषस्यावश्यं ज्ञातव्यं भवति । केवलप्रवर्तनाविषयत्वं च तादृशस्थले प्रवर्तकस्य तादृशयर्थार्थज्ञानत्वानिष्टचये प्रयोजकशंका कवलितं शिथिलमूलमेव भवति । यथा बुद्धमोहमदखिस्तादिप्रणीतप्रन्थेषु ।

तृतीयस्तु प्रकारो मीमांसकैर्वेदवाक्येष्वेव समावृतः । अनादिसिद्धसजातीयोच्चारणसपेक्षोच्चारणानुपूर्वी सम्बन्धिप्रवर्तनाविषयत्वहेतुना हि यागादौ

१. किरातार्जुनीयम् १.३३ ।

स्वर्गादिसाधनत्वमनुभिन्निति मीमांसानुयायिनः । प्रकारत्रयमध्येतदवैदिकैर्ह-
तिहासिकैर्नैपिलिपितुं शक्यम् । मन्वादिभिः कियमाणायां धर्मनुष्ठानमूलभूतान्
नुभितौ चायमेव तृतीयः प्रकारः सम्भवदुक्तिक ऐतिहासिकानामपि पूर्वोक्त-
प्रकारद्वये धर्मनुष्ठानमूलभूतानुभितावभ्युपगम्यमाने हि हेतुतावच्छेदकोटि-
प्रविष्ट-पूर्वोक्तपुरुषगुणज्ञानं तेषामावश्यकं भवेत् । मन्वादयश्चेतिहासिक-
शैल्यैव धर्मज्ञान-वैराग्यातिशयसमृद्धतयावर्णमाना वेदस्य क्वचिदपि कर्त्तारं
न स्मरन्ति, नापि स्वशिष्याणां पूर्वोक्तानुभितिनिरण्यायापदिशन्ति इति प्रवोक्त-
प्रकारद्वयं मन्वादीनां धर्मशास्त्रानुष्ठानहेतुभूतानुभितावसम्भवदुक्तिकमेवेति
परिशेषात् तृतीय एव प्रकरस्समायातीति-अस्माकमिव मन्वादीनामपि सर्वेषां
वैदिकानां परम्परया पठ्यमान वेद एव मूलभूततयाऽवलम्ब आसीत् । तदिदं
सर्वममिप्रेत्य भट्टपादा वदन्ति—

वेदस्याऽध्ययनं सर्वं गुर्वद्ययनपूर्वकम् ।

वेदाध्ययनसामान्यादधुनाध्ययनं यथा ॥१

(वेदाऽध्ययनवाच्यत्वादधुनाऽध्ययनं यथा, इत्यत्र पाठान्तरम्)

(ड) वैदिकानां तार्किकाणां मत-परिशीलनम्

विषयेऽस्मिन् वैदिका दार्शनिकाः कणादगौतमादिमतावलम्बिनो विप्रति-
पत्तिमुपस्थापयन्ति-कर्त्तर्मन्तरेण रचना वेदस्य कथं स्यात् ? वैदिकयो रचनाः
कर्तृपूर्विकाः, रचनात्वात्, लौकिकरचनावत्, इत्यनुमानेन कर्तृसिद्धेः । नायं
हेतुरसिद्धः, अग्निमीले पुरोहितम् इत्यादिषु वेदवाक्यसन्दर्भेषु स्वरवर्णकम-
विशिष्टायाः पदरचनायाः प्रत्यक्षत्वेन पक्षे हेतोस्सत्वात् । नापि विरुद्धः, रघुवं-
शादौ सपक्षे कर्तृत्ववति रचनात्वस्य वर्तमानत्वात् । नाप्यनैकान्तिकः, कर्तृत्वा-
भाववति गगनादौ रचनाया अदृष्टत्वात् । न चापि बाधितः, प्रत्यक्षेणागमेन वा
वेदे कर्त्रभावनिश्चयानुत्पादात् । नापि सत्प्रतिपक्षः, स्थाणुपुरुषविशेषानुपलब्धेति-
प्रकरणचिन्ताहेतोः, हेतुत्वेनानभिधानात् । नाप्ययं हेतुप्रयोजकः यथा धूमस्य
ज्वलनाधीन ग्रात्मलाभः, ज्ञप्तिस्तु धूमाज्ज्वलनस्य, तथैव कर्त्रधीना रचनाभिनि-
र्वृत्तिः, प्रतीतिस्तु रचनाभ्यः कर्तुः । तस्मात्प्रयोजक एव हेतुरिति ।

(च) अनुमाने मीमांसकमतम्

वाक्यत्वहेतुकपौरुषेयत्वानुमाने पूर्वमुक्ता ये दोषाः त एवात्रापि भवन्ति ।
अध्ययनरूपस्य पारतन्त्रयेण रचनस्याद्यत्ववत्सर्वदोपपत्तेः । अनया दिशा विषये
नास्ति किमपि वाधकम् । अस्ति तु पक्षे बाधकम् । न ह्यसौ कर्त्ताऽस्मदादि-

भिरूपलभ्यते । न च जीर्णकूपारामदिवत्कर्तुरस्मरणं वक्तुं शक्यम् प्रमाणान्तरा-गोचरकालान्तरभाविकलसाधनबहुवित्तव्यय-कायक्लेशादिपूर्वकप्रवृत्तिसाध्ये वक्तृ-प्रत्ययमन्तरेण प्रेक्षावतामनुष्ठानासम्भवात् । जीर्णकूपादिषु तु देशोच्छेदा दिना पुरुषविच्छेदात्रयोजनाभावाच्च कर्त्तुरस्मरणम् । इह त्वनन्तैः पुरुषैरस्त्व-लितमात्रास्वरवर्णसन्दर्भमध्येतृपरम्परयाऽधीयमाने सति प्रयोजनवति च कर्तुर्विस्मरणं न युक्तम् । अतोऽवश्यस्मर्तव्यस्य कर्त्तुरस्मरणादवगम्यते नासावस्तीति । तथा च वेदा अपीरुषेयाः, सम्प्रदायाविच्छेदे सत्यस्मर्यमाणकर्तृकत्वादात्मवत् इत्यनुमानं प्रसिद्यति । जीर्णकूपारामादिषु व्यभिचारवारणाय सत्यन्तं विशेषणम् । कालिदासादिवचस्मु व्यभिचारवारणाय विशेष्यम् । नायं हेतुरसिद्धः विरुद्धो वा, अध्येतृपरम्परायां हेतोः प्रत्यक्षत्वात्, सपक्षे गगनादौ वर्तमानत्वात् । नाप्यनैकान्तिकः, रघुवंशादौ हेतोरसत्वात् । नापि वाधितः, प्रत्यक्षेणागमेन वा कर्त्रभावनिश्चयात् । न चापि सत्प्रतिपक्षः, अस्मर्यमाणकर्तृकत्वस्याध्येतृसम्प्रतिपन्नत्वेन संशयाभावात् । नाप्यप्रयोजकाः, हेतुसत्ताया साध्यास्तित्व-प्रयुक्तत्वात् ।

(छ) मीमांसकानुमाने नैयायिकमतेन दोषोद्भावनं तत्परिहारश्च

अस्मिन्ननुमाने हेतावसिद्धिदोषमुद्भावयन्ति नैयायिकाः—सम्प्रदायविच्छेद-स्सर्गादौ भवति, अस्मर्यमाणकर्तृकत्वञ्चासिद्धिमिति । महाप्रलये सर्वभावपदार्थानां विच्छेदादध्येतृपरम्पराया अपि विच्छेदस्स्वाभाविकः । अतो विशेषणासिद्धिः । आसेतुहिमाचलपर्यन्तं विस्तृतायामस्यां भुवि कर्तुरस्मरणाभावो न निश्चेतुं शक्यते । एवं निश्चयससर्वज्ञस्यैव भवितुमर्हति । अस्मासु न कोऽपि सर्वज्ञः । अतो विशेष्यासिद्धिरिति ।

(ज) मीमांसकनैयायिकयोर्मतसमन्वयः

अत्रेयं विषयपरिशुद्धिः—वैदिकदार्शनिकेष्वैकैकोऽपि स्वस्वशास्त्रप्रवर्तकेन महिंणा याद्वा: पन्था निर्मितः तस्मिन्पर्यि विचरन् अवैदिकैः क्रियमाणानाक्षेपान् परिहरतीति सहजसिद्धोऽयं गुणो दार्शनिकानाम् । तत्राप्येककस्य दर्शनस्य प्राधान्येन प्रतिगाद्यं वस्तु किञ्चित्, तत्पोषणाय सहकारिणः पदार्थो वहवः । प्राधान्येन प्रतिपाद्यवस्तुस्वरूपे नेमे दार्शनिका विप्रतिपद्यन्ते, किन्तु तत्सहकारित्वेन स्वीकृतेषु पदार्थेषु भूयसी विप्रतिपत्तिः । तत्तच्छास्त्राध्यय-नेनावश्यं प्रतीयेत-यदमीषां मिथोऽहिनकुलवद्विरोध इति । एवं कलहायमानाः अपि अवैदिकानां मतं निराकर्तुं अन्यैस्सह विरोधे तु वयं पञ्चोत्तरं शतम् इति न्यायैकीभवन्ति । तत्र किं कारणमन्यतस्यात् सर्वप्रमाणानांमूर्धन्याद्वेदावते ।

वेदेन खलु सूत्रेण सर्वं एवेमे प्रबद्धा। तत्राप्तोपदेशत्वेन तस्य प्रामाण्यं साध्यन्तु, केवलोपदेशरूपत्वेन वा। आप्तोपदेशसामर्थ्यात् इति गौतममहर्षिसूत्रम् आप्तैरयमुक्तं शब्दं इत्यतः सम्प्रत्ययं इति वात्स्यायनभाष्यञ्चावलम्ब्य प्रवृत्ता नैयायिकसरणिः ।^१ तस्य ज्ञानमुपदेश इति जैमिनेस्सूत्रम् तस्य प्रतिज्ञातस्य धर्मस्य ज्ञानं ज्ञापकम् उपदेशः विशिष्टमुच्चारणम् इति च शाबर भाष्यमवलम्ब्य प्रवृत्ता मीमांसकसरणिः । तत्र त्रिविधा चास्य शास्त्रस्य प्रवृत्तिः उद्देशो लक्षणं परीक्षाचेति ।^२ तत्र नामधेयेन पदार्थमात्रस्याभिधानमुहृष्टे । तत्रोद्दिष्टस्य तत्त्वव्यवच्छेदको धर्मो लक्षणम् । लक्षितस्य यथालक्षणमुपपद्यते न वेति प्रमाणावधारणं परीक्षा इत्यादि वात्स्यायनभाष्यानुसारेण शास्त्रस्यास्य प्रमाणशास्त्रत्वं तावत् सुस्पष्टम् ।^३ जैमिनिसूत्रतद्भाष्यपर्यालोचनया मीमांसशास्त्रस्य धर्मशास्त्रत्वं, विचारशास्त्रत्वं, वाक्यशास्त्रत्वं वा स्पष्टम् । धर्मस्त्वलौकिको वेदतन्मूलस्मृत्यादिसमविगम्य इति तावन्निर्विवाद समेषाम् । तत्र मीमांसाशास्त्रस्य वेदेन सह यावत्सानिध्यं न तावदन्यस्य शास्त्रस्य ।

यथाकथंचिदारवद्यात्रयी मार्गादिनुसारिणी ।

वाग्वृत्तिरल्पसाराऽपि श्रद्धधानस्य न शोभते ॥^३

इति वदन्तो भट्टपादा. मीमांसायास्त्रयीमार्गानुसारित्वं कण्ठत एव वदन्ति । यथा च प्रमाणाना विशिष्य विचाराय न्यायशास्त्रस्य, प्रमेयाना तथा विचाराय च वैशेषिकशास्त्रस्यैदम्पर्येण प्रवृत्तिरिति तयोरेतद्विचारो विशिष्य विषयीभूतः न तथाऽयं शास्त्रान्तरस्य कस्यचिद्विषयो भवति, तथापि यस्य शास्त्रस्य यः प्रधानविषयस्तमनपाय स्थापयितु ततच्छास्त्रविदः, यत्र शास्त्रान्तरविरोधः प्रसज्यते तत्रान्यासदृशमेव पन्थान स्वकीय कमपि नवीनमाकलयन्ति. शास्त्रान्तरकारान् अभियोक्तु सन्नहृत्ति । तस्माच्छास्त्रकार एकैकोऽपि प्रमाणप्रमेयव्यवस्थापनकृते इतरैत्साकं संग्रामभूर्भिं बलान्नीयते । तत्र वेदार्थविचारैकोद्देशेन दीक्षितवन्तोऽपि मीमांसकः प्रमाणप्रमेयपर्यालोचनमीषदावश्यक मन्वानास्त्रापि दृष्टि मनाग्व्यापारितवन्तः । तथैव केवलाना प्रमाणानां प्रमेयाना वा निरूपणे शास्त्रस्य न्यूनतामकलयन्तो नैयायिकाः काणादाश्च किञ्चिद्भर्मस्वरूपमपि न्यरूपयन् । तत्र प्रामाण्यस्य परतस्त्वसाधनाय नैयायिकाः उपदेशे आप्तत्वं समावेशयन्ति । तदिदमुपरिष्टान्निपुणतरं समालोचयिष्यामः तत्रोपदेशे आप्तः क इति प्रश्ने ईश्वरस्य जगन्निर्मतिः नाम निर्दिशन्ति । ग्रतएव तत्कर्तृत्वं वेदानामित्यवस्थापयन्ति ।

१. जैमिनि—अ० १, पा० १, सू० ५ पृष्ठ-२३, शबर भाष्य ।

२. वात्स्यायन भाष्य—अ० १, आ० १ सू० ३ पृष्ठ—१७ ।

३. श्लोकवाच्चिकम्-प्रन्थकारप्रतिज्ञाश्लोक ८, पृष्ठ—३ ।

ज (१) गौतमजैमिनिप्रयुक्तस्य उपदेशपदस्य विवरणम्

अत्रैव दीर्घल्यं नैयायिकानामवगच्छामः । महर्षिणा गौतमेन जैमिनिना वा प्रयुक्तस्योपदेशशब्दस्य न शब्दोऽर्थः । कियाप्रवृत्तिनिमित्तकत्वमुपदेशशब्दस्य स्वीकर्तव्यम्, गायत्र्या उपदेशः, पञ्चदशाकथाया उपदेशः इत्यादावुपदेशशब्दस्य विलक्षणोच्चारणक्रियायां प्रयोगदर्शनात् । वेदे मन्त्राणामुपदेशो भवति, न तु रघुवंशादिकाव्यस्य । वच्चिम, उपदिशामि इति प्रयोगो भिन्नार्थकौ भवतः न तु सामानार्थकौ ।

अतएव—

त्वामस्मि वच्चिम विद्वषां समवायोऽत्र तिष्ठति ।

आत्मीयां मतिमास्थाय स्थितिमत्र विधेहि ताम् ॥१

इत्यत्र वच्चिम इत्यस्य उपदिशामि इत्यर्थे लक्षणा समाश्रीयते । यदीमो समानार्थकौ भवेतां न तर्हि लक्षणासमाश्रयणं युक्तं भवेत् । अतश्च आप्तस्य अभ्यप्रमादादिवोषरहितस्येश्वरस्य विलक्षणोच्चारणक्रियाविशेष आप्तोपदेश इत्यनेनोच्यत इति सिद्ध्यति । एतादशक्रियावति चैश्वरे वेदोपदेशाष्टृत्वं भवेत्, न तत्कर्तृत्वम् । सर्वज्ञ ईश्वरः सृष्ट्यादौ ऋषिभ्य उपदिशति, ते चान्यानुपदिशन्ति । ईश्वरो पि जगत्सृजन् पूर्ववदेव सृजेत् । यथेदानीं काशयां भागीरथी प्रवहति तथैव पूर्वसृष्टावपि तत्र भागीरथी प्रवहन्त्यासीत्, तथैव पूर्वसृष्टावपि वेदा अभवन्तुपदेशकमेणेति स्वीकर्तव्यमेव । एवं प्रवाहनित्यत्वे स्वीक्रियमाणे वेदानामीश्वरकर्तृत्वं न कथमपि सिद्ध्यतीति सामञ्जस्ये सति, अर्थं बुद्ध्वा शब्दरचना इति क्रमेणेश्वरकर्तृत्वं वेदानां साधनं गौरवास्पदं भवेत् । अतएव मीमांसका ईश्वरे ताटस्थ्यमवलम्बमाना वेदस्यैव नित्यत्वं जगन्नियामकत्वं प्रशासकत्वञ्च स्वीकृत्य तदपौरुषेयत्वं प्रतिपादयन्ति । एतेन मीमांसका ईश्वर-प्रदेषिणा इति वक्तुं न शक्यते ।

(भ) ईश्वरविषये मीमांसकानां ताटस्थ्यम्^२

ते (मीमांसकाः) ईश्वरं क्वचिन्साधयन्ति, नापि खण्डयन्ति । वेदादेव हि सर्वं प्रसिद्ध्यतीत्यभिप्रयन्ति । अस्यापि कारणमिदमभ्युहितं शक्यते यच्छब्दरकुमारिलप्रभृतिषु मीमांसकेषु धर्मविवोधाय प्राधान्येन वेदवाक्यार्थान् याथात्थेन निरूपयितुं प्रवृत्तेष्वपि चार्वाकबौद्धप्रभृतिमिः वैदिकधर्मोपरि क्रियमाणं

१. काव्यप्रकाश—चतुर्थः उल्लासः पृष्ठ—

२. अत्र केचित्प्रत्यवतिष्ठन्ते-यत् बहवः खलु प्रमाणिकाः नास्ति मीमांसमत ईश्वर एव वदन्तीति । यथासिद्धान्तविन्दौ श्री मधुसूदनसरस्वत्यः— नास्ति सर्वज्ञत्वाद्युपेतं ब्रह्मेति मीमांसकाः—इति । प्रसिद्धिरत्येतदनुगृणैव

कुठाराधातं निवारयितुमपि ते प्राधान्येन प्रवृत्ताः इदन्त्ववश्यमेष्टव्यम्—यद्यथा
मीमासकैवैदिकाना मत निराकृत न तथाऽन्यैदर्शनिकैरिति । ज्ञानं प्रत्यक्षमिति
बौद्धा इव नैयायिका अपि स्वीकुर्वन्ति मीमांसकास्तु सर्वज्ञमेव निषेधयन्ति ।
परतः प्रामाण्यं बौद्धा अपि वदन्ति नैयायिका अपि मीमासकास्तु स्वतः प्रामा-
ण्यमिति । भण्डूर्धर्तनिशाचरैस्त्रयी निमितेत्यास्थिषतावेदिकाः, नैयायिकास्तु
ईश्वरनिमितेति, मीमासकैः तादृशः कोऽपि पदार्थो न स्वीकृतः, यश्च बौद्ध-
स्वीकृतः । अतएव ‘खद्वितिनिक्षिप्तगोक्षीरन्यायेन’ बौद्धाभिहितानामहिंसासत्यादी-
नामपि तदभिहितत्वेन धर्मन्त्व न स्वीकुर्वन्ति । यदि सर्वज्ञ कञ्चन स्वीकुर्म-
तर्हि सर्वज्ञमात्मान बोधयन्बौद्धस्समागच्छेत् इति भट्टपादैस्स निराकृत इति ।
यस्तु यथा तथा वा, सर्वथा मीमासकानामीश्वर प्रति न प्रद्वेषः, नाप्यानुकूल्य-
बुद्धिः, केवलं ताटस्थ्यमेव ।^१

वर्तते—निरीश्वरा मीमांसका — इति । द्विविधं एव प्रसिद्धं प्रस्थान-भेदो मीमांसकानाम्—कुमारिलप्रस्थानम्, प्रभाकरप्रस्थानमिति । तत्र कुमारिलपादा, स्पष्टमेव स्थृतारमीश्वर निषेधन्ति = सर्वज्ञानिषेध्या नः स्थृतुस्सद्भावकल्पना—इति । कि बहुना ? सबन्धाक्षेपपरिहारप्रकरणे प्रायेण शताधिक इलोका ईश्वरसृष्टिप्रलयादिनिरासपरा दृश्यन्ते । तत्र यदि कुमारिलपादा, सेश्वरमीमांसापराः, तर्हि किमिति महान्तमाया-समत्रावलम्बन्त इति सर्वं एव समालोचयन्तु । अतो वय पश्याम—न हि कुमारिलपादाः सेश्वरमीमांसापराः—इति ।

वयं तु प्रतीमः—सबन्धाक्षेपपरिहारप्रकरणगतैश्लोकैस्सर्वेरपि
कुमारिलपादा आनुमानिकेश्वरनिरासमेवाशेरते, न तु वैदिकेश्वरनिरा-
सम् । सर्वज्ञवन्निषेधया न इति श्लोके सर्वज्ञवत् इति निर्दर्शनमत्रैव
स्वरसम् । अनेन हि निर्दर्शनेनेदमेव विवक्षितम्यथा परस्पराश्रयप्रसागात्,
बुद्धस्य सर्वज्ञत्वमनुमानेन बुद्धविरचितेनागमेन वा निर्णेतुमशक्यमिति
तत्स्वारस्येन तु दाष्टांतिकभागेऽपीदमेव विवक्षणीयम्—यत्, ईश्व-
रोऽप्यनुमानेन, आनुमानिकेश्वरविरचितेनामानेन वा न सेतम्यतीति ।
इत्थं च सर्वोऽपि पूर्वतनः सदभौ वेदपौरुषेयत्वनिरासपर एव, नत्वीश्वर-
निरासपरः

नन्दीश्वरविरचित प्रभाकर विजय

भूमिका—भ० म० अनन्त कृष्ण शास्त्री—पृ० ২-৩।

१. अत्रेदमवधेयम्-यथा-साख्यगास्त्र प्रकृतिपुरुषविवेचनार्थं प्रवृत्तमितीश्वरतत्वं नैव स्पृशति । ईश्वरप्रतिपादनस्य शास्त्रतात्पर्यविषयभूतप्रकृतिपुरुषस्यातिविवेचनं प्रति प्रतिबन्धकत्वात् । अतो यथा कापिलं शास्त्रं

(अ) अत्र भगवत्पादानां दृष्टिः

इदञ्चात्रानुमातव्यं भवति—यद्युभगवत्पादानां श्रीशंकराचार्यणामवतारात् पूर्वं मीमांसकानां स्थितिरन्याद्वशी, तदनन्तरं च स्थितिरन्याद्वशी आसीदिति । प्रथमं मीमांसकास्स्वसिद्धान्ते द्वा अभवन्, अनन्तरञ्च किञ्चिदिव तत्र शैथिल्यमभवत् । ईश्वरसम्बन्धे विनैव यथायथमनुष्ठितैः कर्मभिः स्वस्वाभिलिषितानि -ऐहिकानि आमुष्मिकाणि-ऐहिकसंवलितामुष्मिकाणि च फलानि प्राप्यन्त इति द्वा मतिरासीत् । मतिरियं परिपोषमवाप्तासती कदाचित्कालान्तरे ज्ञानेन संकल्पेन बुद्ध्या आयुषा च दुर्बलान् नास्तिकत्वे परिणमयेदिति शंकया भगवत्पादाः तन्मतानुयायिनश्च मीमांसकपद्धति किञ्चिदिव परिवर्तयाम्बभूवुः । प्रायस्सर्वेषु श्रौतेषु कर्मस्वनुष्ठीयमानेषु सम्प्रति सोमेन यक्ष्ये दर्शपूर्णमासाभ्यां यक्ष्ये अग्नीनाधास्ये इति संकल्पं कुर्वाणः अभिवदति ‘तेन परमेश्वरं प्रीण्यानि’ इति । श्रद्धादिषु स्मार्तेषु कर्मस्वनुष्ठीयमानेषु सपात्रकश्चाद्वक्तराः दद्यां हविरवदानं कुर्वाणाः

प्रकृतिपुरुषविवेचन एव विश्राम्यति, ईश्वरविषय औदासीन्यमेव भजते, तथैव कर्ममीमांसादर्शनमपि धमधिर्मप्रतिपादनेनोपक्षीणम्, ईश्वरविषये तूष्णीमलम्बत इत्येव युक्तम् । वातिकारोऽपि आत्मवादाते वेदान्तनिषेवणम् व्याकरणाधिकरणे, ग्रहैकत्वाधिकरणे चात्यत्रैश्वरतत्वं विवेचितमितिवदन्, पूर्वोक्तमेवार्थमुपष्टम्भयति ।

अतएव हर्षमिश्रो भीमसुतायास्त्वयंवरमण्डये समवेतानां राजन्यानां परिचयप्रदानप्रसंगे काञ्चीनरेशस्य संस्तवे सरस्वत्यादत्ते, तस्य राज्ञोगुणावर्णनं श्रुत्वा, तद्विषये किमप्यनुकृत्वा दृष्टान्तविधया मीमांसाशास्त्रमचीकवत् । यथा—

वेदैर्वचोभिरखिलैः कृतकीर्तिरत्ने ।
हेतुं विनैव घृतनित्यपरार्थयत्ने ॥
मीमांसयेव भगवत्यमृतांशुमौलौ ।
तस्मिन् महीभुजि तथानुमतिर्न भेजे ॥

(नैषव चरित स० ११ श्लोक ६४ इति)

वातिककारादिभिस्त्वीकृत ईश्वरो वेदे प्रतिपाद्यः, वातिकादिषु परमेश्वरनिराकरणं च तार्किकपरिकल्पितानुमानिकेश्वरनिराकरणपरम् । अतः कौमारिलः प्राभाकराश्च मीमांसकावेदान्तिनां सन्निहिता इति वचनं विदुषां मनोरञ्जनमात्रम् ।

प्रकरणपञ्चका (परिशिष्टम्) पृ० ३२१ ।

ब्रह्मार्पणं ब्रह्म हविः ब्रह्माग्नौ ब्रह्मणा हृतम् ।
ब्रह्मैव तेन गन्तव्यं ब्रह्मकर्म समाधिना ॥

इति मन्त्रमुच्चार्य हविश्चावदाय, इदं विष्णुविचक्रमे त्रेघा निदधे पदम् इत्यभिधायानन्तरं ‘यन्मे माता प्रलुलोभचरति’ इति मन्त्रेण जुह्वति । एव भोजनावसरे प्राणाय स्वाहा, अपानाय स्वाहा इत्यादिमन्त्रैः पञ्च प्राणाहुती-विधायान्ते ब्रह्मणे स्वाहा इत्याहुति कुर्वन्ति । ब्रह्मणि म आत्मा अमृतत्वाय इति हृदयं स्पृष्ट्वा तदन्तरमन्तरं भक्षयन्ति । श्राद्धे भोजने वा मीमांसकमत-रीत्या ब्रह्मणः कोऽपि न सम्बन्धः । तथापि याज्ञिकाः कर्मकाञ्छिनश्चैवमाच-रन्ति । अत्र प्रक्रियामिमांशोत्रस्मार्तसूत्रकारा न उपदिशन्ति । तथाप्याचरन्ति । एवं प्रतिकर्म स्नानदानादिकमेवाचर्यते लोकैः । तदत्र कारणां पश्यामः—यद्यभगवत्पादकाल एवैषा रीतिरुपक्रान्ता स्थादिति । भगवत्पादानन्तरकाले च सर्वेषि मीमांसाग्रन्थकाराः ग्रन्थादौ स्वाभीष्टैवतां स्मरन्ति ।^१

१. (अ) विशुद्धज्ञानदेहाय त्रिवेदीदिव्यचक्षुषे ।
श्रेयः प्राप्तिनिमित्ताय नमः सोमार्द्धधारिणे ॥

—श्लोक वार्त्तिकम्—१

(आ) श्लोकवार्त्तिकमारिप्सुस्तस्याऽविघ्नसमाप्तये ।
विश्वे श्वरं महादेवं स्तुतिपूर्वं नमस्यति ॥१॥

—न्याय रत्नाकर टीका, पृ०—१

(इ) लक्ष्मी कौस्तुभवक्षसं मुररिपुं शंखासिकौमोदिकी
हस्तं पद्मपलाशताम्रनयनं पीताम्बरं शार्ङ्गिणम् ।
मेधश्याममुदारपीवरचतुर्वर्णहुं प्रधानात्परं
श्रीवत्सांकमनाथनाथममृतं वन्दे मुकुन्दं मुदा ॥१॥
न्यायाभासतमश्छ्रन्तशास्त्रतत्वार्थदर्शिकाम् ।
कुमारिलमतेनाहं करिष्ये शास्त्रदीपिकाम् ॥२॥

शास्त्रदीपिका—पृष्ठ-१-३

(ई) वागीशाद्याः सुमनसः सर्वार्थनामुपक्रमे ।
यं न त्वा कृतकृत्याः स्युस्तं नमामि गजाननम् ॥१॥

जैमिनीयन्यायमाला-पृष्ठ-१

(उ) अधिसरयूतटिनीतटमधिसाकेतांगणमघितदुधानम् ।
खेलन्तीरदनीलो वालो मे मानसे सदा भूयात् ॥१॥

भाद्रृचिन्तामणिः ।

किञ्च, तस्माद्यज्ञात्सर्वहुतः क्रचसामानि जज्ञिरे । छन्दांसि जज्ञिरे तस्मात् । यजुस्तस्मादजायत ।^९ त्रयो वेदा अजायन्तग्रन्थेः क्रग्वेदः, वायोर्यजुवेदः, आदित्यात्सामवेदः इत्यादि श्रुतिवाक्यान्युदाहृत्य वेद एवात्मन उत्पत्तिं बोधयिति यदा, तदा तस्य पौरुषेयत्वे का विच्चिकित्सेति वादिनः पृच्छन्ति । नैष विरोधः—जज्ञिरे इति शब्दस्योत्पन्नं इति नार्थः, किन्तु प्रादुर्भूता इत्यर्थः । प्रादुर्भावस्तु पूर्वस्थितस्य नित्यस्य परमेश्वरादिति श्रुतिर्वदति, न तु पुनरूपलभ्य विरचनम् तत्त्वनुमीयत इति वक्तव्यम् । तच्चायुक्तमिति पूर्वमवोचाम ।

किञ्च, किञ्चित्तु सूक्ष्मं विमृश्यमाने विशदा मतिर्भविष्यति—जगत्येककै-सर्गश्चोत्सर्गपिवादसहितः । यदाहवनीये जुहोति इति होमत्वावच्छेदेनाहवनीयं विधत्त इति पदहोमेऽपि नाहवनीयस्य प्रवृत्तिः । पदे जुहोति इति विहित पदाधिकरणकहोमे होमत्वावच्छन्नत्वस्य सत्वेऽपि तदतिरिक्तविषयत्वमेवाहवनीयस्य । दध्ना जुहोति इत्यत्र दधिहोमसाधनत्वेन विहितमिति शूर्पेण जुहोति इत्यत्रापि होमसाधनत्वेन शूर्पे न विधीयते । तत्र लोकवृत्तमीषब्जानाता उत्सर्गवद्वाऽपवादस्यापवादवद्वोत्सर्गस्य भवनं नापादनीयम् । न वा तत्र सन्देह-स्समुचितः । तेन लौकिकसन्दर्भाणामुत्पादशालित्वेऽपि सकर्तुं कर्त्वेऽपि वेदस्यात्थाभावे न तद्वाधकम्, न वा विरुद्धम् :

(ट) विदेशीयानां पक्षः तद्विमर्शश्च

अथापि कोऽपि प्रतिवाद्युत्तरयेत्—एवं रघुवशोऽपि बौद्धागमोऽप्यपौरुषे-यस्यादिति । अत्र वादरीतिमवलम्ब्य शास्त्रपठितिनोन्नुयुः—किमेतावता वेदापौरुषेयत्वस्य हीनमिति । एव वादिना हि सर्वत्र. कालिदासो वा बुद्धो वा

(क) यत्कृपालेशमात्रेण पुरुषार्थचतुष्टयम् ।

प्राप्यते तमहं वन्दे गोविन्दं भक्तवत्सलम् ॥१॥

—मीमांसान्यायप्रकाशः

—एवमन्ये पि मीमांसाग्रन्थकाराः स्मरन्तीति

विस्तारभिया सर्वमत्र न वितन्यते ।

१. क्रग्वेद—पु०.६०.६

तस्माद्यज्ञात्—यज्ञरूपात्परमेश्वरात् यज्ञो वै विष्णुः इति श्रुतेः । सर्वं हुतः—हुतं हुतं यस्मिस्तत्सर्वं वर्तते स सर्वहुतं तस्मात् । अथवा सर्वं जुहोतीति सर्वहुतं यद्यापि स एवेत्यर्थः । प्रलयाणाते वा सर्वं जुहोति स्वमात्रयेति सर्वहुत् । तस्माद्यगादयो जज्ञिरे इति मन्त्रार्थः ।

रघुवंशं बुद्धागमं वा सन्द्वधवानिति संकीर्तिमाकर्ण्य तस्य पौरुषेयत्वं निश्चित्य वेदस्यापौरुषेयत्वस्यापि स्यादिति वस्तुतोऽविद्यमानमेवापौरुषेयत्वं रघुवंशादीनामापादयितव्यम् । तथा च कालिदासबुद्धादीनां तत्कर्तृत्वेन चिराय-प्रवर्तमानं स्मरणमेव तत्रापौरुषेयत्वे बाधकमिति । एवमभिसन्दधानो भट्टपादः प्रतिवादि प्रयोगं यदेव भवतां गोत्रं तदेव ममापीति ब्रुवाणेन जामात्रा उपमित्य परिहसति,^१ यस्य स्वारस्य संस्कृतपरिच्छयत्वां पाश्चात्यानामग्रणीः मोक्षमूलरः (Max Muller) यथावदवगन्तुं चस्खाल । स स्वयमज्ञीकरोति यद्यपि ख्रिष्णोऽपां (Before christ.) अवरतो द्वे पञ्चापि वा वर्षसहस्राणि वृत्तानि वेदस्य जगत्याविभूतस्येति वदेम, तथापि न तत्र किमपि बाधकमस्तीति । परन्तु स प्राच्यविद्यारामणीयेन तत्वेन सारभूतेन च परवशीक्रियमाणोऽपि चिरप्रलृढवासनान्तरस्य द्रढीयस्तथा मध्ये मध्ये मतान्तरावलम्बिनं विमर्शकमात्मानमाकलयन् मीमांसकैः क्रियमाणस्य तादृशासाहस्रस्य किं फलमिति पृच्छति^२ । बाधकविरहेऽपि वेदस्य तथा चिरन्तनत्वांगीकारं साहसमेव मन्यते, न तु पुनर्मीमांसकैरेककण्ठेन कथ्यमानस्य तथात्वस्यैकपदेऽपलपनम् इत्येव सन्तोष्टव्यमस्माभिः ।

१. यादृशतादृशमीमांसकैरप्यतीन्द्रियविषयपुरुषवचनप्रामाण्यनिराकरणादपौरुषेयत्वाध्यवसायनिराकृतकारणदोषाशङ्कनिरपवादप्रामाण्यसिद्धिप्रतिहन्तुमशक्यां मन्यगाना निरुत्तरीभूता बालानुकरणवाक्यसद्वैः स्ववाक्यवर्यवलिख्यमानहृदयाः सन्तोषिप्रक्षीणकुहेतुवचनजालाः कन्यावरणार्थागतमूर्खवरणोत्प्रश्नोत्तरवत् ।

—तन्त्रवार्त्तिकम् पृष्ठ-२३७ ।

२. “The views entertained of revelation by the orthodox theologians of India are far more minute and elaborate than those of the most extreme advocates of Verbal inspiration in Europe. The human element, called, Paurusheyatva (पौरुषेयत्व) in Sanskrit, is driven out of every corner or hiding place, and as the Veda, is held to have existed in the mind of the Deity before the beginning of time, every allusion to historical events, of which there are not a few, is explained away with a zeal and ingenuity worthy of a better cause.

But let me state at once that there is nothing in the hymns themselves to warrant such extravagant theories”. —The Vedas. F. Max Müller. P. 21-22.

तृतीयः परिच्छेदः

प्रमाणलक्षणपरीक्षणम्

“स्वरूपसंख्यार्थफलेषु, वादिभिः
यतो विवादा बहुधा वितेनिरे ।
ततो वयं तत्प्रतिबोधसिद्धये
प्रमाणपारायणमारभामहे ॥

किमिदं जगत् ? कस्मादिदं प्रावर्तिष्ट ? किञ्चात्र प्रमाणम् ? इत्यादि
परीक्षितुं सर्वं एव दार्शनिकाः प्रवृत्ताः । नैसंगिकोऽयं पन्थाः परीक्षकाणाम्
यत्किमपि प्रतिपादयितुं प्रवृत्तं प्रति परः किं तत्र प्रमाणमिति जिज्ञासत इति ।
अतो दार्शनिकेषु भवत्वास्तिको वा नास्तिको वा सर्वोऽपि स्वस्वाभिमताच्चि-
षयान् यथायथं प्रतिपादयन् प्रथमं तत्र प्रमाणमुपस्थापयति । “मानाधीना मेय-
सिद्धः” इति न्यायस्सर्वसम्प्रतिपन्नः । स्वाभिमतं प्रमाणमुपादाय तस्य प्रमेयं
फलं च निर्दिशति । मानं मेयं माता प्रमाणप्रमा चेत्यादीन् विषयानविकृत्य
विचारस्सबैरेव दार्शनिकैरुपस्थाप्यते । इमे च दार्शनिकाः कोटित्रये विभक्ता
भवन्ति । किमपि नास्तीति शून्यमेव केचनाभिप्रयन्ति, तेन च कामक्रोधलोभ-
मोहमदमात्सर्याणां प्रसराभावः तेषां फलम् । अहमेक एव नापरोऽस्ति कश्चन,
तेन च पूर्वोक्तं फलं निर्वाधमित्यपरे । मया सहान्येऽपि सन्ति-अवयवावयविभावेन,
तेनापि च तदेव फलमित्यन्ये । कोटित्रयेऽस्मिन् सर्वं एवान्तर्गता भवन्ति ।
ममत्वबुद्धिः खलु सर्वेषामनर्थानां बीजम् । सा चेदपाकृता, न भीतेरवसरः, न वा
कलहस्य, नाष्टरिषड्वर्गस्य ।

अतएव भगवान् व्यासः—

“शमार्थं सर्वशास्त्राणि निर्मितानि मनीषिभिः ।
य एव सर्वशास्त्रज्ञः तस्य शान्तं मनस्सदा ॥”

इति कीर्तयन् मनीषिणां शास्त्रकाराणां प्रयासो मनसशान्तय इत्यभिप्रैति ।
शरीरधारणाय यथाकन्दमूलधान्यादय ग्राहाराः, तथैव बुद्धिवैशद्याय मनसशान्तये
चेमे शास्त्रीया विषयाः प्राचीनैः परिकल्पिताः । काममिमे विषया परम्परं मदान्तं

विरोधमावहेयुः, पर नास्माभिस्तत्र विरोधबुद्धिरवलभ्वनीया । आपशिकः कश्च-
नापणे विरुद्धान् पदार्थनि॑ प्रसारयति । न तस्यायमभिप्रायः यदिमे ग्राहकाः
प्रसानितान् पदार्थनि॑ वीक्ष्य मिथः कलहायन्तामिति । यो यदिच्छ्रुति ग्राहकः स
तदगृह्णात्वित्येव खलु तस्येच्छा । ग्राहकग्रहणावसरे आपशिको ग्राहकस्य मनो-
भावं परिचिन्त्य काम पदार्थनितर निन्देत्, किन्तु तस्य न निन्दायां तात्पर्यमव-
धारणीयमस्माभिः । “अपश्वो वा अन्ये गोअश्वाः पशवः” इति वेदो गवाश्व-
व्यतिरिक्तेषु पशुत्वं निषेधति, गवाश्वेष्वेव पशुत्वं व्यवस्थापयति । एतेनाजादीनां
पशुत्वाभावे न तात्पर्यमवधारयितु शक्यम् । तथैव शास्त्रकाराणामियं रीतिः न
हि निन्दा’ न्यायेनाघ्वसेया ।

(क) “संक्षेपेण प्रमाणाणसंख्या-स्वरूपविषयफलानां प्रदर्शनम्”

तत्र चर्वाकः प्रत्यक्षमेकमेव प्रमाणा मन्यते । प्रत्यक्षमनुमान च द्वे एव
प्रमाणे सौगता. वैशेषिकाश्च । शब्दमपि तृतीयं सास्थ्या आहुः । उपमानमपि
चतुर्थं प्रमाणं नैयायिका । अथपित्तिलक्षणं पञ्चममपि प्रमाणं प्राभाकराः ।
अभाव षष्ठं भाद्रा । सम्भवास्थ्यमपि सप्तममपरे । ऐतिह्यमट्टममन्ये । तथा
लोकार्थ्य नवम केचित् । अन्ये त्वार्षमपि दशमं प्रमाणमङ्गीचक्रुरिति प्रमाण-
संख्यायां दार्शनिका विप्रतिपद्यन्ते ।^१

(ख) “प्रमाणशब्दव्युत्पत्तिः”

तत्र सर्वस्मिन्नपि पक्षे प्रमाणशब्दः प्रोपसर्वकमाधातोः ल्युटप्रत्ययान्तः ।
प्रमीयतेऽनेति प्रमाणमिति तद्व्युत्पत्तिः ।^२ प्रभाकरणमिति तदर्थं “प्रमितिः
प्रमाणम्” इति भावसाधनमपि कैश्चिदाश्रीयते । तद्वति तत्प्रकारकुद्धिः प्रमा-
भवति । रत्नतत्वपरीक्षका रत्नानि परीक्षितु यथा निकषोपलं साधनतया

१. “प्रत्यक्षमेक चार्वाकाः कणादसुगतौ पुनः ।
 अनुमानं च तच्चाथ सांस्थ्या शब्दं च ते अपि ॥७॥
 न्यायैकदेशिनोष्येवमुपमानं च केचन ।
 अथपित्या सहैतानि चत्वार्यहि प्रभाकरः ॥८॥
 अभावषष्ठान्येतानि भद्रा वेदान्तिनस्तथा ।
 सम्भवैतिह्यप्रकृतानि तानि पीराशिका जगुः ॥९॥

तार्किकरक्षा पृष्ठ-५६

२. “उपलब्धिसाधनानि प्रमाणानि इति समास्यानिर्वचनसामर्थ्यात् बोद्धव्यं
प्रमीयते अनेन इति करणार्थभिमानो हि प्रमाणशब्दः ।”
न्यायभाष्य पृष्ठ-११३

परिगृह्णन्ति, तथैव प्रमेयतत्त्वपरीक्षकासाधनतया प्रमाणं स्वीकुर्वन्ति । वस्तुनः प्रमेयस्य याथार्थ्यं येन येन प्रसिद्यति तत्त्प्रमाणं स्वीक्रियते । तत्र “साधकतम करणम्”^१ इति सूत्रयन् महायाग्निः तमपाऽतिशयविशेषविशिष्टस्य वस्तुनः करणत्वमभिप्रैति । सचातिशयविशेषः किमेकस्मिन् वस्तुनि? उतानेकेषा समुदाये? इति विवादो दार्शनिकानाम् । अतिशयस्तु भवति सर्वत्र सापेक्षः । यत्रैकस्य वस्तुनो नैकविधानि साधनानि तत्र यस्येतरापेक्षाऽधिकातिशयवत्वं तस्यैव साधकतमत्वमुपपद्यते । यत्र च बहुनां पदार्थानां समुदायसाधक इत्युच्यते तत्र सदमुदायस्यैकत्वात् तदतिरिक्तसाधकान्तरस्याभावात् किमपेक्ष्य समुदायस्यातिशयवत्वं स्यादिति चोद्यमुद्भावयन्तरसौगताः विज्ञानस्यैकस्यैव प्रमाणत्वमुररीकुर्वन्ति । ग्राहक विज्ञानमेक ग्राह्यञ्च विज्ञानमपरम् । तथा च तेषां प्रमाणलक्षणम्—

(ग) “सौगताभिमतप्रमाणलक्षणम्”

प्रमाणमविसवादिज्ञानमर्थक्रियास्थितिः ।
अविसंवादनं शब्देऽप्यभिप्रायनिवेदनात् ॥^२

अविसवादिज्ञानं प्रमाणम् । ज्ञानपदेन तदिभन्नेन्द्रियसन्निकषदिः प्रामाण्यनिवृत्तिः । विसवादो वञ्चनम्, तद्योगादिवसवादि । तद्विपरीतमित्यर्थः । तथा च यद्विज्ञानं स्वेनोपदिशितमर्थं पुरुषं प्रापयति, तत्सवादरूपत्वादविसवादकमित्युच्यते । प्रदर्शिते चार्थं प्रवर्तकत्वमेव प्रापकत्वं नान्यत्किञ्चित् । प्रवर्तकत्वमपि प्रवृत्तिविषयप्रदर्शकत्वमेव । तत्र येनैव ज्ञानेन प्रथममधिगतोऽर्थः तेनैव पुरुषः प्रवर्त्तित प्रापितश्चार्थः । प्रापिते चार्थं ज्ञानान्तरेण न किञ्चित्कृतयम् । अतोऽनधिगतविषय एव प्रमाणम्, अधिगतिरेव च प्रमाणफलमित्यर्थात्समाप्तः प्रमाणव्यापार इति श्लोकस्य तात्पर्यम् ।

(घ) “न्यायमतम्”

ज्ञानस्य प्रमाणत्वे प्रमीयतेनेतिकरणव्युत्पत्तेर्वाधस्यादिति मन्वानानैयायिकाः बोधाबोधस्वभावायासामग्याः प्रमाणत्वमभ्युपगमन् । तथाहि—“प्रमाणेन खल्वयं ज्ञातार्थं मुपलभ्य समर्थमभीप्सति जिहासति वा” इति न्याय-

१. पाणिनि-१.४.४२

२. प्रमाणवार्त्तिकम् परि-१ श्लोक ३

भाष्यम् ।^१ “उपलब्धिहेतुं प्रमाणम्”^२ इति च न्यायवार्त्तिकम् । सन्दर्भद्वयस्यापीद तात्पर्यम्—एककार्यं जनयितुं भवन्त्यनेकानि कारकाणि, तेषु कस्याप्येकस्याप्यभावे कार्यं नोत्पद्यत इति सर्वसम्पतिपन्नम् । यथा—“दर्शपूर्णमासाभ्यास्वर्गकामो यजेत्” इत्यत्र साध्य स्वर्गं फलम्, तत्साधनाति च दर्शपूर्णमासशब्दवाच्याः बह्यागाः । तेऽपि विहितस्वस्वाङ्गं सहिता एव फलं जनयितु समर्थः । अञ्जनानि च पूर्वोत्तरभेदेन, सन्निपत्याराद्युपकारभेदेन च नैकविधानि । तेषु एकेनाप्यङ्गेन निगुणः प्रधानयाग, फलं जनयितु न भवति समर्थ । केवलमञ्जानां प्रधानानां वाऽनुष्ठानेन फलं नोत्पद्यते । अतश्च सर्वांगसहिताना समुदायस्यैव करणत्वम् । “साधकतम करणम्” इति साधकतमत्वं समुदायस्यैवाङ्गीक्रियत इति समुदायस्यैव स्वजन्यापूर्वद्वाराऽतिशयवत्वं निर्बाधम्, तथैव लौकिकेष्वपि कार्येषु कारकसमुदायस्यैवातिशयवत्वं कल्पनीयम् । अतश्च ज्ञानं प्रति कर्तृं कर्मादिकारकविलक्षणायाः सशयविपर्ययरहितस्यार्थस्य बोधविधायन्या बोधाबोधस्वभावायासामग्रचाः प्रमाणत्वम्युपगत्तव्यम् । एव च—अव्यभिचरितासन्दिग्धार्थोपलब्धिसाधनत्वं प्रमाणत्वमिति प्रमाणलक्षणं सम्पन्नमिति ।^१

(ड) “प्राभाकरमतम्”

प्राभाकरास्तु-अविसवादि ज्ञानं प्रमाणमिति लक्षणस्य स्मृतिष्वतिव्याप्तिम् अनुमाने चाव्याप्तिं प्रदर्शयन्तः “अनुभूतिं प्रमाणम्” इति लक्षणमिच्छन्ति ।^२

१. वात्स्यायनभाष्यम् पृष्ठ-१

२. (अ) “उपलब्धिमात्रस्य अर्थाव्यभिचारिणः स्मृतेरन्यस्य प्रमाणवदेन अभिधानात्”

न्यायवार्त्तिकतात्पर्यटीका पृ-११

२.(ब) “तथा च न्यायनयपारावारपारहश्वा विश्वविख्यातकीर्तिरुदयनाचार्योऽपि न्यायकुसुमाङ्गलौ चतुर्थं स्तवके—

“मिति सम्यक्परिच्छित्तिस्तद्वत्ता च प्रमाणता ।

तदयोगव्यच्छेदः प्रामाण्यं गौतमे मते ॥”

—(न्यायकुसुमाङ्गलि ४१५) इति

३. “अत्रेद तावद्विचार्यते कि प्रमाणं नाम किमस्य स्वरूपं किवा लक्षणमिति तत्सूत्रं योजयिष्यते, तदुच्यते, अव्यभिचारिणीमसन्दिग्धार्थोपलब्धिविद्यती बोधाबोधस्वभावा सामग्रीं प्रमाणम्, बोधाबोधस्वभावा हि तस्य स्वरूपम्, अव्यभिचारादिविशेषणार्थोपलब्धिसाधनत्वं लक्षणम्” न्यायमञ्जरी पृ० १२ ।

४. “प्रभाकरास्तु अनुभूतिः प्रमाणम् । स्मृतिव्यतिरिक्ता (स्मृतेरन्या इत्यत्र पठान्तरम्) संविदनुभूतिः । स्मृतिश्च स्तकारमात्रजं ज्ञानमिति वर्णयन्ति ।

तथाहि—स्मृतिज्ञानेऽप्यार्थविसवाददर्शनात् स्मृतिज्ञानमपि प्रमाण स्यात् । ननु स्मृतिरपि प्रमाणमेव भवतु लक्षणानुगमादिति चेन्न, लोकप्रसिद्ध हि लक्ष्य लक्षणैरनुगम्यते, न पुनर्लक्षणैरेव लक्ष्यमपूर्वं प्रसाधयितु शक्यते । लक्षणानुगमितात्रेण प्रसिद्धेरन्यथा भावो न शक्यते कर्तुम् । अतोऽतिव्याप्तिः । ननु न स्मृतिरविसवादिनी । सा हि विकल्पश्च । विकल्पश्च—शब्दज्ञानानुपाती वस्तुशून्यः प्रत्ययविशेष । यथा—खपुष्पम् शशविपाणमित्यादिशब्दः वस्तुशून्यं प्रत्ययविशेषं जनयति, तथैव “घटमह स्मरामि” इति शब्दोऽपि । विकल्परूपेय^१ स्मृतिः वस्तुत स्वलक्षण^२न स्पृशति । किन्तु सवृत्तिरूपेण विद्यमानमाकारमस्त्यभूतमुलिखति । अत एकस्मिश्चन्द्रमसि द्वौ चन्द्रावितिबोधवन्न स्मृतिरविसवादिनीति चेत्त्रानुमान तर्हि प्रमाण न स्यात् । तस्यापि “पर्वतो वह्निमान् धूमात्” इति विकल्परूपत्वात् । विकल्परूपमप्यनुमान प्रमाणम् । तथाहि—द्विविधो हि ज्ञानानां विषयः—ग्राहोऽध्यवसेयश्चेति । निर्विकल्पकज्ञानस्य स्वलक्षण ग्राह्यम्, विकल्पज्ञानानामध्यवसेय । ग्रध्यवसायोनाम व्यक्त्यातद्व्यावृत्तिसाम्येन भेदाग्रहः । एवमगृहीतभेदो विकल्प स्वलक्षणत्वेनाध्यवसीयत इति स्वलक्षणमेवाध्यवसितमनुमानस्येत्यध्यवसितस्वलक्षणाविसवादातप्रामाण्यमनुमानस्येति नाव्याप्तिरिति यदि ब्रूये तर्हि समानन्यायेन स्मृतिरपि तथा स्यात् । शुक्तिकारजतबोधवत् सवृत्तिसन्त स्वविषय परमार्थसद्वस्तुतयाऽध्यवस्यदनुमानमपि कथमविसवादि स्यात् ? विकल्पज्ञानेनालीकभूतेनासत्यभूतः प्रदर्शितः वस्तुभूतश्च प्राप्यते । अयः प्रदर्शित अत्यश्च प्राप्यत इति शुक्तिकारजतबोधवदेवानुमान सिद्धति । वस्तुतस्तु ग्रहणाध्यवसेययोर्भेदं एव दुरुपपाद ।^३

यथाहुः—“प्रमाणमनुभूतिः सा स्मृतेरन्या स्मृतिः पुनः ।
पूर्वविज्ञानस्स्कारमात्रज ज्ञानमुच्यते ॥”

—तार्किकरक्षा पृष्ठ १६-२०

१. “शब्दज्ञानानुपाती यो वस्तुशून्यस्स उच्यते ।
विकल्प इति तत्वज्ञैः खरशूङ्खपुष्पवत् ॥
२. स्वमसाधारण तत्वं यस्यात्मनो लक्षण तत्स्वलक्षणं निर्विकल्पज्ञानविषयाव्यक्तिरित्यर्थं । इदमेव स्वलक्षणम् परमार्थसत् । एव भूतपरमार्थसल्लक्षणाच्छादको वस्तुविशेषस्सवृत्ति-सन्नित्युच्यते ॥
३. (अ) अत्र सर्वतत्त्वस्वतन्त्राणा श्रीवाचस्पतिमिश्राणा पक्षयस्समालोचनमर्हन्ति “केयमध्यवसेयता ब्राह्मस्य? यदि ग्राह्यता, न द्वैविध्यम् । अथाऽन्या सोच्यता, ननूक्ता तैरेव स्वप्रतिभासेजर्थेऽध्यवसायेन प्रवृत्तिरिति । अथ विकल्पाकारस्य कोऽयमर्थविसायः? किं करण-

यो ह्याकारो न गृह्णते स कथमध्यवसीयत ? स्मृतिरनुमानवद् बाह्य न विषयीकुरुते इति कथनं प्रतीतिवृद्धमेव, स्मृत्यनुमानयो प्रत्यक्षप्रतीतिवस्तु-ग्राहकत्वप्रतीते । अतः स्मृतावतिव्याप्तिं अनुमाने च व्याप्तिरक्षणास्य । यदि च स्मृतिज्ञानस्यानुभूतार्थविषयत्वादप्राप्तप्रापकत्वाभावादप्रमाण्यम्, अनुमान-स्य त्वप्राप्तस्वलक्षणाप्रापकतया प्रामाण्यमिति मतम्, तर्हि अविसवादि ज्ञानम् अप्राप्तप्रापकत्वेनापि विशेषणीय स्यात् । न विशेषणीय स्यात् । नास्माक मते प्राप्तं प्रति प्रापकत्वमेवापरस्यास्ति । उत्तरज्ञानानाम पूर्वज्ञानप्राप्तविषयत्वादेवप्रा-प्तप्रापकत्वाभावात् इति चेन्न, प्रापकता नामार्थप्रतिबद्धता । साच्च पूर्वबुद्धतरस-यापि नानुपपन्ना । यथा वक्त्रिस्वलक्षणाद्भूमस्वलक्षणम्, ततश्च धूमदर्शनम् ततश्च धूमविकल्प., तस्माच्चानुमानमित्यनुमानमर्थेन पारम्पर्येण प्रतिबद्धत्वादर्थ-विसवादि अर्थप्रापणसमर्थं च, तर्यैव स्मृतिरपि-अर्थदिनुभवः तस्माच्च स्सकारः, सस्काराच्च स्मृतिरित्यर्थं प्रतिबद्धवेति तत्प्राप्तियोग्यतया प्रमाण भवेत् ।

माहो योजनमुतारोपणमिति । न तावत् करणम्, न हृयन्यदन्यत् कर्तुं शक्यम् । न हि जातु सहस्रमपि शिल्पिनो घट पटयितुभीशते । न चातर बाह्येन योजयितुम् । अपि च तथासति युक्त इति प्रत्ययः स्यात् । न चास्ति । आरोपोऽपि कि गृह्यमाणे वाह्ये, उतागृह्यमाणे, यदि गृह्यमाणे तदा किं विकल्पेनाहो तत्समयजेना विकल्पकेन । न तावद्विकल्पोऽभिलापससर्गयोग्यगोचरोऽशक्याभिला-पसमयं स्वलक्षण देशकालानुगत गोचरयितुमर्हति । यथाहुः—“अशक्यसमयो ह्यात्मा सुखादीनामनन्यभाक् ।

तेषामतः स्वसविच्चिन्नाभिजल्प्यानुषङ्गिणी ॥” इति न च तत्समयभाविना निर्विकल्पकेन गृह्यमाणे वाह्ये विकल्पेनान् गृहीते तत्र विकल्पः स्वाकारमारोपयितुमर्हति । न हि रजतज्ञानाप्र-तिभासिनि पुरीवत्तिनि वस्तुनि रजतज्ञानेन शक्य रजतमारोपयितुम् । अगृह्यमाणे तु बाह्ये स्वाकार इत्येव स्यान्त बाह्य इति । तथा च नारोपणम् ।

—भामती २.२.२५ पृष्ठ-३३५-३६

तात्पर्यटीकायामपि विषयोऽर्थं ग्राह्याध्यवसेयसम्बन्धी निरूपितः ।

तात्पर्य टीका पृष्ठ-६५७

“न निरालम्बनं ज्ञानम्” इति विविविवेकव्याख्यान्यायकणिकापि विषयमिमम् ।

—विविविवेक पृष्ठ-२५७

ननु न वय प्रापकतामात्रेण प्रामणप्रम्युपगच्छाम , किन्तु प्रवर्तं रुत्यापि । प्रवर्तकत्वस्य प्रामाण्ये हेतुत्वात्समृतेश्चातथाविधत्वादप्रमाणते ति चेत् न, प्रवर्तकत्वं यदि प्रमाणलक्षणोऽनुप्रवेश्येत तर्हि निर्विकल्पकज्ञानानामप्रमाणता स्यात्, तेषां स्वयं व्यवहाराप्रवर्तकत्वात् । निर्विकल्पकोत्थास्सविकल्पा एव प्रवर्तकतया प्रापकतया च प्रमाणभूता स्यु., न निर्विकल्पका । किञ्च यदाकार विज्ञान तेनाविसवादस्सौगतैरिष्यते । स्थूलाकार च सर्वं प्रत्यक्षज्ञानन् । न च स्थूलस्य वस्तुत्वं तैरङ्गीकृतम् । न च स्थूलाकार मुक्त्वाऽन्यप्रत्यक्षमस्ति । तस्मात्प्रत्यक्षस्याप्यप्रमाणत्वमेव । तन्मूलत्वाच्चानुमानस्याप्यप्रमाणता स्यात् ।

अतोऽनुभूतिः प्रमाणमिति लक्षण वक्तव्यम् । अनुभवत्वं प्रमाणसामान्यलक्षणम् । अनुभवत्वं च स्मृतिभिन्नत्वे सति ज्ञानत्वम् । स्मृतिश्च सस्कारजन्यं ज्ञानम् । तदेवेदमिति प्रत्यभिज्ञाप्रत्यये तत्ताशे संस्कारजन्यताया अतिप्रसङ्गवारणाय स्मृतिलक्षणे मात्रपद देयम् । सस्कार मात्रजन्य ज्ञानम् स्मृतिरिति तथा च सस्कारातिरिक्तकारणाजन्यत्वे सति ज्ञानत्वमिति प्रमाणसामान्यलक्षण सम्पन्नम् । प्रभाकरमते ऋमज्ञानमेव नास्तीति तन्निवारकं विशेषण न देयमेव । पराभिमतभ्रमस्थले सर्वत्र भिन्नविषयक ज्ञानद् वय स्वीकियत इति ख्यातिप्रसगे वश्याम । अतोऽनुभूतित्वं प्रमाणसामान्यलक्षणमिति प्रभाकर ।

१. (आ) न्यायविन्दुटीकाकारो धर्मोत्तराचार्यः—‘द्विविधो हि प्रमाणस्य विषयोऽग्राह्योऽध्यवसेयश्च । यदाकारमुत्पद्यते, प्रापणीयश्च यमध्यवस्थ्यति ।

—अध्यवस्थति-ज्ञास्यतीत्यर्थ ।

अन्यो हि ग्राह्यः अन्यश्चाध्यवसेयः ।

बौद्धनये विज्ञानमर्थं जनितमर्थकारमर्थस्य ग्राहकम् । तदुत्पत्तिमन्तरेण विषय प्रति नियमायोगात् । घटज्ञानं घटादेवोत्पद्यत इत्यर्थ । जनित्वं विज्ञानस्य प्रमाणस्य वा । प्रमाणस्य ग्राह्योविषय एव तस्यार्थकारत्वम् । तस्य प्रापणीयो विषय एव तस्यार्थग्राहकत्वम् ।

—न्यायविन्दुः प्रथम परिच्छेदः पृष्ठ-२२-२३

प्रत्यक्षस्य हि क्षण एको ग्राह्यः । अध्यवसेयश्च प्रत्यक्षबलोत्पन्नेन-निश्चयेन सन्तान एव । सन्तान एव च प्रत्यक्षस्य प्रापणीय ” इति प्रमाणस्य ग्राह्याध्यवसेयभेदेन द्वैविध्य विषयस्याङ्गीकृत्य निर्विकल्पक-सविकल्पकयोर्विषयव्यवस्था वर्णयति ।

(च) “भाद्र-मतम्”

“आौतपत्तिकस्तु शब्दस्यार्थेन सम्बन्धस्तस्य ज्ञानमुपदेशः, अव्यतिरेकश्चार्थेऽनुपलब्धे तत्प्रमाणं वादरायणस्यानपेक्षत्वात्” इति सूत्रे ज्ञानशब्द करणसाधनः ल्युटप्रत्ययान्तं । ज्ञायतेऽनेनेति ज्ञानं ज्ञापक प्रमाणमित्यर्थः । उपदेश —गुरु-मुखोच्चारणानूच्चारणैकप्राप्य. शब्द । सविधिक वाक्यमित्यर्थ । तद्भवेत् ज्ञान ज्ञापक प्रमाणमित्यक्षरार्थं । एतेनानुत्पत्तिलक्षण प्रामाण्यं निराकृतम् । एव च ज्ञानोपदेशशब्दयोस्तामानाधिकरण्य निरावाधम् । “अव्यतिरेक” पदेन वाधक प्रत्ययनिराम ।^२ ‘च’ कारात्सशयस्य निवृत्तिः । ‘अर्थेऽनुपलब्धे’ इत्यनुवादत्वम् । “आौतपत्तिक” शब्देन करणदोषनिवृत्तिः । तथा च विशेषणत्रयमुपादानस्सूत्र-कार.—कारणदोषबाधकज्ञानरहितमगृहीतग्राहि ज्ञान प्रमाणमिति प्रमाण-लक्षण सूत्रयति । यद्यपीद सूत्रं चोदनैकगम्यत्वं धर्मस्य बोधयितु प्रवृत्तम्, न पुनः प्रमाणलक्षणमवगमयितुम्, परीक्षाशास्त्रस्यास्य लक्षणप्रतिपादने प्रयोजनाभावात्, तथापि सूत्रकारस्तत्र तत्र लक्षणप्रत्ययापि सूत्राणि सूत्रयतीति प्रकृते प्रमाणलक्षणमपि सूचयतीति न दोषः ।

१. जैमिनि सूत्रम्-अ. १, पा १ अ.५.

२ “उपदेशो हि भवतिज्ञानं तस्येति योग्यता ।

ज्ञायते येन तज्ज्ञानमेकाधिकरणत्वतः ॥”

अत्र भाष्यकारेण “आौतपत्तिकस्तु शब्दस्यार्थेन सम्बन्धस्तस्याग्निहोत्रादिलक्षणस्य धर्मस्य निमित्तमित्युक्त्वा (कथमि) ति प्रश्नानन्तरम्” उपदेशो हि भवति इति सौत्रमुपदेशपद व्याख्यात, तत्र न ज्ञायते केनास्य सम्बन्धं इति योग्यपदान्वय दर्शयति-उपदेश इति । तस्य धर्मस्योपदेशो ज्ञान प्रमाणमिति । ननूपदेशो ग्रन्थसन्दर्भात्मा, ज्ञान चार्थावग्रहः कथमनयो समानाधिकरण्यमत आह-ज्ञायत इति । भावसाधनो हि ज्ञानशब्दो नोपदेशशब्देन सामानाधिकरण्य लभते । अयं तु ज्ञायतेऽनेनेति करणसाधन इति युक्तं सामानाधिकरण्यमिति ।

—मीमांसाश्लोकवार्त्तिकम्-काशिका टीका अ.१ पा.१,

अ-५, पृष्ठ-४, श्लोक ६.

३. “आौतपत्तिकगिरा दोष. करणस्य निवार्यते ।

अवाधो व्यतिरेकेण स्वतस्तेन प्रमाणता ॥

सर्वस्यानुपलब्धेऽर्थं प्रामाण्यं स्मृतिरन्धथा ॥”

—श्लोकवार्त्तिकम्, आौतपत्तिकसूत्रम् श्लोक १०-११.

चोदनासूत्रे स्वत. प्रमाण्यनिरूपणावसरे भट्टपादा. सूत्रारूढ़ प्रमाणलक्षण परिकृत्य वर्णयन्ति-दृढमविसवादि गृहीतार्थग्राहक प्रमाणमिति । यज्ञान ज्ञानान्तरेण न विसवाद्यते, न वा बाध्यते, नापि वा सन्दिग्धार्थबोधक तदेव ज्ञान प्रमाणम् । इदमत्र वार्त्तिकम्—

“तस्माद्दृढं यदुत्पन्नं न विसवादमृच्छति ।^१

ज्ञानान्तरेण तज्ज्ञानं प्रमाणमिति भीयताम् ॥”

अस्य लक्षणस्य धारावाहिकज्ञानेष्वव्याप्ति दर्शयति शालिकनाथ—धारावाहिकोत्तरज्ञानाना पूर्वप्रतीतार्थविषयतया प्रामाण्य न स्यादिति । अनधिगतः काल उत्तरज्ञानाना विषय इति नाप्रामाण्यमिति चेत्—सन्नपि कालभेदो न प्रत्यक्ष इति वदति । प्रकारान्तरेण च धारावाहिकज्ञानानामुत्तरेषा प्रमाण्य प्रतिपादयति । तस्यायमाशय—धारावाहिकज्ञानेषुत्तरेषा ज्ञानाना कालविशेषस्याधिक्येन प्रामाण्यवर्णन न घटते, अवेद्यत्वात्क्षणादे कालविशेषस्य । किन्तु पूर्वविज्ञानकारणकलापे व्याप्रियमाणे सत्येवोत्तरेषामुत्पत्तिः । तानि च परस्पर नातिशेरते, न वा तेषा सापेक्षत्वम् । तस्मादनुभूते प्रमाणत्वात्, तस्याश्च द्वितीयादिज्ञानेषु सत्वेन तेषा प्रमाण्ये न काप्यनुपपत्तिरिति ।^२

अत्राय विषयविवेकः—भाट्टाः धारावाहिकज्ञानाना प्रामाण्य तावत्स्वीकुर्वन्ति । पर तदुपपादनप्रकारो भिन्न । तथाहि एकमेव विषयमवलम्ब्य यत्र चिरकालपर्यन्त तैलधारावदविच्छेदेन अय घट, अय घट इति ज्ञान जायते, तदेव धारावाहिकज्ञानमित्युच्यते । तत्रानधिगतार्थबोधत्वं प्रमाणलक्षणमभिदधानाना भाट्टाना द्वितीयादिज्ञानेषु प्रयमज्ञाने विषयोक्ततस्यैव घटस्य भानात्कथ प्रामाण्यमित्याशङ्क्य—

“न सोऽस्ति प्रत्ययो लोके यत्र कालो न भासते”^३ इत्यमियुक्तोत्या सर्व

१. श्लोकवार्त्तिकम् २.८०, अत्र ‘दृढमित्यनेन सशयस्य व्युदासः, यदुत्पन्नमित्यनुपत्तेः विसवादमृच्छतीति विषयस्य ।

२. “धारावाहिकेषु तह्युत्तरविज्ञानानि स्मृतिप्रमोषादविशिष्टानि कथ प्रमाणानि तत्राह “अन्योन्यनिरपेक्षास्तु धारावाहिकबुद्ध्यः व्याप्रियमाणे हि पूर्वविज्ञानकरणकलाप उत्तरेषामप्युत्पत्तिरिति न प्रतीतित उत्पत्तितो वा धारावाहिकविज्ञानानि परस्यातिशेरत इति युक्ता सर्वेषामपि प्रमाणता ।”

—प्रकरणपञ्चका पृष्ठ, १२६ बृहती पृष्ठ. १०३.

३. श्लोकवार्त्तिकम्—

“नन्वेव धारावाहिकेषुत्तरेषा पूर्वगृहीतार्थविषयकत्वादप्रमाण्य स्यात् ।

ज्ञान स्वाधिकरणक्षणावच्छिन्नमेव स्वविषय गृह्णाति । अस्मिन् क्षणे मया घट उपलब्ध , प्रातरारभ्यंतावत्कालपर्यन्त घटमहमुपलभे इत्यादि व्यवहारे कालः प्रत्यक्ष एव ।’ अत. कालविशेषस्याधिक्यात् सिद्ध्यति प्रामाण्य द्वितीयादिज्ञानानामिति पार्थसारथिमिश्रो व्यवस्थापयामास ।

नैयायिका अपि-प्रमाकरण प्रमाणम् । प्रमात्वं च यथार्थनुभवत्वम् । याथार्थ्यञ्च तदुविशेष्यकत्वावच्छिन्नतत्प्रकारकत्वम् । तथा च सम्यग्नुभवसाधन प्रमाणमिति निर्गतितम् अनुभवत्वन्तु ‘अनुभवामि’ इति प्रतीतिसिद्धः साक्षात्कारानुभित्युपमितिशब्दबोधसाधारणः स्मृतिव्यावृत्तो जातिविशेष , न त्वगृहीतग्राहित्वम्, तस्य धारावाहिकेऽव्याप्तेरिति वदन्ति ।^१

अत्र कूतूहलवृत्तिकारा. श्री वासुदेवदीक्षिता धारावाहिकज्ञानस्य पार्थ-सारथ्युक्तदिशा प्रामाण्यमुपवर्णन्यथापि प्रामाण्य प्रसाधयन्तोऽव्याप्तिमेव परिहरन्ति—“अनुभवामि” इति प्रतीतिः साक्षात्कार एव भवति, न त्वनुभित्यादौ । ‘पर्वते वह्निमनुभवामि’ इत्यनुभितिस्थले न प्रतीतिः, किन्तु वह्निमनुभितोमि, इत्येव । अतोऽनुभवामीति प्रतीति नानुभित्युपमितिशब्दसाधारणी । एवं

तस्मात् ‘अनुभूति प्रमाणलक्षणम् ।.....तस्मात् यथार्थमगृहीतग्राहिज्ञान प्रमाणमिति वक्तव्यम् । धारावाहिकेष्वप्युत्तरोत्तरेषा कालान्तर-सम्बन्धस्यागृहीतस्य ग्रहणाद् युक्त प्रामाण्यम् । सन्ति कालभेदोऽतिसूक्ष्मत्वान्तं परामृश्यत इति चेत्, अहो सूक्ष्मदर्शी देवानामित्र्य । यो हि समानविषयया विज्ञानधारया चिरमवस्थायोपरत. सोऽनन्तरक्षण-सम्बन्धितयार्थं स्मरति । तथाहि-किमत्र घटोऽवस्थित इति पृष्ठः कथयति-अस्मिन् क्षणे मया उपलब्ध इति । कालभेदे त्वगृहीते कथमेवं वदेत् । तस्मादस्ति कालभेदस्य परामर्शं । तदाधिक्याच्च सिद्धमुत्तरेषां प्रामाण्यम् ।’ शास्त्रदीपिका पृ० ४६

- “अनविगतार्थगन्त्वत् च धारावाहिकविज्ञानानामधितार्थगोचरणा लोक-सिद्धप्रमाणभावाना प्रमाण्य विहन्तीति नाद्रियामहे । न च कालभेदेनानविगतगोचरत्वं धारावाहिकानामिति युक्त परमसूक्ष्माणा कालकलादि भेदानां पिशितलोचनैरस्माद्वैरनाकलनात् । न चाद्येनैव विज्ञानेनोपर्दर्शितत्वादर्थस्य प्रवर्तितत्वात् पुरुषस्य प्रापितत्वाच्चोत्तरेषामप्रमाण्यमेव ज्ञानानामिति वाच्यम् । न हि विज्ञानस्यार्थप्रापणं प्रवर्तनादन्यद्, न च प्रवर्तनार्थं प्रदर्शनादन्यत् । तस्मादर्थप्रदर्शनमात्रव्यापारमेव ज्ञानं प्रवर्तकं प्रापकं च । प्रदर्शनं च पूर्ववदुत्तरेषामपि विज्ञानानामभिन्नमिति कथं पूर्वमेव प्रमाण नोत्तरव्यापि?”

—न्यायवार्त्तिकतात्पर्यायंटीका १ अ. १, आ. १, सू. १., प्र. पृ. २१

चानविगतार्थगन्तुत्वापरपययागृहीतग्राहित्वमेवानुभवत्वम् । न च धारावाहिकेऽव्याप्तिः, धारावाहिकेस्थले तावत्कालव्यापिन्येकेन ज्ञानव्यक्ति, कारणभेदाभावात् भेदकल्पने च मानाभावात् । अतो नाव्याप्तिरिति ।^१

वेदान्तपरिभाषाकारोऽपि रूपरहितस्यापि कालस्येन्द्रियवेद्यत्वमभ्युपगत्य धारावाहिकज्ञाने पूर्वपूर्वज्ञानाविषयतत्तत्क्षणविशेषविशिष्टविषयकत्वेनाव्याप्तिपरिहृत्य “किंच सिद्धान्ते धारावाहिकबुद्धिस्थले न ज्ञानमेदः; किन्तु यावद्बट्टस्फुरण तावद्वट्टाकारान्तं करणवृत्तिरेकैव” इति वदन् पूर्वोक्तामव्याप्तिनिराकरोति ।^२

नीतितत्वाविभवि चिदानन्दः परत्वापरत्वयौगपद्यायौगपद्य-चिरक्षिप्रादिप्रत्ययैलिङ्गैः कालस्यानुमेयत्वं निराकृत्य ‘काल प्रत्यक्ष, अमनस्त्वे सति विभुत्वात् इत्यनुमानेन तस्य प्रत्यक्षत्वं प्रसाद्य धारावाहिकज्ञाने कालमेदस्याधिकस्य वेद्यत्वं व्यवस्थापयन्तव्याप्तिपरिहरति ।^३

प्रमाणलक्षणे “दृढ़” पद सशयनिवृत्यर्थमिति भाद्रा अभिप्रयन्ति ।
सशयश्च—

“नानाकोट्यवलम्ब्येकप्रत्ययसंशयो भतः ।

साधारणविशेषाभ्यां विवादेन च स त्रिधा ॥” इति लक्षणलक्षितः । महर्षिगौतमः—

“समानानेकधर्मोपपत्तेविप्रतिपत्तेरूपलब्ध्यनुपलब्ध्यव्यवस्थातश्च विशेषापेक्षो विमर्शस्सशयः” (गौतम सूत्र १.१.२३) इति सशयसामर्गी सूत्रयति । तत्र विशेषापेक्षोऽपेक्षोविमर्शः इति सूत्राशेनानवधारणज्ञान सशयसामान्यलक्षणम् । एकधर्मिविशेष्यकविरुद्धनानाधर्मप्रकारकज्ञान सशयः । सूत्रस्यायमर्थं-उपपत्तिशब्दो लक्षणया प्रतीतिपरः । समानधर्मं—साधारणधर्मं तत्प्रतीतिं सशयहेतु । ‘अनेक धर्मोपपत्ते’ रिति पदस्य द्रेवा व्याख्यान न्यायवार्त्तिके दश्यते-अनेकस्य धर्मः, अनेक-स्माद्वाधर्मोऽनेकधर्म इति । तत्रानेकप्रत्ययहेतुधर्मस्तस्य प्रतीतिरित्यर्थः सम्पन्नं । यथा—शब्दस्य विभागज्ञत्वम् । अत्र सामान्यादिभ्यस्सत्तादिना विशेषेणविभक्त-शब्दो द्रव्यं गुणः कर्म वेति विभागज्ञत्वात्सशयो भवति । द्वितीयविग्रहे-अनेक-स्मादव्यावृत्तो धर्मोऽनेकधर्मं, असाधारणधर्मं तस्य प्रतीतिरित्यर्थः । उभय-त्रापि पक्षे शाकपाथिवादित्वादुत्तरपदलोपी समाप्तः । द्वितीयस्योदाहरणम्—प्रत्यक्षोवायुः स्पर्शवत्वात् पृथिवीवत्, अप्रत्यक्षो वायुः अरूपवत्वाद्गग्नवदिति ।

१. मीमांसादर्शनं, अध्वरमीमांसा (प्रथमो भागः) कुतुहलवृत्तिः पृ०-६
२. वेदान्तपरिभाषा प्रत्यक्ष परिच्छेद. पृ४७-२६
३. नीतितत्वाविभवि. पृ४७-४१ (कालप्रत्यक्षतावाद.)

विप्रतिपत्तेस्सशयहेतुत्वम्—नित्यशब्द इति केचित्, अनित्यशब्द इत्यपरे इत्यादौ । उपलब्ध्यनुपलब्ध्यव्यवस्थातः, उपलब्धिः प्रमाणम् । अनुपलब्धिः बाधकम् । तयोरभावोऽत्राव्यवस्था । तत्संशयः ।

श्रीमन्तोऽप्यथदीक्षिता । “तत्तु समन्वयात्” इति सूत्रे कल्पतरुपरिमले अनेकशब्दस्य धर्मपदेन समासे शाकपार्थिवादिवदुत्तरपदलोपेनानेकस्मात् सजातीय विजातीयाद्यावत्तोऽसाधारणे धर्म इत्यर्थेनैकधर्मलाभः’ इति कथयन्तो द्वितीयमेव पक्ष स्वीकुर्वन्ति । प्रथमः पक्षः प्राचीनानाम्, द्वितीयश्चार्वाचीनानामित्यनुमातव्यं भवति ।^१

“सामान्यप्रत्यक्षाद्विशेषाप्रत्यक्षाद्विशेषस्मृतेश्च सशयः” इति काणभुजं सूत्रव्याचक्षाणा । शकरमिश्रः भाष्यवार्त्तिकमतयोस्साधारणधर्मेण गतार्थतां मन्वानः साधारणधर्मस्यैव सशयसामग्रीमभिप्रैति ।^२

अख्यातिवादिनः प्राभाकरास्तु सशयस्थले ‘स्थागुर्वा पुरुषो वे’ त्यादौ एक विज्ञान नोदेति, किन्तु इवे एते विज्ञाने विशेषस्मरणारूपे । तयोः स्मर्यमाणस्थागुत्पुरुषत्वयोरेकस्यापि पुरोवर्तिन्यनिधरणादेकान्ततो व्यवहार प्रतिपत्ता प्रवर्तयितुमशक्नुवन् मशयित इव भवति । अतः स्मृतिद्वचयरूपस्य संशयस्य गृहीतग्राहित्वादेव प्रामाण्य निरस्तमिति दृढपदमनावश्यकमित्यभिप्रयन्ति । शुक्तिकाया रजनमिति ज्ञान प्रतिबिम्बज्ञानं च निवर्तयितु लक्षणे-विसवादिग्रहणम् । प्रतिबिम्बज्ञान नाम मणिकृपाणर्दणेणजलादौ भासमानं मुखादिज्ञानम् । इमानि हि ज्ञानानि अर्थव्यभिचारीणि तेषा व्यावृत्यर्थमविसवादिग्रहणम् । एवं च कारणदोषवाधकज्ञानरहितमगृहीतग्राहित्वानं प्रमाणमिति सिद्धम् ।

१. कल्पतरुपरिमले, पृष्ठ-१५२

२. “समानेतन्त्रे गौतमीये ‘इत्यादिना’ संशयत्वाच्छ्वलकार्यं प्रति समान—धर्मत्वेनैव कारणतायाः कल्पनात् । तथा च संशयो न पञ्चविधः, न वा त्रिविधः, कित्वेकविध एव’ इत्यन्तेन ग्रन्थेन ।

चतुर्थः परिच्छेदः

“मीमांसकसम्मतानि प्रमाणानि तद्विभागश्च”

भाष्टमतेन प्रत्यक्षम्

अथेदानी मीमांसकसम्मतानि प्रमाणानि तद्विभागश्च प्रस्तूयन्ते । सूत्रकारो जैमिनिः कण्ठत प्रत्यक्षमनुमान शब्दश्चेति त्रयाणा प्रमाणाना नाम गृह्णाति^१ न तु लक्षयति । सूत्रस्य लक्षणपरत्वे ‘चोदना लक्षणोऽर्थो धर्मः’ इत्यस्यां प्रतिज्ञाया भज्ज्ञ स्यात् । निष्प्रयोजनं च शाब्दप्रमाणाधिकारे प्रत्यक्षलक्षणकथनम् । यदि चानुक्तस्वरूपस्य प्रत्यक्षस्य धर्मे निमित्तत्वमेव प्रतिपादयितु न शक्यते ततस्तत्त्वलक्षणकथनं प्रयोजनविद्युच्यते तर्हि अनुमानादेरपि लक्षणं वक्तव्यमापतेत् लोकसिद्धप्रमाणव्यवहारिणो मीमांसकस्य तत्त्वलक्षणकरणञ्चायुक्तमेव । अतो धर्मे निमित्तत्वकथनपरमेवैतत्सूत्रम् । भाष्यकारशब्दरस्वामी तु वृत्तिकारमतनिरूपणमिषेण उपमानमर्थपतिष्ठनुपलब्धिं च त्रीणि प्रमाणानि निरूपयति । तथा च मीमांसकेषु भाष्टा षट् प्रमाणानि-प्रत्यक्षमनुमान शब्द उपमानमर्थपतिष्ठनुपलब्धिश्चेति स्वीकुर्वन्ति ।

तत्र पदार्थस्साक्षादिन्द्रियाणा सन्तिकर्षे सति जायमान ज्ञानं प्रत्यक्षमिति^२

१. (आ) “सत्सम्प्रयोगे पुरुषस्येन्द्रियाणा बुद्धिजन्म सत्प्रत्यक्षम्”

जैमिनिसूत्रम् १.१.५.

(आ) “अपि वा कर्तृसामान्यात् प्रमाणमनुमान स्यात्”

जैमिनि सूत्रम् १.३.२

(इ) “गौतमतिकस्तु शब्दस्यार्थेन सह सम्बन्धं तस्य ज्ञाननुपदेशं”
—जैमिनिसूत्रम् १.१.५.

२. “इन्द्रियार्थसन्तिकर्षोत्पन्नं ज्ञानमव्यपदेश्यमव्यभिचारि व्यवसायात्मकं प्रत्यक्षम् ।”

—(गौ० सू० १ १.४) इति गौतमसूत्रम् ।

प्रत्यक्षलक्षणपरम् । अत्र ज्ञानं प्रत्यक्षं प्रमाणमित्येव परं सूत्रं, प्रामाणाधिकारात् । भाष्यकारो, वात्स्यायनं उद्योतकराचार्यो वात्तिककार टीकाकारो वाचस्पतिमिश्रश्च “यतस्तदि” ति यत्तच्छब्दयोरव्याहारेणोन्द्रियप्रमाणपरकतया व्याचख्युः । विश्वनाथोऽपि

परेषामिवामीषामपि सम्मतम् । तथा च प्रत्यक्षज्ञानकारणभूतानि चक्षुरादीनि मनोऽन्तानि षडिन्द्रियाणि ।

इन्द्रियार्थसन्निकर्षविषये नैयायिकैस्सह मीमांसका विप्रतिपद्यन्ते । सयोगः, संयुक्तसमवायः, संयुक्तसमवेतसमवायः, समवायः, समवेतसमवायः, विशेष्यविशेषणभाव इति नैयायिकै स्वीकृतेषु षट्सु सन्निकर्षेषु आदितस्त्रीनेव समवायस्थाने तादात्म्यमिति व्यवहरन्तो मीमांसका अभ्युपगच्छन्ति । आकाशगुणस्य शब्दस्य ग्रहणाय श्रोत्रस्य समवायो नैयायिकानाम्,^१ मीमांसकानान्तु दिग्रूपत्वेन श्रोत्रस्य शब्दस्य च^२ द्रव्यत्वेन तदग्रहणाय सयोगस्यैव सम्भवात्समवायो नापेक्षितः । शब्दवृत्तिसामान्यस्य सयुक्ततादात्म्येनैव निर्वाह इति न समवेत-समवायोऽपेक्षितो मीमांसकानाम् । अभावस्यानुपलव्धिप्रमाणगोचरत्वेन तदर्थं विशेष्यविशेषणभावो नोपस्थते मीमांसकै । एव च षडिन्द्रियात्मक त्रिसन्निकर्षमेतन्मते प्रत्यक्षम् ।

प्रत्यक्ष निर्विकल्पकसविकल्पकभेदेन द्विविधम् । तत्र सविकल्पक प्रत्यक्ष लौकिकमलौकिक चेति द्वेषा विभज्य लौकिके पोढा सन्निकर्षा अलौकिके च समानधर्मरूपो ज्ञानधर्मरूपो योगजधर्मरूपद्वेति त्रयस्सनिकर्षा नैयायिकरङ्गी क्रियन्ते ।

वृत्ताविममेव पन्थानमनुसरति । अव्यपदेश्यम् अव्यभिचारि व्यवसायात्मकमिति त्रयाणा विशेषणाना गब्दकर्मताप्नेते 'इदम्' इति ज्ञाने, इदं रजतम् 'इत्यादौ विपर्यये, स्थाणुर्वा पुरुषो वा' इति सज्ये चातिव्याप्तिवारणाय सार्थकता । व्यपदिश्यते इति व्यपदेश्यमिति व्युत्पत्या व्यपदेश्यशब्द. शब्दकर्मतापन्न ज्ञानमभिघत्ते । तद् इन्द्रियार्थसन्निकर्षादुत्पन्न सत् विषयनाम्ना व्यपदिश्यते—रूपज्ञान रसज्ञानमिति तद्व्यपदेश्यपद विशेषणमिति भावः ।

१. भाद्राः: 'दिशः श्रोत्रम्' (तै० ब्रा० ३ ६ ६.) इति वाक्यं प्रमाणायन्त. दिगात्मक श्रोत्रमित्याचक्षते । अतएव भट्टपादाः—

"यदि ह्यवश्य कर्त्तव्यं तार्किकोक्तिविपर्ययं ।

ततो वेदानुसारेण कार्या दिक्षोत्रता मतिः ॥"

—श्लोक वार्तिकम्

"यात्राश्च कणभुद् न्यायः नभोभागप्रकल्पने ।

दिग्भागेऽपि समस्तोऽसावागमान्तु विशिष्यत " इति

—श्लोक वार्तिकम्

२. मानमेयोदय पृष्ठ-१४-१६.

तत्रानुमानहेतोव्याप्तेरवगमकाले महानसवृत्तोधूम एव तावशव्याप्तेर्गृही-
त्रुत्वात् कालान्तरे पक्षवृत्तिधूमव्यवत्यन्तरेणानुमतिनांपपद्यते । तस्या व्यक्तौ पूर्व
वह्निव्याप्तेरनवगतत्वादिति सकटमिदं परिजिहीर्षवो नैयायिकः महानसे यदा
एकस्या धूमव्यक्तेः प्रत्यक्षं तदा कालान्तरवृत्तीना सर्वासामेव धूमव्यक्तीनां
प्रत्यक्षमिति परिकल्प्य, तासु च तदानीमेव वन्हिव्याप्तिरपि गृहीता भवतीति
स्वीकुर्वन्ति । तत्रानुमितेरपि प्रत्यक्षात्मकत्ववारणाय साक्षादिन्द्रियसन्निकर्ष-
वन्तं पदार्थं विषयीकृत्य जायमान ज्ञानमेव प्रत्यक्षमिति सर्वेषां दार्शनिकानां
नियम । सत्येव महानसवृत्तिधूमप्रत्यक्षे यथा सन्निकर्षं सयोगः तथा तत्काले
जायमानधूमान्तरप्रत्यक्षेऽपि केनचन सन्निकर्षेण भवितव्यम् । एतकृते समान्य-
लक्षणसन्निकर्षं कल्प्यते । इन्द्रियेण साक्षात्सम्बद्धे धूमः, तदवृत्तिमामान्य
धूमत्वम्, एतच्च देशान्तरकालान्तरवृत्ति सर्वधूम व्यक्तिपुर्वतत इति एतावश-
सामान्यद्वारा तावशधूमान्तरव्यक्तीनामपि सन्निकर्षवत्वान्महानसधूमप्रत्यक्षकाले
सयोगरूपसन्निकर्षेण तस्येव तावशसामान्यरूपसन्निकर्षेणान्यासामपि धूमव्यक्तीनां
प्रत्यक्षविषयत्वमुपपद्यते ।

एव क्षुसन्निकृष्टे चन्दनखण्डे सुरभिचन्दनमिति प्रत्यक्षं जायते । तत्र
संयोगसन्निकर्षेण पर्थिवद्रव्यस्य चन्दनस्य प्रत्यक्षविषयत्वे उपपद्यमाने चक्षुरि-
न्द्रियग्राह्यस्य सौरभस्य तन्नोपपद्यते । अतो द्रव्यग्रहणकाले यथाकथमप्युप-
स्थितस्य सौरभस्य साक्षाच्चक्षु सन्निकृष्टचन्दनप्रत्यक्षे मानमङ्गीकर्तव्यम् । विना
च सन्निकर्षमेतदयोगात् वलृप्तसन्निकर्षेष्वन्यतमस्याप्यसम्भवाच्च तदुपस्थिति-
रेव तत्र सन्निकर्षं इति ज्ञानरूपोऽयमावश्यकस्सन्निकर्षं । तथा चक्षुरादीन्द्रिय-
पथमतिकान्तेऽपि वस्तुनि योगिना प्रत्यक्षोदयात्तनिर्वाहाय योगजधर्मोऽपि
सन्निकर्षं इति नैयायिकानामाशयः ।

तदिदं भीमांसका न मन्यन्ते । अभीषामयसभिसन्धिः—यत्र यस्याव्यक्ते-
स्नुमितिः तत्र व्याप्तिसम्पत्तये तया व्यक्त्यानुभूतपूर्वया भवितव्यमिति न
निर्बन्धः, येन तदनुरोधेन यत्र यत्र धूमस्तत्र तत्र वह्निरिति, यो यो धूमवान्
स सोऽग्निमानिति वाऽनुमानोपयुक्ताया व्याप्ते स्वरूपमभ्युपयन्तस्तावशव्याप्ति-
ग्रहणाय सामान्यलक्षणा प्रत्यासत्तिमनुमन्येमहि । अपितु यज्जातीयेनानुमान
तज्जातीयस्य यत्र यत्र धर्मिणि दर्शनं तत्र तत्र नियत लौकिकप्रत्यक्षगम्यं साध्य-
सजातीयसामानाधिकरण्य व्याप्तिः । इयमेव चानुमानोपयोगिनी इयं च यस्य
यावन्ति सम्भवन्ति तस्य १ तावदभिर्भूयोदर्शनै लौकिकप्रत्यक्षात्मकैरेव दृष्टेषु
धर्मिषु व्यभिचारादर्शनसहकृतैरवगम्यत इति न कार्यं सामान्यलक्षणप्रत्यासत्या ।

एवं प्राक्तनसौरभानुभवजनितस्त्वारसचिवेनेद्वियसन्निकर्षेण सुरभिचन्दनमिति प्रत्यक्षे उपपद्माने न तत्र सन्निकर्षन्तरस्वीकारावश्यकता । तत्र सौरभांशे स्मृतित्वमितरांशे चाक्षुषानुभवत्वमिति परं विशेषः । प्रस्यभिज्ञायां ह्यमशस्सर्वभ्युपगतः । यथा प्रमास्वप्यशतः प्रमात्वम्, सशयेष्वंशतो निश्चयत्वम् तथाऽत्राप्यशभेदेन विरुद्धधर्मसमावेशे न किमपि हीयते इति । तथा यदुच्यते योगिनामसन्निकृष्टप्रत्यक्षमिति तत्र तावश्योगिनामप्रसिद्धिरिति केचिद्गुचुः, केचिच्च मीमांसकाः अनुभूतस्यैव योगिना निरन्तरचिन्तनात्मकभावनाविशेषेणोपस्थितिः, न त्वननुभूतस्येति योगिनां भावनावलजं ज्ञानं स्मृतिरेवेति स्वीचकु न तु प्रत्यक्षमिति ।

भादृचिन्तामणिकारो गागाभद्रस्तु^१ अत्राद्यसन्निकर्षद्वयजन्यमलौकिकप्रत्यक्षमङ्गीकरोति । तत्र ज्ञानलक्षणाङ्गीकारे युक्तिमुपस्थापयति यत्तदनङ्गीकारे एकत्र घटव्यक्तौ घटपदस्य शब्दत्ववगतौ तस्मात्पदाद् घटान्तरबोधो न स्यादिति । अत्र किमसौ पदाना जातौ शक्तिरित्याकृत्यधिकरणसिद्धं न्यायं व्यस्मार्पीत् ? अथवा मीमांसकमतानुरोधेनापीयमापत्तिसम्भवति ? इति चिन्तनीयम् ।

(ख) “प्रभाकरमतेन प्रत्यक्षम्”

शालिकनाथस्तु “साक्षात्प्रतीति. प्रत्यक्षम्” इति लक्षणमभिदधाति लक्षणघटकम् साक्षात्त्वम् स्वेनरुपेण मानम्, स्वोत्पत्तौ स्वविषयानन्तर्गतार्थन्तरज्ञानानपेक्षस्वभावम्, स्वकालाकलितवस्तुसत्तावबोधकत्वञ्चेति त्रेषां भवति । तत्र प्रथमपक्षे-अनुमाने लिङ्गादिसम्बन्धितारुपेण वस्तुनो भानमिति न तत्र साक्षात्वम्, अतो न व्यभिचारः । सविकल्पप्रत्यक्षे नामादिरूपतो वस्तुनो भानमनुभूयते न स्वेन रूपेण, तथापि स्वरूपतो भानमस्तीति नाव्याप्तिः । द्वितीयपक्षे सविकल्पकज्ञानस्य निविकल्पकसापेक्षत्वेऽपि स्वविषयानन्तर्गतार्थान्तरविषयत्वाभावान्त व्यभिचारः । तृतीयपक्षे-अनुमानादिक व्याप्तिकालावच्छन्नवस्तुसत्तावबोधकस्वभावमिति न प्रत्यक्षम् । अतस्साक्षात्प्रतीति प्रत्यक्षमित्येव लक्षणमिति ।

तत्र प्रभाकरमते-घटचक्षुम्सयोगे जाते नैयायिकानामिव ‘अय घट’ इति व्यवसायात्मक ज्ञानं न स्वीक्रियते, किन्तु “घटमहं जानामि” इत्यनुव्यवसायात्मकमेव ज्ञानमभ्युपच्छुन्ति । ज्ञानं ज्ञाता ज्ञेयम्, मिति: माना, मेयम् इति चैतत्रितय त्रिपुटीत्यभिधीयते । सर्वेषु ज्ञानेष्वात्मा कर्तव, न तु कर्म परस्मवेतक्रियाफलशालित्वं कर्मणो लक्षणम् । अतस्स जडो भवति । घटादि-

१. भादृचिन्तामणिः—तर्कपाद. पृष्ठ-१५-१६.

२. प्रकरणापञ्जिका पृष्ठ-१४६

विषयस्तु जड एव । यदि ज्ञानमपि जड स्यात्तहि समस्तस्य जगत आन्ध्य प्रसज्येत । तस्माज्ज्ञानं स्वयप्रकाशम् अर्थात्मनोः प्रकाशक च । तच्च ज्ञानमाश्रयविधयात्मानम्, विषयविधया च घटादिकं प्रकाशयति ।

अत्रापि मतद्वयमुपलभ्यते-आद्यमते ज्ञानं यद्यपि न स्वात्मानं विषयीकरोति, न वाऽत्मानम्, तथापि तादात्म्येन स्वस्मिन् व्यवहार प्रयोजयति, स्वसमवायेन आत्मनि च व्यवहारं प्रयोजयति । इदमेव प्राचीनप्रभाकरमतमिति व्यवहित्यते । द्वितीयमते-ज्ञान स्व स्वाश्रयञ्च विषयीकुर्वत् स्वव्यवहारम्, स्वाश्रयव्यवहारञ्च प्रयोजयतीति । एतदेव नव्यप्राभाकरमतं शालिकनाथ-सम्मतञ्च ।^१ एतमतेऽपि सन्निकर्षस्त्रय एव, किंतु-सयोगं संयुक्तसमवायः, समवायश्चेति भेदः । अन्यतस्वर्ग समानम् ।

(आ) “अनुमानम्”

“अनुमानैः ज्ञातसम्बन्धस्यैकदेशदर्शनादेकदेशान्तरेऽसन्निकृष्टेऽर्थेन्द्रियः” इति शाबर भाष्यम् । पक्षधर्मिण्यकदेशिनि पर्वतादौ एकदेशदर्शनात्थूमाद्यात्मलिङ्ग-रूपैकदेशदर्शनात्, एकदेशान्तरे वह्न्याद्यात्मकलिङ्गरूपैकदेशान्तरे, ग्रसन्निकृष्टेऽन्द्रियसन्निकर्षभाववत्यर्थं या बुद्धिरूपव्यते तदनुमानमित्यर्थः साध्येन हेतो-सम्बन्धो व्याप्तिलक्षणः । सा च व्याप्तिर्भूयोदर्शनेन गृह्णते ।

१. प्रकरणपञ्चिकापृष्ठ-१४७.

२. अत्र सम्बन्धपदेन सयोगसमवायादयो न गृह्णन्ते । ते गम्यगमकभावे न प्रयोजकाः, कृतिकारोःहिण्युदयादीना पूर्वोक्तसम्बन्धाभावेऽपि लिङ्गलिङ्गभावदर्शनात् । अपि च कार्यमपि न कार्यत्वाकारणं गमयति, किन्तु तेन नियतत्वात् । अन्यथा कार्यमस्तु कारणञ्च मानुमापयत्वित्यपि वक्तव्यते । यतस्तु तेन नियतस्ततो नुमापयतीति स एवानुमानागमः, स एव च व्याप्तिशब्देनाभिधीयते । तदुक्तं वार्तिककारैः—

“सम्बन्धो व्याप्तिरिष्टात्र लिङ्गधर्मस्य लिङ्गिना” इति

(इलोकवार्तिकम्, अनुमानपरिच्छेदः पृष्ठ-३४६)

अत्र-अनुमानव्यवहारे, व्याप्तिलक्षणसम्बन्धो लिङ्गमित्यर्थः । स च व्याप्तिलक्षणसम्बन्धः न सयोगवद्भयसमवेत्, येन धूमवदग्नेरपि गमकत्वमापयेत् । इदमुक्तं वार्तिककारैः—

“व्याप्त्यस्य गमकत्वं च व्यापकं गम्यमिष्यते ॥”

यो यस्य देशकालाभ्यां समो न्यूनो पि वा भवेत् ।

स व्याप्तो व्यापकस्तस्य समो वाऽभ्यधिको पि वा ॥५॥ इति

(इलो० वा० अनुमानपरिच्छेदः पृष्ठ-३४६)

“सम्बन्धो व्याप्तिरिष्टात्र लिङ्गधर्मस्य लिङ्गिना ।

× × × ×
× × × ×

भूयो दर्शनगम्या च व्याप्तिः सामान्यधर्मयोः ।

ज्ञायते भेदहनेन वविचिच्छापि विशेषयोः ॥११॥

(श्लोकवार्त्तिकम्-अनुमानपरिच्छेदः पृष्ठ-३४८-३५०)

इति वार्त्तिकात् । ‘व्याप्तिस्मृतिपक्षधर्मताज्ञानजन्य ज्ञानमनुभितिरित्येव लक्षण सम्पन्नं भवति ।’ तदिदम्-अन्वयव्यतिरेकि केवलान्वयि चेति द्विविधम् । केवलव्यतिरेकीति नैयायिकाभिमतो विभागो मीमासकैर्नेष्यते । अत्र प्रकृत-पक्षादन्यत्राप्रसिद्धस्यैव पदार्थस्य साध्यत्व वक्तव्यम् । एतस्मिश्चानुज्ञायमाने-दृष्टाद्यलौकिकार्थनामध्यनुमानविषयत्वे प्रसज्येतेति विभ्यतो मीमांसकास्तन्निरमने प्रयस्यन्ति ।

परार्थनुमाने नैयायिकैः स्वीकृतेषु पञ्चस्वव्यवेषु^२ व्रयाणामेवावश्यकता-

अतएव न हिसात्वमधर्मत्वप्रयोजकम्, किन्तु निषेदत्वमेव । अनिष्टानु-वन्धिता न हिसात्वप्रयुक्ता, अपि तु निषेदप्रयुक्तेति मीमासका । सर्वमिदं वार्त्तिकेऽभिहितम्—“व्याप्तेश्च दृश्यमानायाः कश्चिधर्मं प्रयोजक ।”—इत्यादिना । एव लक्षणाद्यक्षसम्बन्धपदस्य व्याप्तिरूपत्वे पार्थसारथिमिश्रेण ‘यम्य यावशरथ तेन यावशेन सह साक्षाद्वा वा प्रणाल्यायाह्वासम्बन्ध-सयोग, समवायः, एकार्थसमवायः, कार्यकरणत्वमन्यो वा सयोगादिरूपा सम्बन्धः कीर्तिताः । तत्किमभिप्रायकमिति न ज्ञायते ।

१. व्याप्तिज्ञान-पक्षधर्मताज्ञानयोरनुभितिकारणता, विशिष्टवैशिष्ट्यावगाहिज्ञानस्य च यथासम्भव कारणता ।

२. “केचित्पञ्चतय प्राहुद्वर्यमन्ये वय त्रयम् ।

उदाहरणपर्यन्तं यद्वोदाहरणादिकम् ॥” इति

वार्त्तिकम् । “प्रतिज्ञाहेतूदाहरणोपनयनिगमना अवयवाः” इति (न्याय सूत्रम् १.३२) प्रतिज्ञाहेतू द्वावेवावयवाविति सौगताः । त्र्यवयव साधन मीमासकैरङ्गीकृत्यते प्रतिज्ञादित्रयम् अथवोदाहरणादित्रयम् । इन्द्रियकामाधिकरणे भाष्यकारः शब्दस्वामी अथ यत्कर्म तत्फलवद्वृष्टम् होमोऽपि कर्म, तेनापि फलवता भवितव्यम्’ इति कथयन् उदाहरणादित्रयमङ्गीकरोति ।

‘वेदस्याध्यन सर्वं गुर्वध्ययनपूर्वकम् ।

वेदाध्ययनसामान्यादधुनाध्ययन यथा ॥ इति वदन् भट्टपादः प्रतिज्ञादित्रयमङ्गीकरोति ।

मिमे पश्यन्ति प्रतिज्ञाहेतुदाहरणाना वा, उदाहरणोपनयनिगमनाना वेति । प्रतिज्ञा निगमनयो हेतुपनययोऽचैकेनान्यतरस्य चरितार्थतया समुच्चित्योभयोरेकत्रोपादाने पुनरुक्तिप्रसंग इत्यभिप्रायो मीमांसकानाम् ।

तथा हेतुदोषा अपि त्रय एवात्र सम्मता -असिद्धोनैकान्तिकोबाधकश्चेति । बाधक एव विश्वदापरपर्याय । बाधितविषयत्वन्तु प्रतिज्ञादोषः पक्षदोषो वा, न तु हेतुदोष । यद्यपि कथञ्चिच्छेत्तुदोषत्वमध्यन्तेतु शक्यते, तथापि प्रतिज्ञोच्चारणान्तरमेव हेतुनिदेशात् प्रतिज्ञानिदेशसमय एव बाधस्य स्फुरणसम्बवेन प्रतिज्ञादोषत्वमेव युक्तम्, न तु तदुपजीव्यपश्चादवगम्यमान हेतुदोषत्वमिति । सत्प्रतिपक्षितत्वन्त्वनैकान्तिकान्तर्भूतम् । अनैकान्तिकस्य साध्यसशयजनकतया दूषकता । तत्र यथा साधारणेन साध्यसशयो जायते तथा साध्यतदभावव्याप्यहेतुदवयोपन्यासेऽपि । अतएवानैकान्तिको द्वेष्टा-सव्यभिचारं सप्रतिपक्षश्च । यत्तु नैयायिका साधारणसाधारणानुपसंहारभेदेनानैकान्तिक त्रेषाभिन्नमभिदधति, तत्र साधारण एव केवल सव्यभिचारपदभिधानार्ह अनैकान्तिकान्तर्भूतः । असाधारणस्त्वसिद्धिविशेष एव । यथेद तथोच्यते-हेतुस्वरूपस्य, पक्षे हेतुसम्बन्धस्य, पक्षेकदेशे तत्सम्बन्धस्य पक्षव्यतिरेकेण पक्षादन्यत्र तत्सम्बन्धस्य, पक्षस्यैव वा असिद्धचारिसिद्धि. पञ्चधा भिद्यते । तत्र पक्षव्यतिरेकेण हेतुरसिद्धि व्यतिरेकासिद्धिरिति व्यवहृत्यते । अयमेव चासाधारणो भवतीति । अन्ये तु सपक्षासत्व एव व्यतिरेकासिद्धिः, तत्सत्वे तु हेतुसाधारणो भवन् तुरीयो हेत्वाभासो भवतीति प्रतिपादयन्ति । नैयायिकसम्मतोऽनुपस्हार्यपि व्यतिरेकासिद्ध एव । परमते विश्वद एवात्र बाधक इत्युच्यते ।

एवमेते “त्रयश्चत्वारो” वा यथासम्भवमवान्तरविभागवन्तो हेतुदोषां बाधश्च प्रतिज्ञादोष इत्यवोचाम । सोऽय, साध्यस्य प्रमाणान्तरेण परिच्छेदे, नदभावस्य तथा भावे, साध्यस्यैकल्यवाप्रसिद्धावपि वा भवतीति त्रेषा । एवमुदाहरण-दोषा अपि साध्यवैकल्यसाधनवैकल्योभयवैकल्याश्रयहीनात्वादयो भवन्ति ।

“प्रभाकर-मतम्”

प्राभाकराः भाष्यकारेण शबरस्वामिना निर्दिष्टेऽनुमानलक्षणे नियमपदम-बाधितपद च सयोज्यानुमानलक्षण निर्दिशन्ति ।

ज्ञातसम्बन्धनियमस्यैकदेशस्य दर्शनात् ।

एकदेशान्तरे बुद्धिरनुमानमवाधिते ॥

इतिशालिकनाथ । ३

१. श्लोकवार्त्तिकम् ?

२. प्रकरणपञ्चका-पृष्ठ-११६ ।

अत्र 'एकदेशस्य' 'एकदेशान्तरे' चेति द्वाभ्या शब्दाभ्या कवचिदाश्रितौ हेतुसाध्यावृच्छेते । ताभ्यामेक आश्रय आक्षिप्तते । अतः समानाश्रयाश्रितयोरेव द्वयोर्गम्यगमकभाव इति फलति । 'अन्तर' शब्दोऽपि पूर्वोक्तस्यैवार्थस्योप-ष्टम् भक् । भाष्यस्थम् सन्निकृष्टपद स्मरणाभिमाननिरासपरम् । 'सम्बन्धपदे-न निरुपाधिकः सम्बन्धो' गृह्णते, सम्बन्धमात्रग्रहणे तादात्म्यादीनामपि बौद्धा-भिमताना ग्रहणापत्तेः । 'दर्शन' पद निश्चयपरम् । तथा च समानाश्रयाश्रितयो-रेकदेशिनोः ज्ञातसम्बन्धनियमस्यैकदेशस्य दर्शनादेकदेशान्तरे सन्निकृष्टेऽर्थे बुद्धि-रनुमानमिति तत्त्वलक्षणं पर्यवस्थिति ।

महानसादौ वह्निधूमौ सहवरितौ पश्यतः प्रथमदर्शन एव धूमस्य वह्निना सम्बन्धो गृहीतो भवति, भूयोदर्शनस्योपयोगः सोपाधिकत्वशङ्कानिरासमात्रम्^३ । गृहीतग्राहित्वमनुमानस्य प्राभाकरा इच्छन्ति । अनेष्टूमेन सह सम्बन्धो धूममा-त्रानुवन्धी । अतस्मिन्देशमात्रावासायसमय एव यावद्भूमाधिकरणमन्वितस्या-वगतत्वात् गृहीतग्राहित्वमनुमानस्य । तथापि प्रत्युत्पन्नकारणजन्यत्वेन धारा-वाहिकन्यायेन प्रामाण्यमनुमानस्य । यो यो धूमवान् स स वह्निवान् इति व्याप्तौ गृहीताया धूमवत्सामान्ये वह्निसम्बन्धस्य ग्रहणात्, पर्वतस्यापि सामान्यान्तर्गत-तया तत्रापि वह्निसम्बन्धोगृहीत एवेति नाधिकमनुमानेन ग्राह्यमस्तीत्यनुमान

१. निरुपाधिकसम्बन्धो व्याप्तिरिति प्राभाकराः । निरुपाधिकत्वं चोपा-धिशून्यत्वम् । उपाधिश्च साध्यव्यापकत्वे सति साधनाव्यापकत्वमिति नैयायिकाः । अस्यायं सग्रहश्लोकः प्राचीन उद्घृतो हर्षमिश्रेण—“एकसाध्याविनाभावे मिथस्सम्बन्धशून्ययोः ।

साध्याभावाविनाभावी स उपाधिर्यदत्ययः ॥” इति ।

पद्मिदं कुमारिलभट्टवातिकमिति शकरमिश्र. खण्डनखण्डव्याद्यव्याख्यातात् कथयति । चित्सुखीव्याख्याता नयनप्रसादिन्या उदयनाचार्यपद्मिति निर्दिशति । उभयत्रापीद पद्मं न दृश्यते । कदाचिद् भट्टपादबृहट्टीकागतं पद्मिद स्यादित्यनुमीयते ।

द्लोकस्यायमर्थः—

यदत्ययः—यदभावः, साध्याभावाविनाभावी साध्याभावेन व्याप्तः, साध्याभावव्याप्त्यभावप्रतियोगी-साध्यव्यापक इति यावत् । मिथस्स-म्बन्धशून्ययो—अनेन साधनाव्यापकत्वमुक्तम् इति । ईदशोपाधिविरहो भूयो दर्शनगम्य इति शालिकनाथः ।

२. “अतः प्राथमिकं प्रत्यक्षमेव धूमाग्न्यो. सम्बन्धनियमे प्रमाणम् । भूयोदर्शनेन पश्चात्तस्य निरुपाधिकत्वनिश्चयः” इति तन्त्ररहस्यम् ।

गृहीतग्राहेव, अथाप्यनुभवात्प्रामाण्यमव्याहतम् ।^१ प्राभाकराणान्तु 'अनुभूतिः प्रमाणम्' इति प्रमाणलक्षणा पूर्वं व्यरूपयाम । सस्कारातिरिक्तकारणजन्यत्वरूपमनुभूतित्वमनुमानस्थलेऽस्तीति न प्रामाण्यहानिः । अतएवासन्निकृष्टपदलक्षणे निवेशनम् । एवञ्च नियतसम्बन्धैकदेशदर्शनम्, सम्बन्धनियमस्मरणम्, अवाधितविषयत्वञ्चेत्यनुमानसामग्री प्राभाकराणामितिसिद्धम् ।

भाद्रा इवामी केवलव्यतिरेक्यनुमान न स्वीकुर्वन्ति । अवयवा अपि पूर्वबदेव प्राभाकरः स्वीक्रियन्ते । असिद्धत्वं साधारणत्वम्, असाधारणत्वम् बाधितविषयत्वञ्चेति हेतोर्दूर्घणानि । प्रबलदुर्बलयोर्विरोधे दुर्बलस्य प्रबलाप्त्वात्प्रविषयत्वेन दुर्बलमात्मानमेव न लभते । तुल्यवलयोर्विरोधे एव नोपपद्यते । उपपत्तौ वा वस्तुनो द्विरूपत्वापत्तिं वर्धकस्तर्क । तस्मात्सत्प्रतिपक्षस्य न दूषणान्तरत्वमिति प्राभाकरा अभिप्रयन्ति ।

(क) “शब्दप्रमाणे भट्टमतम्”

‘शास्त्र शब्दविज्ञानादसन्निकृष्टेऽर्थे विज्ञानम्’ इति शावर भाष्यम् । शास्त्रशब्देनात्र^२ पञ्चजादिपदवद्योगरूढच्छा धर्मधिमविवोधकानि चतुर्दशाष्टादश^३ वा धर्मस्थानापरपर्यायविद्यास्थानानि गृह्णन्ते । शब्दविज्ञानादित्यत्र शब्दशब्देन सामान्यवाच्चिना प्रकृतत्वाच्चोदनाऽभिधीयते । अर्थशब्देन च धर्मधिमविभीयते । तथाचायमर्थः— चोदनात्मके शब्दविज्ञानात्प्रमाणान्तरागम्यधर्मधर्मविषयकज्ञान येन भवति तच्छास्त्रमिति । लक्षणमिदं कि शब्दसामान्यस्य उत शब्दविशेषस्य ? यदि तावच्छब्दविशेषस्य तर्हि शब्दसामान्येऽतिव्यापकं स्यात् । यदि च शब्दसामान्यस्य तर्हि

१. “अहो अनुभवाविवेकिनो महान् प्रमाद किं पूर्ववृत्तस्यानुभवो न भवति ? अनुभूतिश्च नः प्रमाणम् । अन्या च स्मृतिरन्योऽनुभवः”“सिद्धञ्चामानुमाणिदपु प्रमाणत्वमनुभूतेः” इति । —वृहती पृ—७६-८०
(चौखंडा स०)
२. “प्रवृत्तिर्वा निवृत्तिर्वा नित्येन कुतकेन वा पुसां येनोपदिश्येत तच्छास्त्रमभिधीयते ॥”
३. “पुराणन्यायमीमांसा धर्मशास्त्राङ्गमित्रिता । वेदाः स्थानानि विद्याना धर्मस्य च चतुर्दश ॥” या० स्मृ० इलौ० इति विद्यास्थानानि चतुर्दश । चतुर उपवेदानादाय विद्यास्थानान्यष्टादश भवन्ति ।

‘चोदनालक्षणोऽथो धर्म.’ इत्युपक्रमभज्ज्ञस्यात् । धर्मस्वरूपावबोधे चोदनैव प्रमाणमित्युपक्रान्तं जैमिनिना । अतश्चोदनात्मकशब्दस्यैव विशेषस्य लक्षणमुचितं भवेत् ।

अत्रेय विषयपरिच्छुद्धिः—‘तस्य निमित्तपरीक्षिः’ इति सूत्रयता जैमिनिना परीक्षाशास्त्रत्वमस्या मीमांसाया अवबोधितम् । तन्निर्बोधुं प्रत्यक्षलक्षणवद्व्यभिचारशङ्कानिवृत्तये शब्दः परीक्षणीयः—किमिद धर्मस्वरूपं शब्दद्वारा निर्णेतु शक्यते उत नेति । यथा विद्यमानोपलभमभक्तत्वात्प्रत्यक्षस्य धर्मस्वरूपनिर्णये न प्रसरः, तथा विज्ञाताच्छब्दात् पदार्थाभिधानद्वारे यद्वाक्यार्थविज्ञानं तच्छाब्दं नाम प्रमाणं, तस्य लोकसिद्धत्वान्तं परीक्षायाः प्रसरः । अतः परीक्षाव्याजेनापि शब्दविशेषस्यैव शास्त्रस्य लक्षणं परीक्षणञ्च समुचितम् । लौकिकशब्दलक्षणं वेदप्रामाण्ये वा तदर्थविचारे वा न ह्य पयुज्यते । तस्माच्छब्दविशेषस्यैव शास्त्रस्य लक्षणं भाष्यकारे ग्रादशि । प्रत्यक्षमात्रस्य शास्त्रस्वरूपावधारणद्वारा तदर्थविचारोऽस्त्युपयोगः । शास्त्रावगतौ हि तदर्थविधारणं भवति ।

किञ्च भाष्यकारः आकृत्याधिकरणोपोद्वातरूपे लोकवेदाधिकरणे लौकिकवैदिकशब्दतदर्थनामानन्यत्वं सिद्धान्तयति—य एव लौकिकाशब्दा । त एव वैदिकाः, य एव लोके शब्दानामर्थाः त एव वेदेऽपि शब्दानामर्था इति । न हि पृथग्वैदिकाना शब्दानां शक्तिग्रहो भवितुमर्हति । लोके गृहीतपदपदार्थसंगतिक-एव वेदेऽपि पदपदार्थनिवबोद्धु शक्नोति । अतश्च विशेषलक्षणे कृते तस्य सामा-

१. “प्रत्यक्षादिषु वक्तव्यं शब्दमात्रस्य लक्षणम् ।
तदतित्वरितेनेदं किं शास्त्रमभिधीयते ॥”

इत्याक्षिप्य भाष्यं वार्त्तिककारस्समाधत्ते—

“अपरीक्षामिषेणापि लक्षणानि वदन्नयम् ।
न स्वतन्त्रोपयोगेगित्वनिरपेक्षाग्नि जल्पति ॥
तत्र यल्लोकवाक्यस्थं कथयेच्छब्दलक्षणम् ।
वेद व्याख्यातुकामस्य तन्नातीवोपयुज्यते ॥
यत्तु गामानयेत्यादि वाक्यस्थं शाब्दलक्षणम् ।
तस्य नेहोपयोगोस्ति तस्माच्छास्त्रगतं कृतम् ॥
विशेषश्च न सामान्यमन्तरेणास्ति कश्चन ।
तस्मात्तमप्युदाहृत्य सामान्यं लक्षयेत्सुखम् ॥” इति

—श्लोक-वार्त्तिकम् पृष्ठ—

न्येनाप्याकान्तत्वात् सामान्यलक्षणमप्यर्थात्सिध्यतीति । तथा च भाष्यस-
न्नर्भस्यायमर्थ—प्रमाणान्तरानधिगते वाधितेऽर्थे ज्ञापक शब्दज्ञानजन्यमर्थज्ञान
यत्तच्छाब्द प्रमाणम्, अभिहितान्वयवादे वाक्यार्थज्ञान प्रति पदोपस्थापितपदार्थ-
ज्ञानस्य हेतुत्वादिति ।

तदिद शाब्द प्रमाण लौकिक वैदिकञ्चेति द्विविधम् । लौकिक पौरुषेयम्
वैदिकन्त्वं गौरुषेयम् । उभयत्राप्यनाप्तप्रणीतत्वरूपाग्रामाण्यकारणासत्वे शब्द-
स्यादुष्टत्वाच्छाब्द स्वतः प्रमाणम् । तदिद शाब्द पुन द्विविधम्-सिद्धार्थ विधाय-
कञ्चेति । विधायक मयि द्विविधम्-उपदेशकमतिदेशकमिति । इत्थमिद कर्तव्य-
मुपदेशः, तद्विदिद कर्तव्यमित्यतिदेश । अनयोरेव प्रपञ्चो जैमिनिना द्वादशस्व-
धायेषु निरूपित । तत्र पूर्व षट्कमुपदेशस्य, उत्तरत्र षट्कमतिदेशस्य विवरण-
परम् । आहत्य द्वादशस्वप्यध्यायेषु शाब्द प्रमाणमेव विशेषतो विचारित
जैमिनिना । सर्वोऽप्यय प्रपञ्चः चोदनालक्षणस्य धर्मस्यैव परिकर । अतएवेद
शास्त्रम् धर्मशास्त्रम्, वाक्यशास्त्रम्, विचारशास्त्रमित्यादिभिन्नमिभिः प्रथते ।
एव कथने मन्ये नात्रात्युक्ति काचन भवेत्-यदुत शाब्दमेव प्रमाण प्राधान्येन
निरूपयितु प्रवृत्तमिद “शास्त्रम्” इत्यन्वर्थसंज्ञाम् अलभत इति । अत एव
‘जैमिनीय शासनम्’ इति व्यवहरन्तो दार्शनिका नितरा गौरवावहा
बुद्धिमस्मिन्नादधते ।

इमे हि भाष्टा अभिहितान्वयवादिन इत्यभिधीयते । तत्तद्वाक्यगतानि
पदानि स्व स्वमर्थमुपस्थाप्य विरतानि भवन्ति । एव पदैरभिहिताः पदार्था
आकांक्षा-सन्निधियोग्यतारूपैः कारणै परस्परमन्वीयमाना वाक्यार्थमुपस्थापय-
न्तीति ये वदन्ति तेऽभिहितान्वयवादिनो भवन्ति । अभिहिताना पदार्थाना
मिथोन्वय वदन्तीति व्युत्पत्ति । अभिधालक्षणागौणीति वृत्तयस्तिस्रो
भाष्टानाम् । शक्त्यपरपर्याया अभिधा । ‘सामर्थ्यं सर्वभावाना शक्तिरित्यभि-
धीयते’ इति वार्त्तिकात् शक्तिरिय शब्दगतत्वेनार्थगतत्वेन च द्विविधा । शब्दगता
शक्ति, प्रायो मन्त्राणा विनियोजिका । अर्थगता^१ च शक्ति, ‘स्तु वेणावद्यति’
“स्वधितिनावद्यति” “हस्तेनावद्यति” इत्यादिषु स्तुवादीनामर्थाना पृथक्पृथग्नि-
नियोजिका स्तुवास्याज्यादिवद्रव्यवादाने, स्वधिते, मासावदाने, हस्तस्य च
पुरोडाशाद्यवदाने । “अभिधेयाविनाभूत^२ प्रवृत्तिर्लक्षणेष्यते” इति लक्षणलक्षिता
लक्षणा । भाट्टैरिय वृत्ति, वाक्येऽप्यङ्गीकृते ‘गामानय’ इत्यत्र गोपदमाकृति-
बोधक तत्सहचरिता व्यक्ति लक्षयति । ‘व्रीहीन् प्रोक्षति’ इत्यादौ व्रीह्यादिपद-

१. सामर्थ्याधिकरणम् (जै० सू० १-४-२५) ।

२. तन्त्रवार्त्तिकम् (जै० सू० १-४-१२) ।

मपूर्वसाधनत्वलक्षणम्-अपूर्वसाधनत्वावच्छन्नान् प्रोक्षेत् इति लाक्षणि-कशाब्दबोध । यत्र गोपदवत् व्रीहिपद न व्रीहिव्यर्ति लक्षयति, तथा सति नीवारादिपु वैकृतद्रव्येषु प्रोक्षणासिद्धे । एव वैकल्पिकद्रव्येषु यवेषु, प्रतिनिधिद्रव्येषु व्रीहिसद्वेषु प्रोक्षणाभावप्रसगस्स्यात् यदि व्रीहिपदं व्यक्तिलक्षकं स्यात् । अतोऽपूर्वसाधनत्वे व्रीहिपदस्य लक्षणा समाश्रीयते ।^१ एद पदार्थद्वारा या वाक्यार्थस्योपस्थितिः सा लक्षणया । न हि वाक्यार्थस्य भान नैयायिकानामिव ससर्गमुद्दया भाट्टाना, किन्तु लक्षणयैव । अतो वाक्येऽपि लक्षणा स्वीक्रियते भाट्टैः । “लक्ष्यमाणगुणैर्योगाद्-वृत्तेरिष्टा तु गौणता” इति वार्तिकात् ‘अग्निमणिवक’ इत्यादौ वर्हित्वलक्षिताद्वृत्तिं यत्पैङ्गल्यादि गम्यते तत्साद्वश्यान्माणवके बुद्धिर्या जायते सा गौण-वृत्त्या । तत्र निमित्तानि पट् तत्सिद्धिपेटिकायाः^२ जैमिनिना निरूपितानि । तत्र तत्र वेदवाक्याना ‘यजमानः प्रस्तरः’ आग्नेयो वै ब्राह्मणः ‘यजमानो यूपः’ इत्यादीनामर्थनिर्णयाय गौणीवृत्तिः तत्प्रयोजकानि च निमित्तानि भाट्टै स्वीकृतानि ।

मम्मटभट्टप्रभृतय आलकारिकमूर्धन्याः तात्पर्यस्थ्याः^३ वृत्तिमपि मीमास-कसम्मता स्वग्रन्थेषु प्रदर्शयन्ति । सम्प्रत्युपलभ्यमानेषु मीमासाग्रन्थेषु कवाप्यस्या वृत्तेश्चर्चा न विलोक्यते । किन्तु आकाक्षा योग्यता आसत्तिरिति त्रिभिः सहकारि�कारणैस्सह तात्पर्यज्ञानमपि चतुर्थं कारणतत्वेन स्वीकुर्वन्ति भाट्टाः प्राभाकराइच । तच्च तात्पर्यज्ञान लौकिकेषु पुरुषनिष्ठ वैदिकेषु च शब्दनिष्ठमिति विवेकः । इमानि च पदार्थानि परस्परमन्वयावसर उपयुक्तानि भवन्ति । अभिहितान्वयान्विताभिधानवादिभिरपि व्यञ्जनावृत्तिरेष्टव्येत्यभिधाय मम्मटाचार्यः^४ “यत्परः शब्दस्स शब्दार्थः” “सोऽप्यमिषोरिव दीर्घदीर्घतरोभिधा व्यापारः” इत्येव न्यायै अभिधावृत्यैवाभिधेय-लक्ष्य-व्यञ्ग्यानामर्थानां लाभ इत्येवं मीमासकसम्मतवच्चिदप्युपलभ्यमानग्रथेषु निरूपितं नोपलभ्यते । अवश्यमिमानि मतान्यासन्, तत्प्रकाशका ग्रन्था लुप्ता इति सभाव्यते ।

भावनामुख्यविशेष्यकशाब्दबोधवादिनो भाट्टा । तत्राप्यार्थीभावना-मुख्यविशेष्यकत्वं शाब्दबोधस्य खण्डदेवेन भाट्टरहस्ये निरूपितम् ।

१. विषयोऽप्यं नवमाध्यायस्य प्रथमाधिकरणे निरणीतो भाष्यकारैः ।
२. जैमिनि सूत्रम् १-४-२३ ।
३. काव्यप्रकाशः उल्लास—२ सू० ७ (तात्पर्यथोऽपि केषुचित्) । उ० २ सू० ३१ (अभिधातात्पर्यलक्षणाभ्यो व्यापारान्तरेण गम्याः ।
४. काव्यप्रकाशः उल्लास-५ ।

(ख) “शब्दप्रभाणे प्रभाकरं मतम्”

प्राभाकरास्तु मन्यन्ते लौकिकानामाप्तवाक्यानामनुमानप्रभाणे इन्तर्भवान्त तत्साधारण लक्षणे भाष्यकाररूपतम्, किन्तु वैदिकानामेव वाक्याना प्रभाणान्तरापरिच्छन्कार्यथिविवोधकत्वात्तदसाधारणमेव शास्त्रलक्षणमुक्तमिति^१।

प्राभाकरा — शब्दिकसम्मत स्फोटरूप शब्दतत्व पराकृत्य क्रमवन्तो वर्णपदमिति शब्दस्वरूपम्, अर्थविशेष, प्रत्यायप्रत्यायकभावरूप सम्बन्धमौत्पत्तिकं, शक्तिग्रहोपाय वृद्धव्यवहारम् असन्निकृष्टपदेन सपरिकरापूर्वस्थिति, शास्त्रमित्यस्यशास्त्रभेद-तदुभयोग्यनुबन्धभेदं शब्दान्तरादिभि. षड्भि प्रमाणः साध्यभेदच शास्त्रपरिच्छेदेन निरूपयन्ति । तदयमत्र सक्षेप—

“अथातो धर्मजिज्ञासा” इति सूत्रेण धर्मपदवाच्यो वेदार्थो विचार्यत्वेन सूत्रकृता प्रतिज्ञात । तस्य वेदार्थस्य चोदनासूत्रेण कार्यरूपत्व प्रतिपादितम् । चोदनासूत्रे भाष्यकार.—“चोदनेति क्रियाया प्रवर्त्तकवचनमाहुः” इति चोदनाशब्दविवरण करोति । वचनस्य प्रवर्तकत्व प्रवृत्तिहेतुभूतार्थाभिधेयत्वेनोपपादनीयम् । स्वभावतो वचनस्य प्रवर्तकत्वे वाक्यमात्रश्वरेण प्रवृत्तिजयित प्रवृत्तिहेतुभूतेऽथ^२ ग्रन्थकृता भूयान् मतभेद । प्रभाकरस्तु वृद्धव्यवहारानुगुणकार्यमेव^३ प्रवृत्तिहेतुरिति स्वीकरोति । एवञ्चाय भाष्यार्थ—प्रवृत्तिहेतुभूतार्थाभिधायकत्वेन वाक्यं प्रवर्तकमिति, प्रवर्तकस्यैव वाक्यार्थत्वात् । तच्च कार्य वृद्धव्यवहारबलात्क्रियात्मक लोकतस्सद्धम् ।

वेदेतु वृद्धव्यवहाराभावात् क्रियात्मक वा स्यान्तेति सन्देहे स्वर्गकामादिपदसमभिव्यवहारान्यथानुपत्या क्रियातिरिक्तकार्यार्थत्वं निश्चीयते । यव^४वराहाधिकरणवाक्य^५ शेषाधिकरणान्यायाभ्या पदान्तरसमभिव्याहारबलात्पदार्थनिर्णय-

१. वृहती पृष्ठ-८-८२ (शब्दपरिच्छेदः)

ऋजुविमला पृष्ठ-,, („)

२. प्रवर्तनापरपर्याया शावदी भावनेति कुमारिलभट्टः (२-१-१) कर्तुस्समी-हितसाधनत्वमिति मण्डनमिश्र । कृतिसाध्यत्वसमानाधिकरणसमीहितसाधनत्वमिति (विधिविवेक-श्लोक ३२) न्यायकणिकायाम्, समन्वयसूत्रभासत्या च वाचस्पतिमिश्रः, आप्ताभिप्रायो विष्यर्थैइत्युदयनाचार्य ॥

३. वृहती पृष्ठ-१६-१८ ।

४. जै० सू० १-३-४ ।

५. जै० सू० १-४-२२ ।

प्रसिद्धः । एव व्यतीकरणस्थमेव स्वर्गकामपदं क्रियातिरिक्त-कार्यरूपपदार्थान्तर-निर्णयहेतुरिति सिद्धम् ।

वेदे लिङ्गादे कार्ये शक्तिः लोके च क्रियाकार्ये लक्षणा, तज्ज्ञानस्य च प्रवृत्तिहेतुत्वम् । तच्च कृतिसाध्यत्वे सति कृतिनिश्चिपितोद्देश्यताशालित्वात्कार्य-मित्युच्यते । प्रमाणान्तरागोचरत्वादपूर्वमित्यपि व्यवहित्यते । पुरुष तत्त्वकर्मणि नियोजयत् नियोग इति च गीयते । विषयोऽय प्राभाकरैः स्वर्गकामाधिकरणे^१ बादर्यधिकरणे^२ अपूर्वाधिकरणे^३ देवताधिकरणे^४ तन्त्राध्यायस्य प्रथमाधि-करणे च निरूपितः ।

इमेऽन्विताभिधानवादिन इत्यभिधीयते तत्त्वदैः केवल पदार्थबिभितेषु तेषां परस्परान्वयरूपे वाक्यार्थे पुनर्लक्षणा भट्टमत इति तदनुसारिणोऽभिहिता-न्वयवादिन इति पूर्वमवोचाम । प्राभाकरा पुनः ताद्वशान्वयस्यापि ताद्वशपदार्थ-विशेषणातया शक्यत्व पदवाच्यत्व चाङ्गीकुवन्तोऽन्विताभिधानवादिनो भवन्ति । पदाना काममस्ति स्वभाविकी शक्तिरथं बोधनानुकूला, किन्तु तत्रैतरान्वितपदार्थ-बोधनानुकूलत्वमपि स्वीकर्त्तव्यम्, तत्रैव शक्तिग्रहात् । तत्र पदारथशि ज्ञाता सती शक्तिः कारणम्, अन्वयाशे स्वरूपसती कारणम् । अतएवामी कुबजशक्तिवादिन इति सगीर्यन्ते । एव वदताममीषामिदमन्तर्निहित तात्पर्यम्-वैदिकेषु पदेषु स्वभावसिद्ध्याऽन्विताभिधानानुकूलया शक्तच्च बोध जनयन्तु तस्मिश्च बोधे स्वतःसिद्धप्रामाण्यशालिनि, वेदवाक्याना स्वतःसिद्ध प्रामाण्य स्थितमप्रकाश्य भवतीति ।

१. स्वर्गकामाधिकरणे (६-१-१) यो ममेदं कार्यमित्यवबृद्ध्यते स नियोज्य इत्युच्यते । अतस्स्वर्गाभासी नियोज्यतया सम्बद्धत इति व्यवस्थापितम् ।
२. बादर्यधिकरणे (३-१-३) नियोज्यविशेषणीभूतकाम्योत्पादकत्व निर्णीतम् ।
३. अपूर्वाधिकरणे (२-१-२) कार्य हि क्रियारूप न भवति, तस्य क्षणिकत्वे फलसाधनत्वायोगात्मकर्मणस्तच्छक्तेवा स्थायित्व न सम्भवतीति नियोज्यान्वयमुखेन प्रमाणान्तरागोचरमात्मसमवायि कार्य लिङ्गादिभिरभिधीयत इति विवृतम् ।
४. देवताधिकरणे (६-१-४) देवताराधनमुखेन कर्मणस्साधनत्वं न सम्भवति किन्तु कार्यस्यैवेत्युक्तम् ।
५. तन्त्राध्याये प्रथमपादे (११-१-४) ‘कर्माण्यारम्भभाव्यत्वात्कृषिवत्प्रत्यारम्भं फलानि स्युः ? इत्यत्र पुरुषसंस्कारमुखेन तन्न सम्भवतीत्युक्तम् ।

अत्र शब्द प्रमाणमात्रानुबन्धनी काचन शङ्का समुद्रेति-यत्त्वोके शब्दस्य विस्वाददर्शनात् वेदेऽपि कि न तथा भविष्यतीति । तत्र भाट्टा ऊचुः शब्दविस्वादे लोके तादृशशब्दप्रयोगतु भ्रमप्रमादादिदोषोपलभेन तच्छब्दजनितबोधस्य स्वतः प्राप्तं प्रामाण्यमयोग्यत इति काम लोके पौरुषेयशब्दविशेषस्याप्रामाण्यम् । वेदे तु नित्यत्वान्न विस्वादशकाप्युदेतुमलम् । शब्दविस्वादे हि कारणभूतो दोषः प्रयोक्तव्यपुरुषसमाश्रय । पुरुषएव चेत्तत्रासद्भूत कथमिव तद्गतभ्रमादिशं-काऽस्त्वान लभतामिति । प्राभाकरा पुनः वेदप्रमाण्यपरिपालने भूयासमिवादरमात्रिभागा । लौकिकशब्दाना प्रमाणत्वे हि तत्र क्वचित्प्रामाण्यव्यभिचार-दर्शनाद्वेदशब्देऽपि तद्विषयत्वेन तच्छङ्कावतारप्रसक्तिः । ग्रतो लौकिकशब्दा नैव प्रमाणमिति वदन्ति ।

तदिद शाब्दम्-उपदेश^१जम् कार्यजञ्चेति द्विविधम् । जैमिनेद्वादिशलक्षण्या पूर्वषट्के उपदेश । उत्तरषट्के चातिदेश इति विभाग भाट्टा कुर्वन्तीति पूर्वमवोचाम प्राभाकरास्तु उपदेशस्य न केवलमतिदेशिकत्वम्, न वौपदेशिकत्वम्, किन्तु विध्याक्षेप्यत्वादुपदिष्टत्वम् तद्वदभावेन प्राप्तितत्वाच्चातिदेशिकत्वमपि । अत उभयलक्षणाकान्तत्वादुभयरूपत्व तस्य, एकस्मिन्नपि प्रसेये प्रमाणद्वयसम्भवात् । तस्मादुपदेशप्रमेय पूर्वषट्के उत्तरस्मिश्च षट्के कार्यप्रमेयमिति मन्यमाना । शास्त्रस्यास्य शाब्दिनिरुपणापरत्वमुपपादयन्ति । तदयमत्र द्वादशलक्षण्या विभागः-पूर्वषट्के प्रथमाध्यायेन प्रमाणविचारः, द्वितीयेन शास्त्रभेद-विचार, श्रौपोद्वातिक, तृतीयेन वैनियोगिकं शेषत्वविचारः, चतुर्थेन 'श्रौपादानिका उत्पत्ति-विनियोग-प्रयोगाधिकारा विचारिता.' पञ्चमषष्ठाभ्या प्रयोगाधिकारौ विचारितौ । एवमुपदेशप्रमेयमुपकारापरपर्यायं कार्य विचारित पूर्वस्मिन् षट्के । उत्तरस्मिन् षट्के च कार्यप्रमेय विचारितम् । ग्रत्र कार्यशब्देनोपकारः, कार्यप्रमेयशब्देन च पदार्था विवक्ष्यन्ते । तदिद शालिकनाथस्सगृह्य निरूपयति—

“तत्प्राप्तिः कार्यतस्तेषां प्रकारश्चोपदेशतः ।

प्रकृतातुपकारश्च पदार्थश्चोपदेशत् ॥”

“विकृतौ कार्यतो धर्मा । प्रकारचोपदेशतः ।

उपदिष्टातिदिष्टत्वं त्वेकस्य च विरुद्ध्यते ॥”

इत्यादिना । उपदेशो नाम ग्रन्थसन्दर्भः । स चार्थान्तरान्वित विध्यर्थ कार्यत्वेन प्रतिपादयति । स तथा भूतेवौपदेशिकाः, विध्यर्थे कार्यभूते तस्य प्रमाणत्वात् । अस्मादुपदेशाद्योऽर्थं प्रतीयते स एवौपदेशिक इति न नियम किन्तु विध्यर्थं.

स्वप्रतीत्यर्थं य यमाक्षिपति स सर्वोप्यौपदेशिकं एव । अयमौपदेशिकः पदार्थः विकृतावप्युपदेशेनैव प्राप्यते । परं प्राकृतस्योपकारस्य क्लृप्तत्वेन च प्राकृत एवोपकारः उपदेशेनाक्षिप्यते स्वसिद्धर्थम् । अतश्च प्रकृतौ विकृतौ चोपकार औपदेशिकं एव । तदुपस्थापकन्तु प्रमाणं न भाट्टानामिवैतेषामुपमानम्, किन्तु प्रत्यक्षवचन-नामलिङ्गान्येव प्रमाणानि । सर्वमिदमतिदेशपारायणे शालिकनाथेन सविशेषं निरूपितम् ।

वृत्तयस्तु पूर्ववदेतेषां तिस्रं एव । शक्तेरभिधापरपर्यायाः पदार्थान्तरत्वमिति विशेषं पूर्वमवदाम ।

“भाट्टसम्मतमुपमानं प्रमाणम्”

“उपमानमपि सावश्यमसन्निकृष्टेऽर्थे बुद्धिमुत्पादयति, यथा गवयदर्शनं गोस्मरणस्य” इति शावर भाष्यम् । “सावश्यम्” इत्युपमानपदविवरणम् । यत्सावश्य व्यश्यमानमसन्निकृष्टेऽर्थे प्रमाणान्तरागम्येऽर्थे बुद्धिमुत्पादयति तदुपमानम्-उपमित्यात्मकप्रमाकरणमितिलक्षणभाष्यार्थं ।

दर्शनान्तरे क्वाप्यनङ्गीकृतमुपमानं प्रमाणं स्वीकुर्वन्तो नैयायिकाः तस्य शब्दार्थव्युत्पत्तिकलकतामध्यवस्थन्ति । भाट्टास्तु तदिदं प्रमाणमस्युपयन्तोऽपि तत्र पराभिमतशब्दार्थव्युत्पत्तिमन्यथानिर्वहन्तोऽनुभूतपूर्ववस्तुसद्वायां वस्त्वन्तरस्य प्रत्यक्षे सति यदनुभूतपूर्वस्य वस्तुनः प्रत्यक्षीक्रियमाणवस्तुसद्वायां ज्ञानं जायते तदुपमानफलं वर्णयन्ति । तथाहि—अरण्यं गतस्य गवयास्यमृगविशेषं पश्यतः ‘गोसद्वशो गवय’ इत्याकारक-सावश्यविशिष्टगवयदर्शने जाते “एतत्सद्वशी मदीया गौ” इत्याकारकसावश्यविशिष्टगोज्ञानस्य गोविषये स्मरणरूपत्वे सावश्यविषये प्रत्यक्षरूपत्वेऽपि सावश्यविशिष्टस्य गवादेज्ञानं भवति तदिदमुपमानफलम् । इदमुपमानप्रमाणस्य प्रमेयम् वह्निविशिष्टपर्वतस्यानुमान-प्रमेयत्ववत् ।

एवन्तु साधयद्भिरमीभिभिसहितं फलान्तरमिदम्-यद् यत्रागानि न विशिष्य-समान्नातानि तावशेषु विकृतिकर्मसु अङ्गाना प्राप्तये विकृतिकर्मणा बोधकाले प्रकृतिकर्मणामुपदिष्टानामङ्गानां च नियमेनोपस्थितिः प्रतिपादयितव्या । यदि तत् समानधर्मदर्शनजनित स्मृतिमात्रं भवेत् तर्हि यथाकथञ्चित्स्मृतस्य कर्मणोऽङ्गानि विकृतौ कर्तव्यानीतीत्यत्र परिनिश्चितप्रमाणाभावेनानाश्वासो भवेत् । अतो विकृतिपर्यालोचनसमये प्रकृत्यवगमः परिनिश्चितप्रमाणविशेषाधीनोऽनुभव रूपं इति स्थाप्यत इति ।

लक्षणभाष्यस्थ सावश्य भाट्टमते वस्तुरूपम् । विवृतञ्च भट्टपादैः—

साहश्यस्यापि वस्तुत्वं न शक्यमवबाधितुम् ।
भूयोऽवयवसामान्ययोगो जात्यन्तरस्य तत् ॥ इति
—(इलो० वा० उपमान १८)

भूयोभिरवयवसामान्ययोजात्यन्तरस्य योगः, तत्साहश्यम् । जात्यन्तरा-
वयवसामान्यग्रहणमुपलक्षकम्—व्यक्तिसाहश्यस्यापि यमादिषु छट्टत्वात् ।
एवं गुणकर्मदिसामान्ययोगेनापि चित्रादिषु साहश्यं दद्यते अतस्सद्ध जाति-
व्यवकल्यन्तरावच्छन्नानि गुणावयवदिसामान्यानि दस्तुरूपाणि साहश्यमिति ।

“प्राभाकरमतम्”

बृहत्यां प्रभाकरः—“साहश्यमिति^१ हि साहश्यम्” इति लिखति । साहश्य-
मिति यत्र ज्ञानं तत्साहश्यमित्यर्थं । अस्ति चेद ज्ञान, तन्निबन्धना च विषयाणां
व्यवस्था । सर्वाण्यपि वस्तुनि संविदेकशरणानि । अथमेतत्सद्य इत्यस्ति-
सविदिति सर्वजनीनमिदम् । पदार्थविद उदयनाचार्यो अपि ‘बुद्धिमात्रममीषा
लक्षणं प्रमाणम्, न तु द्रव्यादौ तत्कार्यमिवान्यदपि प्रमाणम्’ इत्यभिवदन्त
इमां प्रक्रियामनुसरन्ति । प्राभाकरास्तु अभ्युपगमसिद्धान्तन्यायेन प्राय. कणाद-
तन्त्रसिद्धमेव प्रमेयजातमभ्युपच्छन्ति, तस्य तत्प्रतिपादनाय प्रवृत्तत्वात् । तत्र
योऽनभिमतः पदार्थः त निराकुवर्णन्ति । अतएव साहश्यमङ्गीकृत्य तस्य द्रव्या-
द्यन्तर्भावि प्रभाकरान मन्यन्ते । साहश्यं न द्रव्यम्, गुणकर्मणोरप्याश्रितत्वात् ।
गन्धादयो गुणाः उत्क्षेपणादीनि च कर्माणि सद्वशब्दघोचरीभवन्ति । अतएव
साहश्य न गुणः, नापि कर्म । अनुग्राताकारप्रत्ययनिमित्तत्वाभावान्त साहश्यं
सामान्यम् ।^२ सनवायस्तु सम्बन्धविशेषः । अतो न तत्र साहश्यान्तर्भाविः ।
विशेषस्तु प्रभाकरनये न पदार्थः, पृथक्त्वान्तर्गतत्वात्स्य । अतः पदार्थान्तरत्वमेव
साहश्यस्य । तथैव शक्तोः^३ संख्यायाश्च^४ ।

१. बृहती पृष्ठ-८-८३ (चौ० सं०) ।
२. “अत्र सामान्यमेव कैश्चित्साहश्यमुक्तम्” इत्यादिनापरमतमनूद्य
प्रभाकरेण बृहत्यां पक्षोऽयं खण्डितः । (बृहती पृष्ठ-१०६ मद्रास
संस्करणम्) ।
३. कार्यानुकूलो धर्म एव शक्तिः, कार्यानुकूलधर्मविघटकत्वं च प्रतिबन्ध-
कत्वम् । सा शक्तिः सर्वभावेष्वतीन्द्रिया कार्येणानुभीयते । भाद्रटेस्तु
शक्तिरियमर्यापित्तिगम्येत्यभिधीयते । कारणीभूताभावप्रतियोगित्वं
प्रतिबन्धत्वमिति वदतां नैयायिकाना प्रतिबन्धकताशरीरे कारणत्वनि-
वेशः कारणताशरीरे च प्रतिबन्धकत्वनिवेश इत्यन्योन्याश्रय इति
मन्वाना प्राभाकराः कार्यानुकूलधर्मविघटकत्वं प्रतिबन्धकत्वमिति प्रति-

उपमानस्यातिदेशोपपादकत्वं भाट्टा इच्छन्ति, प्राभाकरास्तु नेच्छन्ति । विषयोऽयं पूर्वं निरुपितः ।

“अर्थापत्तौ भाट्टमतम्”

“अर्थापत्तिरपि वृष्टः श्रुतो, वाऽर्थोऽन्यथानोपपद्यते इत्यर्थकल्पना” इति शाब्दरं भाष्यम् ।^१

वृष्टोऽर्थः—प्रत्यक्षादिप्रमाणपञ्चकेन प्रमित इत्यर्थः । श्रुतोऽर्थ—शब्द-प्रमाणप्रमित इत्यर्थः । श्रुत इति पृथगुपादानाच्छ्रुतातिरिक्तप्रमाणप्रमितो वृष्ट-पदार्थः कल्पनीयः । अयमेव गोबलीवर्दन्याय इत्याचक्षते न्यायविदः । अतएव वृष्टार्थापत्त्या श्रुतार्थापत्तिर्भिन्नेति परिगण्यते । एव च प्रमाणपटकेन प्रमितस्या-अर्थान्तरेण विनाज्ञुपत्तिमालोच्य तदुपपत्तये याऽर्थान्तरकल्पना साऽर्थापत्तिरिति लक्षणार्थसम्पन्नः ।

तथा च—अर्थस्यापत्तिः—कल्पना यस्मादिति व्युत्पत्या प्रमाणपत्रः, अर्थस्यापत्तिरिति षष्ठीसमासेन च फलपरोऽर्थापत्तिशब्दः । तत्र वृष्टार्थापत्तिः प्रमाणपञ्चकपूर्विका पञ्चविधा, श्रुतार्थापत्तिस्त्वेकविधा । वृष्टार्थापत्तावर्थस्य कल्पना श्रुतार्थापत्तौ तु शब्दरूपप्रमाण कल्प्यते । पञ्चविधाया वृष्टार्थापत्ते-रिमान्युदाहरणानि—

बन्धकशब्दार्थं निब्रुवते । यत्रैकस्य कार्यस्य बहूनि निरपेक्षाशिं कारणानि यथा वर्त्त्वा प्रति तृणारणिमण्डादीनि तत्र व्यभिचारवारणाय नैयायिकैरव्यवहितोत्तरत्वादिकं निवेश्य कार्यकारणभावोनिवौद्ययः । अतस्तन्मते शक्त्यनज्ञीकारे व्यभिचारः गौरवं चेतिमन्यमानाः शक्तिवादिनः प्राभाकराः वह्यनुकूलशक्तिमत्वेनानुगमय्य व्यभिचारं गौरवं च निवारयन्ति । सा च शक्तिः—पदार्थशक्तिः सहजशक्तिरिति द्विविधा । तत्र शब्दस्यार्थाभिधानानुकूलाशक्तिः पदार्थशक्तिः पदार्थान्तरमिति प्राभाकरा आस्थिषत ।

१. एवं सख्यापि द्रव्यादिवत्पदार्थान्तरम् । सख्या न द्रव्यं भवितुमहंति, गुणेषु सत्त्वात् । चतुर्विंशति. गुणाः गन्धो द्विविध इत्यादौ संख्याप्रयोगं च प्राभाकरा औपचारिक मन्यन्ते । न गुणाः, अनेकेषु वृत्तेर्घटत्वादिवृत् । न कर्म, प्रत्यक्षत्वात्, प्रतीतिवैलक्षण्याच्च । न सामान्यम्, अनित्यत्वात् । न समवायः, सख्यायाः सबन्धरूपत्वाभावात् । तस्मात्पारिशेषपन्यायेन सख्या पदार्थान्तरमिति प्रभाकरसम्मतिः ।
२. शब्दरभाष्य अ० १, अ० १, सू० ५ पृष्ठ-१२ ।

(१) तत्र दाहं प्रति वह्ने कारणात्वं क्वचित्प्रत्यक्षतोऽनुभूयते,^१ क्वचिच्च सत्यपि वह्नौ नानुभूयते । अत प्रत्यक्षप्रमितस्य दाहस्यान्यथानुपपत्या वह्ने-दर्हकत्वशक्तिः कल्प्यते ।

नैयायिकास्तु— दाहत्वावच्छिन्न प्रति मण्याद्भावविशिष्टवह्नित्वेन कारणात्स्वीकारे प्रतिबन्धकमणिसमवधानदशाया दाहापत्तिवारणे सम्भवे शक्तिनाञ्जीकर्तव्येति वदन्ति । तत्र दाह प्रति क्वचिद् मण्यभावविशिष्टवह्नित्वेन क्वचिच्च वह्निविशिष्टमण्यभावत्वेन, क्वचिदोषध्यभावविशिष्टवह्नित्वेन, क्वचिच्च वह्निविशिष्टौषध्यभावत्वेन ववचिन्मन्त्राभावविशिष्टवह्नित्वेन, क्वचिच्च वह्निविशिष्टमन्त्राभावत्वेनेत्येवमन्ता कार्यकारणभावा भवेयुरित्यतिरिक्तशक्तिकल्पनमेव ज्याय इति मीमांसकाः पश्यन्ति । तत्रातिरिक्तशक्तिरस्वीकारेऽपि तस्या आनन्द्यं प्रागभावधंसाश्चानेके कल्पयितव्या एवेति मीमांसकानामपि गौरवमापतत्वेव, तथापि फलमुखगौरव न दोषायेति यायेन शब्दतेरेव कारणात्वमर्थापत्या स्वीकुर्वन्ति ।

(२) एव देशन्तरप्राप्तिलिङ्गकेनानुमानेन भास्करे गतिरनुमीयते । अनुमानतदन्यथानुपपत्या तत्र गमनशक्तिकल्पनाऽर्थापत्या भवति । इयमनुमान-पूर्विकाऽर्थापत्तिः ।

(३) ‘पीनो देवदत्तो दिवा न भुड़वते’ इति श्रुतेन वाक्येन दिवाऽभुड्जाने देवदते पीनत्वरूपो योऽर्थं प्रमितः तदस्यथानुपपत्तिमालोच्य तदुपपत्तये “रात्रौ भुड़वते” इति रात्रिभोजनरूपार्थप्रतिपादकवाक्यान्तरस्य कल्पना । यद्यपि दिवावाक्यप्रमितस्यार्थस्योपपत्यर्थं रात्रिभोजनरूपार्थस्यैव कल्पनमुचितम्, तथापि “शब्दः शब्देनान्वेति” ‘न हि शब्दसशब्देनान्वेति इति’ वा न्यायेन श्रुतवाक्यप्रतीयमानाथान्यथानुपपत्तिप्रतिसन्धानपुरस्सर तदुपपत्तये आकाङ्क्षतस्याथन्तरस्य तद्बोधकेन वाक्येनैव समर्पण युक्तम् । सेयं शब्दपूर्विका प्रमाणग्राहिण्यर्थापत्तिः ।

(४) गवयदर्शनादेतत्सद्धो गौरिति यद्गवि गवयसाहश्यमुपमितं तदन्यथानुपपत्या तावशसाहश्यविशिष्टगवि तावशप्रमाविषयत्वशक्तिरस्तीति कल्पना उपमानपूर्विकाऽर्थापत्तिरिति परिगण्यते ।

शब्दस्यार्थबोधान्यथानुपपत्या वाचकशक्ति कल्पयित्वा पुनस्तदनुपपत्या शब्दस्य नित्यत्वकलना-अर्थात्तिपूर्विकाऽर्थापत्तिः । सेयमर्थापत्ति. ‘नित्यस्तु स्याददर्श-

१.

“तत्र प्रत्यक्षतो ज्ञाताद् दाहाद् दहनशक्तता ।

वह्ने रनुमितान्मूर्ये यानात् तच्छक्तियोग्यता ॥”

— श्लोकवाच्चिकम् औत्पत्तिकसूत्रे अर्थापत्तिपरिच्छेदः श्लोक-३

नस्य परार्थत्वात्^१ इति सूत्रयता भवता जैमिनिना बोध्यते । तथाहि—दृश्यते शब्दोऽनेनेति व्युत्पत्या दर्शनशब्द उच्चारणार्थकः । यदि शब्दो नित्यो न भवेत् तदा परार्थ—परानर्थं प्रत्याययितुं दर्शनमुच्चारणं नोपपचेतेति सूत्रार्थः । परार्थं यदुच्चारणं न तत्स्वतः फलरूपम् । तस्य चाऽन्येन केनचित्क्लेन भवितव्यम् । तदालोचनायां फलवतो गवानयनादिव्यापारस्याङ्गभूतो यो गवानयनादिरूपार्थ-प्रत्ययः स तत्फ्लेनैव फलवान् इति शब्दस्योच्चारणनस्कृतस्य फलमिति योग्यतयाऽवधार्यते । ताद्वार्थप्रत्ययफलकत्वञ्च शब्दस्य नित्यत्वे^२ एवोपपद्यते इति भावः ।

(५) अनुपलब्धिपूर्विकार्थापित्तिभाष्यिकारेणैवोदाहृता “जीवति देवदत्ते गृहाभावदर्शनेन बहिर्भविस्यावृष्टस्य कल्पना” इति । जीवितो देवदत्तस्य गृहेऽभावः योग्यानुपलब्ध्या प्रमितः । तदन्यथानुपपत्या च बहिर्भविस्य प्रमाणान्तरागम्यस्य या कल्पना साऽनुपलब्धिपूर्विकार्थापित्तिरित्यर्थो भाष्यसन्दर्भस्य । अत्रैयमाशंका बहिर्भवितरेणाऽनुपपत्न्नादधूमाद्विर्यथाऽनुमीयते, तथा अनुपपत्न्नादुपपादकल्पनायामनुमानमेवायाति । कथमर्थापित्तिः प्रमाणान्तरमिति । अनुमानेऽनुपपत्नं गमकं भवति, अर्थापत्तौ तु यदनुपपत्नं तदेव गम्य भवतीति प्रमाणान्तरत्वमर्थापित्तेः । अनुमाने निश्चित लिङ्गम् भवति । यस्य हि जीवनं गृहसम्बन्धेव प्रायशोऽवगतं, तस्य कदाचिद्गृहाभावे प्रत्यक्षीकृते जीवनं साशयिकं भवदबहिर्भविकल्पनया समाधीयते । यथा द्यनुमाने निश्चित लिङ्गं तथाऽर्थापत्तौ केनचित्प्रमाणोनावगत प्रमाणान्तरेणोत्थापितवितकं गमकं भवतीति दर्शनबलादम्युपगम्यते । न चात्र प्रमाणयोरन्यतरत्रापि संशयः, किन्तु निश्चित-प्रमाणयोरेव द्वयोः समर्थनापेक्षामात्र कथमिदमुभयमुपपद्यतामिति सरम्भः । यथा—“नातिरात्रे षोडशिन गृह्णाति” ‘अतिरात्रे षोडशिनं गृह्णाति इत्यत्र ग्रहणाग्रहणशास्त्रयोः । अत्रैकपरित्यागेन नेतरदुपपादयितुं शक्यते । अतो यथा तत्र कथमिदमुभयमुपपद्यतामित्यपेक्षिते प्रयोगभेदेनोभयमुपपद्यते, एवमिहापि प्रमाणप्रतिपत्नमुभय निश्चितसद्भावमर्थान्तरपरिकल्पनया समर्थ्यते । तदिदमुक्तं वर्णितकारः—

१. जै० सू० पृष्ठ-३३ सूत्र १८ ।

२. “उच्चरितमात्रे हि विनष्टे शब्दे न चाऽन्योऽन्यानर्थं प्रत्याययितुं शक्नुयात् । अतो न परार्थमुच्चार्येत् । अथ न विनष्टः ततो वहुश-उपलब्धत्वादयविगम इति युक्तम्” इति शाबर भाष्यमत्रोपष्टम्भकम् ।
पृष्ठ ३२ ।

“अन्यथानुपत्तौ तु प्रमेयानुप्रवेशिता ।
ताद्रूप्येणैव विज्ञानान्तं दोषः प्रतिभाति नः ॥”

—श्लोक वा = ५-२६

इत्यादिना ।

किञ्च, नैया यिकाः—लिङ्गम्-अन्वयव्यतिरेकिकेवलान्वयिकेवलव्यतिरेकि
इति त्रिविधमङ्गीकृत्य केवलव्यतिरेकिणाऽर्थपित्तेश्चारितार्थं वदन्ति । साध्या-
भावव्यापकीभूताभावप्रतियोगित्वमेव केवलव्यतिरेकत्वम् । अतएव विश्वनाथो
भाषापरिच्छेदे—

“अर्थपित्तिस्तु नैवेह प्रमाणान्तरमिष्यते ।
व्यतिरेकध्याप्तिबुद्ध्या चरितार्था हि सा यतः ॥”

इति वदति ।

मीमांसास्तु-केवलव्यतिरेकिणमनङ्गीकृत्य तत्स्थानेऽर्थपित्ति स्वीकुर्वन्ति ।
अनुमाने उपादकं गम्यम् अनुपपन्नं गमकम्, अर्थपित्तौत्वनुपपन्नं गम्यम् । उप-
पादकञ्च गमकम् इति भेदः । व्याप्तिपक्षधर्मताभ्यामनुमितिर्जयिते, दिवाभोज-
नत्वाभावपीनत्वयोःस्सामानाधिकरण्यरूपानुपत्तिज्ञानादर्थपित्तिरिति सामग्रीवैल-
क्षण्येनाभयोर्भेदः । अनुमित्तौ अनुमिनोमीत्यनुव्यवसायः । अर्थपित्तौ तु कल्पयामि
अर्थपियामिति वानुव्यवसायः । तेन च तयोर्भेदः ।

“अर्थपित्तौ प्रभाकरमतम्”

प्राभाकरास्तु-दृष्टार्थपित्तिमेवाङ्गीकुर्वन्ति । श्रुतार्थपित्ति नाङ्गीकुर्वन्ति ।
भाव्यगत श्रुतपदं गोवलीवर्दन्यायेनोपलब्धपरतया नयन्ति । किन्तु भाद्रमते
गोवलीवदन्यायेन सकोचः, प्रभाकरमतेत्वसकोचः । स चोपलब्धोऽर्थः—अर्थान्तर-
कल्पनायामसत्यां योऽर्थान्तरमनुपपन्नं कुरुते सार्थपित्तिः । अनुपपत्तिश्च^१ सन्देह-
रूप एव । प्रमीयतेजनेति करणव्युत्पत्यङ्गीकारे अर्थसन्देहापादकोऽर्थः प्रमा,
कल्पितोऽर्थं प्रमेयम् । प्रमिति, प्रमाणमिति भावव्युत्पत्यभ्युपगमे कल्पनाप्रमां-
णम् तदनन्तरभावि ‘देवदत्तो वहिर्भविवान्’ इति विशिष्टज्ञान फलमिति
विवेकः ।

अर्थपित्तेरेनुमानानन्तर्भाविश्च पूर्ववदेव । वहिर्भाविसाधकानुमाने ‘देवदत्तः
वहिर्भविवान् गृहेऽस्त्वात्’ इत्यत्र गृहाविकरणाभावण्टियोगित्वं हेतु, तदिव-
शिष्टजीवनवत्त्वं वा । तत्र प्रथमपक्षे मृतेऽपि हेतोस्सत्वेन व्यभिचारः, द्वितीयपक्षे

१. “तत्सन्देहव्युदासाय कल्पना या प्रवर्तते ।

सन्देहापादकादर्थादर्थपित्तिरसौ स्मृता ॥”

इति शालिकनाथ । पृ० २७५ (काशी हिन्दू विश्वविद्यालय संस्करणम्)

वहिर्भावस्थानुमित्सितत्वेन तस्य प्रागेव निर्णीतत्वेन किञ्चिदनुमेयमवशिष्यत
इति सिद्धसाधनं दोषः । तदिदमुक्तम्—

“तेन भेयानपेक्षस्य सन्दिग्धत्वादहेतुता ।
हेतुत्वं यावति त्वस्ति ततो नायत्प्रमोयते ॥”
गेहाभावस्तु यश्चुद्दो विद्यमानत्ववर्जितः ।
स भूतेष्वपि हृष्टत्वाद्वहिर्वृत्तेन साधकः ॥ इति

—श्लोकवार्तिकम् ५.२१

अर्यपित्तिविषये भट्टप्रभाकरयोरय भेदः—“पीनो देवदत्तो दिवा न भुड्क्ते”
इत्यत्र ‘रात्री भुड्क्ते’ इति शब्दः कल्पनीय इति भाद्रा आशेरते । प्रभाकरास्तु-
रात्रिभोजनरूपोऽर्थं एव कल्पनीय इत्यङ्गीकुर्वन्ति ।

तत्र भाद्राः-अर्थकल्पनापक्षे—“वृत्या पदजन्यपदार्थोपस्थितेश्शब्दबोधे
करणत्वात् अपदार्थस्य च शब्दबोधे भानायोगात् श्रूयमाणावाक्यस्य तद्वाचक-
शक्तयत्वाच्चेति दोष पश्यन्ति । ततश्च यत्र श्रूयमाणस्य वाक्यस्य शब्दकल्प-
नयाऽनुपपत्तिश्शाम्यति तत्र शब्द एव कल्पयते न त्वर्थं । यत्र तु शब्दकल्पनेऽपि-
अर्थकल्पना यावदनुपपत्तिर्न शाम्यति तत्रार्थं एव कल्पयते न शब्द इति लौकिकः
पन्थाः । सर्वमिदमभिप्रेत्य भट्टपादैरुक्तम्—

“पीनो दिवा न भुड्कते चेत्येवमादिवत्तःश्रुतौ ।
रात्रिभोजनविज्ञानं श्रुतार्थपत्तिस्त्वच्यते ॥५॥
× × × ×
नवाप्यस्याः प्रमाणत्वे किञ्चिद्विप्रतिपद्यते ।
भेदाऽभेदे विसंवादः कृतरतत्र विनिर्णयः ॥६५॥

इत्यादिना ।

(श्लोकवार्तिकम् पृष्ठ-४-६३-४७१)

प्राभाकरास्तु-श्रुतार्थपत्ति नाङ्गीकुर्वन्तीत्यवोचाम । तेषामयमाशयः—
“पीनो देवदत्तो दिवा न भुड्क्ते” इत्यत्र श्रुतौ दिवाभोजनाभावो रात्रिभोजनं
विना पीनत्वस्याऽनुपपत्तिवे सत्यनुपपद्यमानोऽपिरात्रिभोजनमेव कल्पयति, न
शब्दम् । न हि शब्देन विनाऽर्थस्याऽनुपपत्तिः, किन्त्वयर्थेनैवेति तत्कल्पनैवेचिता ।
यद्युच्येत-अर्थकल्पनाय प्रवृत्ताऽर्थपत्तिः: रात्रिभोजनरूपस्यार्थस्य सविकल्पक-ज्ञान-
वेद्यत्वेन शब्दपूर्वकत्वप्रतीतेः शब्द एवादावुपतिष्ठते । अतश्शब्द एव कल्पनीय
इति । अत्रैव प्राभाकरा वदन्ति-सर्वत्र सविकल्पकज्ञानेषु शब्दो विशेषणतया
भासते । वाचकतया शब्दोऽर्थमविच्छिन्नति । तेन गौरिति प्रतीतौ गोशब्द-
वाच्योऽप्यमित्याकारकोऽर्थो गृह्णते । न ह्यत्र शब्दशब्दवाच्यतां निर्वहति

तेनार्थस्याऽप्रतिगादकोऽस्मिन् विषये शब्दः । किन्तु वृद्धव्यवहारावगतया वाच-कतया वाच्य विशिनष्टि । तेन शब्दोऽर्थस्यानुपस्थापकत्वात्प्रथमभावपि नानुपपर्ति शमयितु क्षम इति नार्थपित्तप्रमेयता गन्तुमर्हति । तेनार्थविषयैवेयमिति ।

अत्र भाट्ट मतमेव युक्तमुत्पश्यामः । अर्थपित्ते प्रमाणस्य लोकापेक्षया वेदे भूयानुपयोग । वेदवाक्यानां याथातथेनार्थिनिर्णेतु प्रमाणस्यास्य भूयसी आवश्यकता । तथाहि-वेदे श्रुतार्थपित्तप्रमाणको भागो वर्तते यश्च तामन्तरेण न सिध्यति । यथैव पाठेनाभिव्यक्ता श्रुतिगत्मान लभते तथा श्रुतार्थपित्तप्रमाणाका । अष्टकादिविषया मन्वादिस्मृतिमुपलभ्य तन्मूलकारणान्विच्छाया सत्या भ्रमविप्रलिप्सा-नुभव-पुवाक्येष्वसम्भवत्सु स्मृतेमूलकारणमन्तरेणानुपपत्या श्रुतिरेव शब्दरूपा मूलतया कल्प्यते, न च वर्थं । एव विनियोगविधिसहायकेषु लिङ्गवाक्य-प्रकरण-स्थान-समाख्यारूपेषु प्रमाणेषु भूयानुपयोग अर्थपित्ते । दर्श-पूर्णमासादिप्रकरणामन्त्रेषु मन्त्रेषु स्वाध्यायाध्यनविधिपरिणीतेषु प्रयोजनमन्तरेणानुपपत्यमानेषु क्रत्वपेक्षया च सामान्यत क्रतूपकारावगतौ सत्या विशेषापेक्षाया मन्त्रगतसामर्थ्यवशेन यच्छब्दनुयात्तकर्त्तव्यमेभिरतिशक्यार्थविषया मन्त्रस्य विनियोजिका श्रुति कल्प्यते । यथा ‘वर्हिदेवसदन दामि’ इति मन्त्रे-अनेन मन्त्रेण वर्हिलंबन कुयादिति । अस्मिन्नेव मन्त्रे ‘दामि’ इति पद लवने शक्तमिति तदेव लिङ्गे विनियुज्यते, पदान्तराणि तु तत्समिव्यवहारात्मना वाक्येनैव विनियुज्यते । प्रकरणविनियोगस्तु-दर्शपूर्णमासप्रकरणपठितानां प्रयाजादीना भवति । प्रयाजादिषु प्रयोजनाकाङ्क्षा, क्रत्वोश्चोपकाराकाङ्क्षा । एवमुभयाकाङ्क्षाणां नष्टाश्वदग्धरथन्यायेन मिथससम्बन्धेऽवगते प्रयाजादिभि क्रतुमुपकुर्यात्-इति श्रुतिः कल्प्यते । एव स्थानविनियोगे ‘अनेन मन्त्रेण उपाशुयाजमुपकुर्यात्-समाख्याविनियोगे च-इमाम् पदार्थनिधवर्युः कुर्यात्’ इति च श्रुतिरेव कल्प्यते । एव यान्यश्रूयमाणपलकानि कर्माणि यथा विश्वजिदादीनि, यानि चाश्रुतेतिकर्त्तव्यताकानि यथा सौर्यादीनि कर्माणि, तेष्वाकाङ्क्षापूरणाय ‘विश्वजिता यजेत स्वर्गकामः’ सौर्यं च ह निर्वपेद्वह्वावर्चंसकामः आग्नेयवदुपकृत्य इति श्रुतिरेव कल्प्यते । एवंजातीयक श्रुतार्थपित्तेषु वेदे व्यश्यते । न चायमुपयोगोऽनुमानेन प्रसिद्धयति, न ह्यज्ञानानुपपत्यमानस्य कल्पनीयेन सम्बन्धः केनचिद्दृष्टः । न चातपेक्षितसम्बन्धपनुमानं क्वचिदभवति । अतोऽर्थपित्तरेवात्र शरणमिति ।

अनुपलब्धप्रमाणम्

‘अभावोऽपि-प्रमाणाभावो नास्तीत्यर्थस्यासनिकृष्टस्य’ इति शावरं भाष्यम् । अभाव इत्यस्य विवरणम् प्रमाणाभाव इति । प्रमाणशब्दोऽत्र प्रागुक्तप्रत्यक्षादि�-

रूपप्रमापञ्चकपरः । तद्भावोऽनुपलब्ध्यास्य नास्तीत्यस्यासन्निकृष्टस्यार्थस्य
ग्राहकं प्रमाणमिति भाष्यस्यार्थः ।

भूतले घटो नास्तीत्येवं प्रतीयमानो यो भूप्रदेशातिरिक्तः स्मर्यमाणवटा-
वच्छिन्नो भूप्रदेशाधिकरणको नवर्थरूपोऽभावस्तादशस्य प्रमेयस्य प्रमापक
प्रमाणमनुपलब्धिरिति भाव । असनिकृष्टस्येत्यनेन प्रत्यक्षाद्यविषयत्वमस्य प्रमे-
यस्य सिद्ध्यति । तथा च भूतले घटो नास्ति इत्येवं भूतलाधिकरणकतया भूतल-
व्यतिरेकेण प्रतीयमानस्य घटाभावस्य प्रत्यक्षाद्यविषयस्य बोधकः प्रत्यक्षादि-
प्रमापञ्चकस्योत्पत्तियोग्यस्यापि योऽनुत्पादोऽद्वयादर्शनयोग्यानुपलभादिपर्यायः
प्रमाणाभावशब्दित । स एवानुपलब्ध्यास्य प्रमाणमिति सिद्धम् ।

अस्ति तावन्नास्तीति बुद्धिः सर्वलौकिकपरीक्षकाणामविवादसिद्धा । बुद्धिश्च
न निरालम्बना स्वाशालम्बना वोत्पत्तुमहंतीति पूर्वमुक्तम् । अतोऽस्या एव
बुद्धे । प्रतिबिम्बप्रमेयमुपकल्प्यते ? सोऽप्यमावस्य विषय । अतएव प्रागभा-
वादिभेदेन चतुर्धाऽभावस्य विभागो भवति तद्वात्तु विभागस्तम्भवति । यदि
तु नाभावस्तत्वान्तरमिष्यते, कस्तर्हि क्षीरे दध्यभावः ? य हि लोकाः प्रागभाव
इत्याचक्षते । एव दधिन क्षीराभाव प्रध्वसाभावं व्यवहरन्ति । न हि प्रमेयमन्तरा
लौकिकानां व्यवहारो भवितुमहंति ।

किञ्च, “इह भूतले घटोनास्ति इति बुद्धेः कि भूतलमेवालम्बनं भवति ?
एव सति घटवत्यपि भूतले भूतलस्य सत्वात्तादशी बुद्धिस्यात् । केवल भूतल-
मालम्बन तस्या बुद्धिरिति कथन न युक्तियुक्तम् । केवल शब्दार्थो यदि भूतल-
मेवेत्युच्यते तर्हि स एव प्रमाणः । यदि च तत्वान्तरमित्युच्यते तद्वायात
प्रमेयान्तरम् । तेन चानुपलब्धेः प्रमाणान्तरत्वं प्रसिद्ध्यति । न हीद प्रमेयान्तर
प्रत्यक्षेण शक्यतेऽनुभवितुम्, तस्येन्द्रियाधीनत्वात् । भावस्थाणामिन्द्रियाणा
भावेनैव सन्निकर्षस्मुचितः नाभावेन । कवचिदसत्यपि सन्निकर्षं “नास्ती” नि
बुद्धिरूपत्यमानाऽनुभूयते । यथा—स्वरूपमात्रादृष्टे गृहादौ देशान्तरगमने कस्य-
चिदभाव प्रत्यनुयुक्तेन तदैव तदभावोऽवसीयते । तदेवमसत्यपीन्द्रियसन्निकर्षं
जायमान नास्तीति बुद्धिनैन्द्रियिको । न ह्यस्या बुद्धेरूपादक किञ्चित्तिलङ्घमस्ति
यच्च लिङ्गिनमनुमापयेत् । अनुपलब्धिर्लिङ्गमिति वक्तव्यम्, तच्चाविज्ञान-
पूर्वम् । न ह्यविज्ञात लिङ्गं क्वापि लिङ्गिनमनुमापयितु क्षम भवति । ज्ञातासती
अनुपलब्धिर्लिङ्गं भवतु—इति तु न युक्तम्, अनुपलब्धेरप्यभावरूपत्वेनापरस-
जातीयापेक्षयामनवस्थापत्तेः । अतः प्रमाणान्तरमेवेद भावनामसकरसिद्ध्यर्थ-
मास्थेयम् ।

किञ्च, कीटकण्टकादिरहिते तत्सहिते च भूतलादौ निश्चाङ्गसशाङ्गचरणान्या-

सादिव्यवहारेण प्रवृत्ति. तत्प्रदेशान्निवृत्तिश्चानुभूयते । सच प्रवृत्तिनिवृत्ति-लक्षणो व्यवहार. कि भूतलमात्रपरिच्छेदनिवन्धनो भवति ? केवल भूतलपरिच्छेद-निवन्धनः ? एव कैवल्यं परिच्छेदस्य विशेषणम्, उत भूतलस्य ? तत्र नाचः पक्षस्समुचित. कण्ठकादिमत्यपि पादन्यासादिव्यवहारप्रसगात् । न द्वितीयः, केवलपरिच्छेदश्च यथाकथञ्चित्परिच्छेद एव । तथा सति सूक्ष्मकण्टकादिव्यविज्ञातेष्वपि निश्चङ्गप्रवृत्तिनिवृत्तिलक्षणो व्यवहारः प्रसज्येत, प्रयत्नपुरस्सरा विशेषजिज्ञासाऽप्लपिता च स्यात् ।

किञ्च, गवि नायमश्व इति रूपे नाय रस इति च प्रत्ययो किमवगाहेते ? न तावद्रूपम्, तस्याश्वप्रतियोगिनैरपेक्ष्येणापि प्रतीयमानत्वात् । अश्वो न भवतीति ज्ञानस्य तु प्रतियोग्यपेक्षत्वम् । अथ गोरूपमितिवेत्सिहादौ नायमश्व इति प्रतीतिर्नोत्पद्येत, गोरूपस्य तत्राभावात् । नन्वश्वप्रतियोगिको गवानुयोगिकश्च भेदस्ताद्वशप्रतीत्यालम्बन इति चेत्तर्हि कोऽयं भेदो नाम ? किमितरेतराभावः ? समायात तहर्यभावेन ।

किञ्चाभावानङ्गीकारे 'नास्ति' शब्दोऽनर्थकस्यात् । शशादीनां शृङ्गानु-मानङ्गकूर्मशरीरे रोमानुमानञ्च प्रसज्येत । 'इद रजतम्' इत्यस्य नेद रजतम् इत्यनेन बाधो न स्यात् । अतश्चाभावाख्य तत्वान्तरमास्थेयम् ।

किञ्च, अभावस्त्वानुरूपेण प्रमाणेन गृह्यते प्रेयत्वात् भावविद्यत्यनुमानेनापि प्रमाणान्तरत्वमनुपलब्धेस्तिस्थिति । अमुमर्थं व्याप्तिमुखेन वार्त्तिककारो विशदयति—

“भावात्मके यथा मेये नाभावस्य प्रमाणता ।
तथाऽभावप्रमेयेऽपि न भावस्य प्रमाणता ॥

इत्यादिना ।

(इलोक वा० अभावरिच्छेदः ४६)

भावाभावभेदेन भिद्वमाने पदार्थसामान्ये यो भावो येनेन्द्रियेण गृह्यते तदभावोऽपि तेनैवेन्द्रियेण गृह्यत इति प्रमाणचतुष्यवादिनो नैयायिकाः तत्तन्द्रियैस्तत्तदभावे गृह्यमाणे तत्प्रतियोग्यपलम्भाभावस्य सहकारिकारणतामङ्गीकुर्वन्ति । तत्रप्रतियोग्यपलम्भाभावग्रहणाय लौकिकसन्निकर्षेषु विशेषणताख्य सन्निकर्षन्तरमङ्गीकुर्त्याभावस्य प्रत्यक्षत्वमेव व्यवस्थापयन्ति । तत्रैकेन सन्निकर्षेण कार्यं न हि सिध्यतीति अनेके सन्निकर्षः विशेषणता, सयुक्तविशेषणता, संयुक्तसमवेतविशेषणता इत्यादयस्त्वीकर्त्तव्या भवेयुः । तदपेक्षया लाघवादेकमतिरिक्तं प्रमाणमेवास्त्वति मीमांसकाः पश्यन्ति । किञ्च, 'न कलञ्जं भक्षतेत् नानृतं वदेत्' 'नानुयाजेषु ये यज्ञामह कुर्यात्' 'नेक्षेतोद्यन्तमादित्यम्'

इत्यादिभिः लौकिकै वैदिकैश्च वाक्यैः निषेधरूपेरणा पर्युदासरूपेरणा च बोधितो नवर्थोऽभावः शब्दप्रमाणेन गृह्यत इत्यत्र नास्ति कश्चन विवादः । एव भूतलाधिकरणकथाभावः प्रत्यक्षेरणा गृह्यत इत्यज्ञीकृत्यापि भावान्तरप्रत्यक्षापेक्षयात्र वैलक्षण्यं तैयायिकैस्साधनीयमेव । तच्च वैलक्षण्यं सन्निकष्टान्तरमादाय मम्पादयन्ति तैः, मीमांसकास्तु प्रमाणान्तरमज्ञीकृत्योपपादयन्तीति भेदः ।

अनुपलब्धौ प्राभाकरमतम्

प्राभाकरा —“अभावोऽपि प्रमाणाभाव” इति भाष्य प्रमाणलक्षणपर नाज्ञीकुर्वन्ति, तेषा मते भावरूपप्रमेयस्यैवाभावात् । केचित्किलाभाव नाम पष्ठ प्रमाणमातिष्ठन्ते, तन्निराकरणपरोऽय भाष्यसन्दर्भः ।

यदेके वदन्ति नास्तीत्यस्यार्थस्यासन्निकृपृस्य प्रत्यक्षविषयस्य अभावः प्रमाणमिति, तत्र, प्रमाणाभावो ह्यसौ-प्रमाण न भवतीत्यर्थकभाव्यं नयन्ति । तेषामयमाशय —“इह भूतले घटो नास्ति” इत्यत्राभावप्रतीतावधिकरणप्रतीतिरपेक्षितेति समेषा तीर्थकराणां सम्मतमिदम् । तत्र कीदृशस्याधिकरणस्य प्रतीतिरभावप्रतीते कारणमिति विवेके-त्रय. पक्षा अत्र वक्तु शक्यन्ते सद्वितीयस्याधिकरणस्य प्रतीति, अभावविशिष्टस्याधिकरणस्य प्रतीति, भावाभावानपेक्षिणएकाकिनोऽधिकरणस्य प्रतीतिरिति । तत्र न प्रथमः पक्ष उचितः-घटवति भूतले प्रतीते तदभावप्रतीतेर्वारियितुमशक्यत्वात् । न द्वितीय-अभाव प्रतीत्य तद्विशिष्टमधिकरण प्रत्येतत्वम्, पश्चात्स एवाभावः प्रतिपत्तव्य इत्यभावागतिरेवाभावागमकारणमिति स्वप्रहसपेक्षग्रहविषयत्वेनात्माश्रयापत्ते । अतोऽगृहीतेऽप्यभावे स्वरूपमात्रविषया प्रतीतिरवश्यमज्ञीकर्त्तव्या । अय तृतीय. पक्ष । तावतैवाभावव्यवहारोपपत्तावतिरिक्तस्याभावनामकस्य तत्वान्तरस्य काऽवश्यकता ?

ननु अभावानज्ञीकारे यत्र लगुडपातादिना कपालमालोत्पत्तौ तदेकविषया बुद्धिस्तत्र पश्चात्ससृष्टविषया न स्यादित्याशक्यते, तर्हि अभाववादिनोऽपि मते संसृष्टबुद्धिः किमिति न भवतीति पर्यनुयुक्तो भावविनाशादिति ब्रूयात्, तर्थवाज्ञावस्याधिकरणस्वरूपवादिना प्राभाकराणामपि तथैव स्यात् । प्राभाकरा अपि विनाशमज्ञीकुर्वन्ति । स च भावान्तरोदय एव । यतो हि भाव एवैकाकी सद्वितीयशक्तेति द्वयीमवस्थामाप्नोति । तत्रैकाकी एव विनाशशब्देनभिधीयते । अभाववादिनोऽपि मते तादृशवस्थाऽज्ञीकर्त्तव्या भवति तदुक्त वाच्चिकारैः—

स्वरूपमात्रं हृष्टवापि पश्चात्किञ्चित्स्मरन्नपि ।

तत्राऽन्यनास्तितां पृष्ठस्तदैव प्रतिपद्यते ॥” इति

(इलोक वा० अभाव परिच्छेदः २८)

अतोऽधिकरणस्वरूपातिरिक्तोऽभावो नाञ्जीकर्तव्यः ।

अथमत्र तेषा भाव-भावानामवगतिद्विविधा-एका भावान्तरससृष्टविषया अपरा च तदेकविषया । द्वितीयापि द्विविधा-प्रतियोगिनि इश्येऽश्ये च । तत्र इश्ये प्रतियोगिनि या तदेकविषया बुद्धि, सैव प्रतियोगिनोऽभावः । तथा च यस्मिन् इश्ये प्रतियोगिनि या तदेकविषया बुद्धिः सा तदभाव इति विशेषतो व्यपदिश्यते-भूतलेघटाभाव इति । अतो भूतले घटो नास्तीत्युक्तेघटेऽश्ये भूतलमात्रस्य बोध इत्युक्त भवति । प्रतियोगिनि इश्यत्वञ्च-ग्रन्थ्यत्र प्रमितस्यान्यत्र प्रसक्तिः । इदञ्चातिरिक्तवादिभिरप्यज्ञीकर्तव्यमेव । अन्यथा-अप्रसक्तनिषेधस्स-मापद्यते, “प्रसक्त हि निषिद्ध्यत” इति न्यायात् । सा च गुरुमते ज्ञानविशेष इति वर धर्मिकत्पनातो धर्मकल्पना, लाघवादिति ।

किञ्च, प्रमाणान्तरवादिनो मतेऽनुपलब्धिलक्षणा प्रमाणानुत्पत्तिसत्तयाऽवबोधिका ज्ञातत्वेन वा । न प्रथमः-स्वापादौ सर्वभावप्रतीतिप्रसगात् । अतो विदितैवाऽनुपलब्धिरभावप्रतीतिकारणमिति द्वितीय. पक्ष. स्वीकर्तव्यो भवति । तथा सति अनुपलब्धेरप्यभावरूपतया तदभानमप्यनुपलब्धप्रमाणगम्यमित्यन-वस्था स्यात् । गुरुमते तु तदेकविषया बुद्धिः स्वयमप्रकाशतया न प्रमाणान्तरम-पेक्षते । अतोऽनुपलब्धेः न प्रमाणान्तरत्वम्, नापि तन्महिम्ना भावस्य प्रमेयत्व-सिद्धिः ।^१

१. सर्वमिदमनद्य काशिकाकारेण श्री सुचरितमिश्रेण सयुक्ति खण्डतंम् ।

पञ्चमः परिच्छेदः

ख्यातिनिरूपणम्

एव तावदभृप्रभाकरमतभेदेन प्रमाणानि प्रदर्शितानि । एभिः प्रमाणैर्जाय-
मान ज्ञान प्रमात्मक भ्रमात्मकञ्चेति द्विविधम् । भ्रम एव ख्यातिरिति शब्दान्त-
रेणाभिधीयते । यथा धर्मस्योपादानाय, अधर्मस्य च हानाय जिज्ञासा भवति
तथैव प्रमायां भ्रमस्य च स्वरूप ज्ञातव्यं भवति । तत्र भ्रमज्ञानविषये दार्शनि-
काना भूयान् मतभेद । ‘इदं रजतम्’ ‘अय सर्वं’ इत्यादि ज्ञानेषु शुक्त्यादा-
विदमाद्यविष्ठाने भासमानस्यारोप्यस्य रजतादे । स्वरूपमधिकृत्ययो वादो वादिना
प्रवृत्त स ख्यातिवाद इत्युच्यते ।

इमे वादिनश्चतुर्था विभजितुं शक्यन्ते—असत्ख्यातिवादिन., सत्-ख्याति-
वादिन. सद सत्ख्यातिवादिन, सदसद्विलक्षणख्यातिवादिनश्चेति । तत्र ग्रारोप्य
रजतादिकम् असत् सत् सदसत्, सदसद्विलक्षणमिति च स्वीकृतं भवति । अत्र
सत्पदेन पारमार्थिकमुच्यते । असत्पदेन च निरुपाख्यं तुच्छ अलीकमित्यादि
पदैव्यवहित्यमाण शाशशृङ्गबन्ध्यापुत्रसद्वा वस्तुच्यते । एतद्विषयणीमेव वस्तु-
शून्या वृत्ति भगवान् पतञ्जलिः योगसूत्रे “शब्दज्ञानानुपाती वस्तुशून्यो विकल्पः,
(समाधिपादः सूत्र)” इति विकल्पपदेन व्यपदिशति । सदसदिति पदेन तदु-
भयात्मकमुच्यते । सदसद्विलक्षणमिति पदेन तदुभयविलक्षण कथ्यते ।
सदसद्विलक्षणमेवाद्वैतवादिन माया मिथ्या मृषा अनृतम् ज्ञाननिवर्त्यमित्यादि
पदैरामनन्ति । तत्र—‘असत्, मिथ्या, इति पदद्वय भिन्नार्थकम् तुच्छपदपर्या-
योऽसच्छब्द., तद्विलक्षण. मिथ्येति शब्द. असद्विलक्षणत्वांशं विहाय
सद्विलक्षणत्वमात्र तुच्छे मिथ्यापदार्थं च साधारणमिति कृत्वा सद्विलक्षणत्व-
मात्रतात्पर्येण मिथ्यापदार्थस्यापि तुच्छस्येव क्वचिद्यवहारो इश्यते ग्रन्थेषु ।

अतएव मिथ्यापदार्थव्यावर्तनेन तुच्छ बोधयितुम् अत्यन्तासदिति पद प्रयुञ्ज
प्रन्थकाराः । यथा अतीन्द्रियपदं प्रत्यक्षाविषयस्यगुरुत्वादेवोधकमपि कदा-
चिदिन्द्रियमतिकान्ते कुड्यादिव्यवहिते घटादावपि प्रयुज्यते, तद्व्यावर्तनाय

नित्यातीन्द्रियमिति गुरुत्वादिक व्यवहरन्ति तथैवात्यन्तासदिति पद तुच्छे व्यवहरन्ति ।

तत्रासत्ख्यातिवादिनो माध्यमिका माध्वाश्च भवन्ति । बुद्धस्य भगवत्-शिष्येषु सौत्रान्तिक-वैभाषिक-योगाचार-माध्यमिकेषु माध्यमिका । शून्यवादिनः योगाचाराः विज्ञानमात्रास्तित्ववादिनः, इतरे द्वयेऽपि बाह्यपदार्थस्याप्यस्तित्ववादिनो भवन्ति । तत्र सौत्रान्तिकाः प्रतिविम्बेन बिम्बस्येव विज्ञानगताकारेण आकारार्थकवाह्यपदार्थस्यानुमेयत्वं मन्यते । वैभाषिकास्तु बाह्यपदार्थस्य प्रत्यक्षत्वमाचक्षते ।

माध्यमिकानां मते-असदेव रजत अभे भाति । अधिष्ठानमध्यसदेव । असति इदमादौ असत्-रजतादिक भातीति सदाधिष्ठानकासत्ख्यातिवादिनः ।

माध्वाना मते त्वधिष्ठानस्येदमादेः सत्त्वम्, आरोप्यस्य रजतादेश्चासत्ख्यमित्यभ्युपगमात् ते सदधिष्ठानकासत्ख्यातिवादिन । एवं प्रथमोऽसत्ख्यातिवादः-असदधिष्ठानकासत्ख्यातिवादः सदधिष्ठानकासत्ख्यातिवाद इति द्विविधस्स-वृत्तः ।

द्वितीयः सत्ख्यातिवादः । स च षोडा भिद्यते । आरोप्य रजतादिकम् अन्तः बुद्धौ सदिति केचिदाहु । बहिस्सदिति परे । तत्रापि व्यवहिते देशान्तरे आप-णादौ सदिति केचित् । पुरोदेशे सदित्यपरे । बुद्धौ सदिति माध्यमिकब्यति-रिक्तास्त्रयोऽपि बौद्धा आचक्षते । इमे त्रयोप्यात्मख्यातिवादिनोभवन्ति । बुद्धि-रेवाऽत्मा तेषा । ज्ञान बुद्धिरात्मा इति त्रयमेकमेव । रजतादिकं ज्ञानाकारतया ज्ञानधर्मः । धर्मधर्मिणोऽस्त्राऽभेदात् रजतमात्मैव । अतएवाऽत्मख्यातिवादस्तेषाम् ।

तत्र योगाचाराणा विज्ञानवादिन इति प्रसिद्धाना मते बाह्यपदार्थस्य वस्तु-सत्ख्याभावात् अनाद्यविधावासनारोपितत्वेनाज्लीकत्वात् तत्र ज्ञानाकारतया सतो रजतस्यारोपाभ्युगभात् योगाचारा असदधिष्ठानकान्तसद्रजतख्यातिरूपात्म-ख्यातिवादिनः । सौत्रान्तिकाना वैभाषिकाणाऽच मते बाह्यपदार्थस्तित्वाभ्यु-गणगमात्ते उभयेऽपि बाह्यपदार्थरूपसदधिष्ठानकान्तसद्रजतख्यातिरूपात्मख्याति-वादिनः । एवमन्तसत्ख्यातिरूपात्मख्यातिवादो द्विविध ।

बहिस्सत्ख्यातिवादान्तर्गतो व्यवहितदेशान्तरसत्ख्यातिवादोऽपि द्विविधः । एकत्र इदमिति रजतमिति च ज्ञानद्वयम्, अपरत्र चेद रजतमिति विशिष्टज्ञान-मेकम् ।

तत्र ज्ञानद्वयवादो ख्यातिवाद इत्युच्यते । ख्यातिरिति विशिष्टज्ञानम् । ज्ञानत्वेन तत्सद्श ततो भिन्नञ्च ज्ञानद्वयम्-अन्यतत्सद्शवाचि न पदघटितेन

“अख्याति” पदेन व्यपदिश्यते । ज्ञानद्वयरूपख्यात्यात्मकत्वादेव “अख्याते” इति ख्यातिवादमध्यपरिगणनमुपपद्यते ।

अख्यातिवादिनामयभिप्रायः-सर्वं ज्ञानं यथार्थमेव । अयथार्थज्ञानं नाम न किञ्चिदिस्ति “इदं रजतम्” इति विशिष्टज्ञानं नेष्यते । तदभ्युपगमे इदं पदार्थं रजताभावात् आन्तिस्वीकारापत्तेः । ज्ञानद्वयाभ्युगमे च न स दोषः । “इदम्” इति पुरोवर्त्तिन् प्रत्यक्षज्ञानं यथार्थम् । “रजतमिति च स्मर्यमाणा-पणस्थरजतगोचरस्मृतिरूपज्ञानमपि व्यवहितापणादिस्थलसद्रजतगोचरत्वेन यथार्थमेव । स्मृतौ “तद्रजतमि”ति भानन्तु दोषबलात् तत्त्वायाः प्रमोषात् न सम्भवति । इदमिति रजतमिति च ज्ञानद्वयस्य तद्विषययोश्च विवेकाग्रहाद् रजतार्थिनः शुक्तिरूपपुरोवर्तिपदार्थादिनरूपोऽयथार्थव्यवहारो भवति । यत्र भ्रमोवादिभिस्वीक्रियते तत्र भेदाग्रहणैवोपपत्तौ सम्भवन्त्या पृथग्भ्रमो नाज्ञीकर्तव्यः ।

सांख्या अख्यातिवादिन इति पञ्चपादिका^१-विवरण^२-तत्त्व-दीपनादि^३ प्राचीनग्रन्थेषु परिमलाऽदिनवीनग्रन्थेषु च निरूपितमुपलभ्यते । ‘सदसत्ख्याति-र्बाधावाधाभ्याम्’ इति सांख्यप्रवचनभाष्ये विज्ञानभिक्षुर्वदति ।^४ लघुमञ्जूषाया नागोजीभट्टोऽपि विज्ञानभिक्षुमनुसरन्नेवमेव ब्रवीति । तथाचाऽख्यातिवादिनो बहिर्देशान्मरसद्रजत ख्यातिवादिनो भवन्ति । वहिर्वर्यवहितापणादिदेशान्तर-स्थितमेव रजतम् इदम्पदार्थं पुरोवर्त्तिनि शुक्तिकादौ आरोप्य ‘इदं रजतम्’ इति विशिष्टज्ञानं आन्तिरूपं जायत इति नैयायिका वैशेषिकाश्चाभिवदन्ति । अन्यत-शुक्त्यादिकम्, अन्यथा-रजतादिरूपेण, ख्याति-भातीति-अन्यथाख्यातिः । अन्यथाख्यातिवादिनां भ्रमे भासमानं सर्वमपि सदेव । यथा शुक्त्यादिरूपं इदम्पदार्थो विशेष्यः पुरो-

१. पञ्चपादिका पृष्ठ—
२. विवरणप्रमेयसंग्रहः पृष्ठ—३४
३. तत्त्वदीपन पृष्ठ—७०—७५
४. परिमल (टीका) पृष्ठ—७
५. सांख्यप्रवचनभाष्यम् अ० ५-५६ पृष्ठ—२३२-२३३

अत्र सांख्यसूत्रवृत्तिः—

“इदं रजतमिति पुरोवर्त्ति विषयतया सत्, अबाधनात् । रजतविषय-तया त्वसत् बाधात् । तस्मात्सदसती तत्त्वम् ।

देशे सन्, तथैव रजतादिरूपः प्रकार. तत्सर्गश्चापणस्थले सन्नेव । तथा च तेषामपि सत्त्व्यातिवादिषु समावेशः ।

इयमेवान्यथाख्यातिभाट्टानामप्यभिमता । केचन विपरीतख्यातिवादिनो भाट्टा इति भेद पश्यन्ति । वस्तुतस्तु द्वयोर्वादियोरनन्यत्वमेव । विवेकाग्रहणमेव न भ्रान्तिरिति वक्तु शक्यते, अङ्गुलिनिपीडितव्यष्टिः पुमान्' एक एवाय चन्द्रो न द्वौ' इत्येव चन्द्रस्य द्वित्वविवेक विस्पष्टमनुसन्दधानोऽपि चक्षुषा चन्द्रद्वित्व प्रतिपद्यते । कथमिय प्रतिपत्तिविवेकाग्रहनिमित्ता स्यात् ? एवमवगतदिक्कः पुरुषः सम्भ्रमे दिग्भ्रम प्राप्नोति । तत्रापि कथ विवेकाग्रहो निमित्ततामधिगच्छेत् ? कि च यदि सत्यरजतस्थले तादात्म्यमवभासते न शुक्तिरजतस्थले इति व्यवस्था तर्ह्य वभास्यभेदादवभासस्य वैलक्षण्यमनुसन्दध्यारेव । तथा च कथं रजतार्थी शुक्तो प्रवर्तेत् ? तस्माद्विशिष्टव्यवहारोपपत्तये चास्ति कश्चिद्भ्रमः इत्यवश्यमङ्गीकर्तव्यम् तत्र चाऽन्यत्र सन्त पदार्थं तदनधिकरणे देशे गृह्णातीतिअन्यथाख्यातिरेवेषा विपरीतख्यात्यपरपर्यायाऽम्युपेतव्येतिभाट्टा अभिवदन्ति । एवञ्च व्यवहितदेशान्तरसत्त्व्यातिवादो द्विविधः-अख्यातन्यथाख्यातिरूपात्सिद्धः ।

बहिसत्त्व्यातिवादान्तर्गतो द्वितीयः पुरोदेशसत्त्व्यातिवादः । अयमपि द्विविधो भवितुमर्हति-पुरोदेशे पूर्वमेवोत्पन्नसद्रजतादिख्यातिवादः, प्रतीतिकालोत्पन्नसद्रजतादिख्यातिवादश्चेति । तत्र प्रथमवादावलम्बिनः भगवद्रामानुजीया. आर्हताश्च । भगवद्रामानुजीयाना मते "यथार्थं सर्वविज्ञानमिति वेदविदा मतम्" इत्यभ्युपगमात् शुक्तथादिपदार्थोत्पत्तिकाल एव रजतादिकमपि तत्रोत्पन्नम्, परन्तु शुक्तयंशभूय-स्त्वाद्रजतांशप्रतीति । भ्रमकाले दोषबलात् शुक्तयंशतिरोधानेन रजताशस्य विद्यमानस्यैव ग्रहः । दोषापगमे भूयोशग्रहणम् रजताशस्य अल्पत्वात् रजतादिकार्यकरत्वं नास्ति । अख्यातिवादिना प्राभाकराणामेतेषाञ्च सर्वविज्ञानाना यथार्थम्युपगमाशे तौल्येऽपि प्राभाकराणा पुरोदेशे रजत नास्ति रामानुजीयानांत्वस्तीति भेदो वर्तते । आर्हतानामपीदमेव मतम् ।

भट्टभास्करादयः पुरोदेशे प्रतीतिकालोत्पन्नसद्रजतादिख्यातिवादावलम्बिनः । एव च सत्त्व्यातिवाद-अन्तस्सत्त्व-व्यवहितबहिर्देशसत्त्वरूपं पूर्वोक्तरीत्या प्रत्येक द्वैविध्येन षड्विविधसम्पन्न ।

तृतीय-सदसत्त्व्यातिवादः । न्यायवाच्चिकतात्पर्यटीकाया श्रीवाचस्पतिमिश्रैरय वादो निरूपित-‘इद रजतम्’ इत्यादि भ्रमे भासमानस्सर्गः असन्, रजतन्त्वापणस्थ सदेव । तथा च रजतस्य स्वरूपतस्तत्वम्, असत्सर्गविशिष्टरूपेण चासत्त्वम् इति सदसद्वूप विज्ञानमिति । इदञ्च मतं नैयायिकैकदेशिनामिति प्रतीयते । यथा अद्वैतिनां मते सत्यानृतयोरात्मानात्मनोरन्योन्याध्यासे-

आत्मनस्वरूपतस्सत्यत्वम्, अनात्मसृष्टरूपाधिष्ठितत्वेन च मिथ्यात्वम् तदवत् रजतादेरपि स्वरूपतस्सत्वम् । असत्सर्गरूपेणासत्वञ्चोपयद्यत इति सदसत्-ख्यातिवादः ।

तुरीयश्च-सदसद्विलक्षणख्यातिवादोऽद्वैतिना श्रीशकरभगवत्पादानुयिनाम् । ते हि असच्चेन्न प्रतीयते सच्चेन्न बाध्यते । प्रतीयते बाध्यते च रजतम् । तस्मात्तत् सदसद्विलक्षणम् इत्याशेरते । सदसद्विलक्षणत्वमेवानिर्वचनीयत्वम्, सत्त्वासत्वाभ्यां निर्वक्तुमशक्यमनिर्वचनीयं भवति न तु सर्वथा निर्वक्तुमशक्य-मनिर्वचनीयमिति सदसद्विलक्षणख्यातिवादः ।

तदयमत्र निष्कर्ष —

१—असदधिष्ठानकासत्ख्यातिः शून्यवादिना माध्यमिकानाम् ।

२—सदधिष्ठानकासत्ख्यातिः द्वैतिना माध्वानाम् ।

३—असदधिष्ठानकान्तस्सत्ख्यातिरूपात्मख्याति विज्ञानवादिना योगा-चाराणाम् ।

४—सदधिष्ठानकान्तस्सत्ख्यातिरूपात्मख्याति. सौत्रान्तिकवैभाषिकाणाम् ।

५—बहिर्वृत्तवहितदेशान्तरसत्स्मर्यमाणरजतानुभूयमानेदम्पदविषयकस्मृति-प्रत्यक्षरूप-ज्ञानद्वयात्मकाख्याति प्रभाकराणा सांख्यानाङ्ग ।

६—बहिर्वृत्तवहितदेशान्तरस्थरजतविशिष्टेदम्पदार्थ-ख्यातिरूपसत्ख्यातिः वैशेषिकनैयायिकभाट्टानाम् ।

७—बहिःपुरोदेशे शुक्तिसमकालोत्पन्नसद्रजतख्यातिरूपसत्ख्यातिः भवद्वा-मानुजीयानामार्हतानाङ्ग ।

८—बहिःपुरोदेशे रजतप्रतीतिकालोत्पन्नसद्रजतख्यातिरूपसत्ख्याति. भट्ट-भास्करादीनाम् ।

९—स्वरूपतस्त्वेषि असत्सर्गविशिष्टरूपेणासत्वात्सदसद्वृपरजतख्यातिः नैयायिककैवल्यानाम् ।

१०—सदसद्विलक्षणानिर्वचनीयरजतख्यातिरद्वैतवादिनाम् ।

एता एव ख्यातयः प्रकारान्तरेण सप्तविधा भवितुमहेन्ति ।

१—असत्यधिष्ठानेऽसतः ख्यातिः माध्यमिकानाम् ।

२—असत्यधिष्ठाने सतः ख्यातिः योगाचाराणाम् ।

३—सत्यधिष्ठाने सतः ख्यातिः माध्वानाम् ।

४—सत्यधिष्ठाने सतः ख्यातिः सौत्रान्तिकवैभाषिक-वैशेषिक-नैयायिक-भाट्ट-विशिष्टाद्वैति-जैन-भट्टभास्करादीनाम् ।

५—सत उभयस्य परस्परसर्गं विना ज्ञानद्वये ख्याति. प्रभाकराणा सांख्यानाङ्ग ।

६—सत्यधिष्ठाने सदसत्यातिः नैयायिकैकदेशिनाम् ।

७—सति सदसद्विलक्षणस्यातिः अद्वैतिनामिति ।

एव दार्शनिकाः स्वस्वसिद्धान्तानुसारेण स्वीयं लक्ष्यं व्यवस्थापयितुं स्याति-
भेदान् प्रतिपादयाम्बभूवुः । तत्र शुक्त्यादोरजतादिप्रतीतिवृष्टान्तेन परस्मिन्
ब्रह्मणि प्रपञ्चप्रतीतेरपिअनिर्वचनीयत्वसिद्धौ निष्प्रपंचाद्वितीयब्रह्मणस्सिद्धिरिति
लक्ष्यमद्वैतिनाम् ।

असदधिष्ठानकासत्यातिवादिनां सर्वशून्यत्वसिद्धिर्लक्ष्यम् ।

सत्यातिवादिना सर्वेषामपि द्वैतिनां प्रपञ्चमिथ्यात्वं सर्वशून्यत्वं
वाऽनिच्छता द्वैतसत्यत्वसिद्धिर्लक्ष्यम् ।

तत्राख्यातिवादिना प्राभाकराणाम् विशेषतो लक्ष्यमिदम् -यत् वेदवाक्य-
जन्यबोधस्य प्रामाण्यस्वतस्त्वस्य-अप्रामाण्यशङ्कालेशविनिर्मोहकेन निर्वाहिः ।

अन्यथाख्यातिवादिना भाट्टानान्तु-प्रपञ्चस्य नित्यत्वे सिद्धे वेदानामपि
नित्यत्वं प्रसिद्ध्यति एव हि सति नित्यवेदवाक्यजनितज्ञानस्य चिरमन्वेषणेऽपि
पुरुषसम्बन्धिनिवन्धनप्रमादाशक्तिविप्रलिप्सादोषस्पशभावादनपवाद स्वतस्सद्ग
वेदाना प्रामाण्यं लक्ष्यम् इति ।

षष्ठः परिच्छेदः

“ज्ञानस्य प्रत्यक्षत्वानुमेयत्वं विमर्शः”

अत्रेदं किञ्चिद्विचार्यते-ज्ञानस्य प्रमाणत्वे किमिदं ज्ञानं फलस्वभावम् । उत क्रियास्वभावमिति । तदर्थमिदं विन्तनीयम्-कि तत्प्रत्यक्षम्? उतानुमेयमिति । तत्सिध्यर्थमिदं विचारणीयम्-कि ग्राह्यग्राहकयोरभेदः? आहोस्विदभेदः? तत्सिध्यर्थञ्चेदं चिन्तनीयम्-कि ज्ञानं निरालम्बनम्? उत सालम्बनम्? इति । यदि निरालम्बनम् तर्हि ग्राह्यग्राहकयोरभेदः, तेन च तत्प्रत्यक्षम् फलस्वभावञ्च । यदि वा सालम्बनम् तर्हि तयोर्भेदः तेन च तदनुमेयम्, क्रियास्वभावञ्चेति फलाकलिभावः ।

क “निरालम्बनवादः”

तत्र प्रकाश्यप्रकाशयोस्तावदभेदोऽनुभवसिद्धः । यत्प्रकाशते तत्प्रकाशादभिन्नम्, यथा प्रदीपः, प्रकाशते च नीलादिः, तस्मात्प्रकाशादभिन्नस्स इति प्रयोगोऽपि भवति । नीलादेः प्रकाशादभेदे स्वीक्रियमाणे तस्य प्रकाशमानत्वस्यै-वानुपपत्तिः प्रकाशमानत्वस्य परायत्तत्वे तस्य प्रकाशः परेणापि कर्तुं न शब्दयते, यथा नरस्य तुरगत्वम् । नरे नित्यमप्रकाशमानस्य तुरगत्वस्य प्रकाशो न परेण भवितुमर्हति । तथैव नीलादेस्त्वरूपमेव न सिध्येत् । अतश्च नीलादेः पराभिमतं नीलत्वं परापेक्षां विना यथा सिद्धं, तथैव नीलादेः स्वयम्प्रकाशत्वमभ्युपगत्वम् । तेन च तस्य प्रकाशापरपर्यायविज्ञानादभिन्नत्वम् । तस्मादेव च निरालम्बनत्वं विज्ञानादभिन्नत्वम् । तस्मादेव च निरालम्बनत्वं विज्ञानानां सिध्यति ।

किञ्च, यदि विज्ञानादभिन्नोऽर्थस्तर्हि स कथं ग्राह्यः? कि वा तत्र ग्राह्यत्वम्? इति निरूपणीयम् । न तावदर्थत्वलक्षणं ग्राह्यत्वं भवितुमर्हति, अर्थत्वं च चराचरात्मकजगतो वर्तत इति घटज्ञाने सर्वस्य जगतो ग्राह्यत्वं स्यात् नापि प्राकट्याश्रयत्वं व्यवहाराश्रयत्वं व ग्राह्यत्वम् भूतभविष्यतोस्तदसम्भवेनाग्राह्यत्वप्रसंगात् । न हि धर्मीवर्मश्चाप्रत्यक्षः तदाश्रयश्च प्रत्यक्ष इति युक्तम् । नापि हेतुत्वं ग्राह्यत्वमिति युक्तम्, इन्द्रियादेवपि हेतुत्वादग्राह्यत्वप्रसक्तिः । न च सद्वशत्वे सति हेतुत्वम्, इन्द्रियाणि च न सद्वशानि । अतो नातिप्रसक्तिरिति

वाच्यम् । समनन्तरप्रत्ययस्यापि विज्ञानग्राहत्वं स्यात् । समनन्तरजायमान-प्रत्ययस्य 'पीतमिदम् इत्यादे' ज्ञानत्वेन साइश्यमस्ति, अस्ति च हेतुत्वम् । अतो नीलज्ञानस्य पीतमपि ग्राह्यं, स्यात् । न चेन्द्रियादिः यत्सम्बद्धं ज्ञानं जनयति स ग्राह्यं इति सरूपज्ञाने रसस्यापि ग्राह्यत्वं स्यात् । अतो विज्ञानादभिन्नस्य ग्राह्यत्वायोगात् अवभासमानानां नीलपीतादिराकारो ज्ञानानामेवेति निरालम्बन-तैव तेषामिति सिद्धम् ।

(ख) सौत्रान्तिकमतम्

सौत्रान्तिकास्तु-ज्ञानस्य साकारत्वमङ्गीकृत्यापि तदाकारसमर्पकहेतुत्वेन-बाह्यमपि क्षणिकं स्वीकुर्वन्ति । ज्ञानाकारसमर्पणक्षमहेतुत्वमेव ग्राह्यत्वम् ।^१ कादाचित्कस्य विचित्ररूपस्य नीलादेज्ञानाकारस्य करणवैचित्र्यमन्तरेणानुपपत्ते, समनन्तरप्रत्ययबलेन तदुत्पत्तौ, तेपामेकरूपत्वेन नीलबुद्ध्यनन्तर नीलबुद्धिरेव न पीतादिबुद्धिरिति प्रसगात्, विचित्राकारसवेदनबलेन तदाकारसमर्पणक्षमहेतुत्वेन विचित्र कारण यत् स एव बाह्योऽर्थः । तस्माज्ज्ञानस्य साकारत्वेऽपि बाह्य ग्राह्यत्वमविहृतमित्यसिद्धो बाह्यलक्षणायोग इति वदन्ति ।

(ग) निरालम्बनवादिन आक्षेपः

अत्र विज्ञानवादिनः कार्यवैचित्र्यकल्पेभ्यो विचित्रशक्तिभ्यस्समनन्तरप्रत्ययेभ्य एव विचित्रकार्योत्पत्तिसम्भवात्, स्वप्नावस्थासु ज्ञानवैचित्र्यस्यासत्यर्थर्थस-निन्दावनुभूयमानत्वेन तस्य समनन्तरप्रत्ययबलेनैव सिद्धिरिति जाग्रदवस्थायामपि तथैव सिद्धेः ज्ञानादभिन्नस्य ग्राह्यलक्षणायोगान्नीलादेत्रं ग्राह्यत्वात्तस्य ज्ञान-त्मकत्वमेवेत्युत्तरयन्ति ।

किञ्च, ज्ञानार्थयोः नियतसहोपलम्भनियमादपि ज्ञानाकारत्वमर्थस्य सिद्धचति ।^३ तथाहि यद् येन नित्यसहोपलम्भम् तत्ततो न भिद्यते, यथा—एकस्मा-

१. 'भिन्नकाल कथ ग्राह्यमिति चेद्बाह्यता विदुः ।
हेतुत्वमेव न युक्त ज्ञानाकारार्पणक्षमम् ॥'

—शास्त्रदीपिका अ० १, पा० १, अ० ५ पृष्ठ—५३

२. "न हि सवित्तिसत्त्वैव तद्वेदना युक्ता, तस्याः सर्वत्राविशेषप्रसगात् ।
तान्तु सारूप्यमाविशत् सरूपयितुं घटयेत् ।"

—शास्त्रदीपिका अ० १, पा० १, अ ५, पृष्ठ—५३.

३. "ज्ञानार्थयोः अनियमव्याप्त भेद व्यपकविशुद्धोपलब्ध्या प्रतिवेद्य न
भेदमुपस्थापयति, भिन्नाना घटपदादीना अनियतसहोपलम्भत्वात्-इति
शास्त्रदीपिकाया पार्थसारथिमिश्रः पृष्ठ—५४

च्चन्द्रोद्गीतीयशचन्द्रः, नियतसहोपलम्भं च ज्ञानेन नीलम्, अतो ज्ञानादभिन्नम् । तथा यद्यतो भिद्यते तत्त्वेन नियतसहोपलम्भं न भवति, यथा नील पीतेन इत्यन्वयव्यतिरेकाभ्यां ज्ञानादभिन्नमेव नीलम् ।

किञ्च, येऽपि वाह्य वस्तु ग्राह्यमित्यास्थिषत, तैरपि ज्ञानसिद्धिरवश्याभ्युपगमनीया । न च तस्याप्रत्यक्षस्य सिद्धिर्भवितुमर्हति, लिङ्गाभावात् । अर्थः, अर्थ-घर्मं, ज्ञानजन्मा, व्यवहारो वा लिङ्गं न भवितुमर्हतीति पूर्वमवोचाम । तस्मादप्रत्यक्षे ज्ञानस्वरूपमेव न सिध्येदिति सर्वरूपमेव ज्ञानं स्वप्रकाशमानादिवासनावशात् स्वाकारमेव वाह्यमध्यवस्यन्मिथ्येति सिद्धम् ।^१

(घ) “मीमांसकपरिशीलनम्”

अत्र मीमांसकाः पक्षमिममेव परिशीलयन्ति-निरालम्बनवादिना सर्वज्ञानानां वाह्यग्राह्यवैधुर्यं स्वाशालम्बनत्वं मिथ्यात्वञ्च ज्ञानेनैव साधनीयम् । येन ज्ञानेन तत्साध्य साधनीय भवति, तस्यापि तत्साध्ययोगित्वेन सर्वज्ञानसद्वशत्वे साध्याप्रसिद्धिः । यदि च तत् न वाह्यग्राह्यविधुरम् न च स्वाशालम्बनम् न वा मिथ्येत्यन्याद्वाम्, तर्हि हेतूना व्यभिचार इति न साध्यसिद्धिः ।

सर्वज्ञानवत् स्वयमपि सर्वग्राह्यविधुरेण सर्वज्ञानगतं वाह्यग्राह्यवैधुर्यं स्वबहिर्भूत न शक्यग्रहम् । नापि स्वांशपर्यवसायिना सर्वज्ञानगत ताद्वशत्वमस्वांशभूतं ग्रहीतु शक्यम् । न चापि स्वय मिथ्याभूतेन ज्ञानान्तरगत मिथ्यात्व शक्यावगमम्, मिथ्यात्वग्राहकस्य मिथ्यात्वे ग्राह्यभूतमिथ्यात्वाभावेन सर्वज्ञानानां याथार्थप्रसंगान्त साध्यसिद्धिः । सर्वज्ञानविसद्वशत्वे तत्रैव विविधसाध्यप्रतिबद्धानामपि हेतूनां व्यभिचार स्फुट इति भावः ।

किञ्च, सर्वज्ञानाना प्रकाशादभिन्नत्वे निरालम्बनत्वे स्वाशालम्बनत्वे वा प्रकाशमानत्व हेतुः, न च स्वरूपासिद्ध आश्रयासिद्धश्च । एवं हेतोः सपक्षसत्वविपक्षव्यावृत्योरपि तत एव दुरवगमत्वात् असाधारणानैकान्तिकत्व सन्दिग्धानैकान्तिकत्वञ्च भवेताम् ।

ननु ज्ञान स्वप्रकाशम्, तेन प्रागुक्तदोषानवकाश इति चेन्न, हेतोः प्रकाशमानत्वस्य विपक्षव्यावृत्तिसिध्यर्थं विपक्षप्रकाशेऽङ्गीक्रियमाणे विपक्षज्ञानस्य स्वाकारभूताद्विपक्षादभिन्नत्वेन विपक्षज्ञानत्वेन स्वयं प्रकाशत्वाच्च तत्रैव प्रकाशमानत्वस्य हेतोविपक्षवृत्तिलक्षणो व्यभिचारः यदि च प्रकाशमानत्वस्य हेतो विपक्षव्यावृत्तिसिध्यर्थं विपक्षप्रकाशो नाङ्गीक्रियेत, तर्हि विपक्षव्यावृत्ते-

१. “नान्योऽनुभाव्यो बुद्ध्यास्ति तस्यानानुभवोऽपरः ।

ग्राह्यग्राह्यवैधुर्यत्स्वयं सैव प्रकाशते ॥”

वासि द्वेस्सन्दिग्धानैकान्तिकत्वमित्युभयतस्पाशा रज्जु; एव 'नीलमिदम्' इति ज्ञाने गोचरतया जडत्वं ज्ञानान्तरग्राह्यत्वं ज्ञानव्यतिरेकञ्च प्रतिषेधति निरालम्बनवादी। तत्र प्रतिषेधयतया प्रकाश्यस्य ज्ञानाकारत्वेन ज्ञानादभिन्नत्वाद ज्ञानमेव जडं ज्ञानान्तरग्राह्यं ज्ञानव्यतिरिक्तञ्च सिद्धेत्, निषेधं प्रतियोगिज्ञानस्यावश्यकत्वात्, तस्य च ज्ञानादभिन्नत्वात् इति संकटमापतेर्।

किञ्च, मीमांसकसिद्धान्तसिद्धं सर्वं निरालम्बनवादिना प्रतिषेद्व्यम् । प्रतिषेद्व्यद्यतया प्रकाश्य तत्सहं ज्ञानाकारत्वेन ज्ञानादभिन्नमेष्टव्यम् । तथा सति मीमांसकसिद्धान्तसिद्धं सर्वमपि परमार्थरूपमेव स्यात् । यदि च यथार्थज्ञानाकारस्य परमार्थत्वम्, अथथार्थज्ञानाकारस्य च अपरमार्थत्वमिति भेदमङ्गीकृत्य निरालम्बनवादिसिद्धान्तसिद्धगोचरज्ञानस्य परमार्थत्वात् तदाकारभूतमस्मत्सिद्धान्तसिद्धं यथार्थम्, मीमांसकसिद्धःन्तसिद्धान्तसिद्धगोचरज्ञानस्यापरमार्थत्वात्तदाकारभूतमीमांसकसिद्धान्तसिद्धं सर्वमयथार्थमित्युच्यते, तर्हि भवतिसिद्धान्तहानिः । तथाहि—निरालम्बनवादिना हि ज्ञानगोचरस्य यथार्थत्वस्य विषयसत्यत्वनिबन्धनत्वं नाङ्गीक्रियते, तन्मते स्वरूपसत्यत्वनिबन्धनमेव ज्ञानस्य यथार्थत्वम् । यदि च तेन यथार्थत्वस्य ज्ञानगोचरस्य विषयसत्यत्वनिबन्धनत्वमुक्येत तर्हि सिद्धान्तहानिः । यदि वा नोच्यते, तर्हि मीमांसकसिद्धान्तसिद्धस्यापि स्वरूपसत्यत्वेन यथार्थत्वप्राप्तेः, तदाकारभूतस्य मीमांसकसिद्धस्यापि परमार्थत्वमवश्यमेष्टव्यं स्यात् ।

किञ्च, निरालम्बनवादिनः प्रयोगवाक्यगतैः तत्तद्वाचकपदैः धर्मिष्टान्तयोः साध्यसाधनधर्मयोश्च प्रकाश्यत्वं स्वीकर्त्तव्यम् । तथासति तेषां तत्त्वपदजन्यज्ञानाकारत्वेन तत्तज्ञानादभिन्नत्वाद् ज्ञानस्य च ज्ञानान्तरधर्मत्वानुपपत्तेः हेतोरपक्षधर्मत्वम् दृष्टान्तस्य च साधनविकलत्वं साध्यविकलत्वञ्च प्राप्नुयात् । एव मीमांसकेन निरालम्बनवादिनः प्रयोगमुद्दिश्य यानि दूषणान्याविष्क्यन्ते तेषां सर्वेषां तत्तद्वाचकैः पदैः प्रकाशिताना तत्तद्वाचकपदजन्यज्ञानादभिन्नत्वाद् ज्ञानस्य च सर्वत्र स्वरूपेण परमार्थत्वात् तदभिन्नानि तानि सर्वाणि दूषणान्यपि परमार्थस्पाणि भवेयुः । अत्यत्पमिदकेनचित् पुरुषेण विप्रतिपद्मानेन मीमांसकेन निरालम्बनवादिनस्सौगतस्य शिरविछ्ननम् इति वाक्यमुच्चास्तिरुचेत्-तत्र तदवाक्यजन्यज्ञानविषयस्य तदवाक्यजन्यज्ञानाकारत्वेन तदभिन्नत्वान्मीमांसककर्तृकसौगतशिरश्छेदोऽपि सम्पन्नस्यात् ।

यस्तु सहोपलम्भनियम उक्तः स तु ज्ञेयप्रकाशसमये ज्ञानप्रकाशस्यानभ्युपगमादसिद्धं, एकस्य नीलस्य 'युगपदवहुभिरध्येक्ष्यमाणस्यैकेनेव अन्येनापि ज्ञानेन सहोपलम्भनियमासिद्धेः । यदि तत्र नीलादीनि प्रतिज्ञान भिन्नान्येवेति

मतम्, तहि यदेव त्वया इष्टं तदेव मयापीति सम्प्रतिपत्तेरनुपपत्तिः । किञ्च नीलतद्वियोस्सह भावस्त्वया साध्यते । स च भेदेन व्याप्तः । तस्मान्नीलतासिद्धयोरभेद साधनेविरुद्धत्वञ्च हेतोस्स्यात् । यदि च द्विचन्द्रज्ञानमिव ज्ञानेन नीलस्य भेदसहभावावौ प्रतिभासमानावपि भ्रान्तावेवेति^१ मतम्, तहि प्रतिभासमानयोर्भेद सहभावयोज्ञानाकारत्वेन ज्ञानादभिन्नत्वात् तस्य च सत्यत्वात् तदभिन्नौ नीलतद्वियोर्भेदसहभावावपि सत्यौ स्याताम् । भ्रान्तत्वाच्च बाधाधीनम् । न चात्र किंचिद्वाधकमस्ति । अनुमानस्य बाधकत्वेऽन्योन्याश्रयप्रसगा । भेदप्रतिभासस्य भ्रान्तत्वे सप्तबाधितविषयत्वादनुमानोत्थानम्, अनुमानोत्थाने च सति तत्प्रतिभासस्य भ्रान्तत्वमित्यन्योन्याश्रयः ।

यदुक्तं यत्स्वयं न प्रकाशते तत्परेणापि प्रकाशयितुमशक्यमिति, तन्न समीचीनम् । एतेनैव वावयेनास्यैवार्थस्य पूर्वमस्मान् प्रत्यप्रकाशमानस्य प्रकाशितत्वादत्रैवानेकान्तिकत्वात् । “यावज्जीववह मौनी” इति वदस्ववचनविरुद्धत्वात् ।

शास्त्रदीपिकायां पार्थसारथिमिश्रः निरालम्बनवादखण्डे हेतून् सगृह्वाति—

अज्ञान-स्थिरचित्रत्व-बाह्यत्वादेरनात्मनः ।
असतो वा सतो वापि कथं विज्ञानवेद्यता^२ ॥

‘अहमज्ञः’ इरि ज्ञाने ग्राह्यस्तु ज्ञानाभावः, तस्य ज्ञानात्मकत्वमत्यन्तमेव विरुद्धम् ज्ञानज्ञानाभावयोर्विपरीतत्वात् । प्रत्यभिज्ञाने तदेवेदम् इत्यादौ पूर्वपिरकालावस्थायित्व प्रकाशते । ज्ञानस्य क्षणिकस्य स्थायित्वमात्मा कथ सम्भवेत् ? एवं चित्रत्वबुद्धेरप्युपपत्तिर्भवेत् । एवं बाह्य नास्तीति निषेधयता निरालम्बनवादिना बाह्यं बुद्धाववश्यमारोपयितव्यम् । ज्ञानातिरिक्ततच्च तद्वाह्यम्, तस्य ज्ञानाकारता न सम्भवति । अतो विज्ञानानामनात्मग्राहित्वमवश्यमेष्टव्यम् इति सग्रहश्लोकस्यार्थः ।

किञ्च भाष्यकारेण श्रीशबरस्वामिना ‘सर्वं एव निरालम्बनः स्वप्नवत्प्रत्ययः, प्रत्ययत्वात् ‘इति प्रयोग प्रदर्श्य’ स्तम्भ इति जाग्रतोऽपि बुद्धिः सुपरिनिश्चिता कथ विपर्ययिष्यति’ इत्यादिना परिहारः प्रदर्शितः ।^३

१. “अविभागो हि बुद्धधात्मा विपर्यासितदर्शनैः ।
ग्राह्यग्राहकसवित्ति भेदवानिव लक्ष्यते ॥”

२. शास्त्रदीपिका पृष्ठ—

३. शबरभाष्य-अ. १, पा. १, अ. ५, पृष्ठ—२८-२९ ।

अत्राय प्रधट्कार्थः :—

निरालम्ननत्वेन विशिष्टाः प्रत्ययास्ताध्यन्ते निरालम्बनवादिना । तत्र विशेषणविशेष्ययोर्यज्ञानं तस्यापि निरालम्बनत्वात्तयोरप्रसिद्धिः । ततश्चाप्रसिद्धविशेषणात्मम्, अप्रसिद्धविमेष्यव्यवम्, अप्रसिद्धत्वं च दूषण भवति । प्रत्यायानां सालम्बनत्वे तु तेनैवानेकान्तिकत्वात् नानालम्बनत्वसिद्धिः ।^१

ननु किमिदं निरालम्बनत्वं नाम ? कि धर्मिणो भिन्नम् ? अभिन्नं वा ? अन्ये विशेषणात्यासम्भवः । आद्ये तद्भेदग्राहिणो ज्ञानस्य मिथ्यात्वान्न भेदसिद्धिः । यदि चालम्बनप्रतिषेधस्यावस्तुत्वान्न तत्र विकल्पं प्रसरतीति मतम्, तर्हि अस्मान्प्रति तद्वोधनमनुपपन्नं स्यात् । न ह्यवस्तु बुद्धिविषयो भवितुमहंति, तद्विषयत्वे वा तस्य वस्तुत्वापातात् । यदि चावस्तुतोऽपि वस्तुत्वं परकल्पयानुमानव्यवहारः क्रियते प्रतिमायामिव देवतात्वमाराधनादि व्यवहार इति मतम्, तर्हि अत्यन्तासतः कल्पनायोगात् । अन्यत्र प्रसिद्धसद्भावं हि देवतात्वमन्यत्र कल्पयते । अनालम्बनत्वन्तु गग्नकुसुमायमानं न कल्पनाहंति । कल्पनापि निरालम्बनत्यस्य ज्ञानरूपां तंदुत्पत्तौ च व्याप्रियमाणं कथमवस्तु भविष्यति ? अतो नाय प्रयोगः साधुरिति । तस्माज्ञानानां न निरालम्बनम् किन्तु सालम्बनं च बाह्योऽर्थं सच प्रत्यक्षं इति सिद्धम् ।

१. “अग्राह्यत्वाच्च भेदेन विशेषणविशेष्ययोः ।
अप्रसिद्धोभयत्वं वा वाच्यमन्यतरस्य वा ॥३५॥
- वक्तृश्रोत्रोश्च यज्ञानं विशेषणविशेष्ययोः ।
तन्निरालम्बनत्वेन स्वभागवाधो द्वयोरपि ॥३६॥
- सम्भवो न च भेदस्य विशेषणविशेष्ययोः ।
(बोधस्येति पाठान्तरम्)

तस्मान्निरूपणं नास्ति प्रतिज्ञार्थस्य शोभनम् ॥२७॥
निरालम्बकता नाम न किञ्चिद्वस्तु गम्यते ।
तेन तद्व्यतिरेकादौ प्रश्नो नैवोपद्यते ॥३८॥
यद्यवस्तु कथंत्वस्मांस्त्वं वोधयितुमिच्छति ।
बुध्यसे वा स्वबुद्यत्वं, कल्पितात्वय साध्यते ॥३९॥
(कल्पितिवाऽथ साध्यते इति पाठान्तरम्)

असतः कल्पना कीदृक् क्लृप्तो वस्तु प्रसज्यते ।
कथमिष्टमभावे चेद्वस्तु सोऽपीति लक्ष्यते ॥४०॥

—श्लोकवार्तिकम्-निरालम्बनवादः सू० ५. पृ. २२५-२६

(ङ) “ज्ञानस्यानुमेयत्वं क्रियास्वभावत्वञ्च”

अथेदानी ज्ञानस्यानुमेयत्वं क्रियास्वभावत्वञ्च निरूपयाम यदा ‘ज्ञायत’ इति ज्ञान कर्मणि त्युडन्तो ज्ञानशब्दोऽनुशिष्यते, तदार्थो ज्ञानम् ।^१ यदा च ‘ज्ञप्तिज्ञनं’ ‘ज्ञायतेऽनेने’ ति वा भावकरणयोर्व्युपाद्यते तदा धीरेव ज्ञानम् । तच्चाप्रत्यक्षं क्रियास्वभावञ्च । तथाहि—गन्तव्यगताया. प्राप्तेः गन्तार प्रत्य-साधारण्यं तदेकसमवायिक्रियाजन्यत्वमन्तरेणानुपपद्यमानं भवति यथा, तथैव घटादिगतस्य प्राकट्यफलस्यापि कठिच्चदेव प्रत्यसाधारण्यं तदेकसमवायिक्रिया-जन्यत्वमन्तरेणानुपपद्यमानं तदेकसमवायिना क्रिया कल्पयति, सैव च ज्ञानं भवति पचतीति पाकक्रिया यथा कर्मभूते तण्डुले विकलृत्तिरूपं फलं जनयन्ति । सकर्मिका तथैव ज्ञानक्रिया सकर्मिका कर्मभूतेऽर्थप्राकट्यरूपं फलं जनयति । कार्यभूतं तदेव फलं कारणभूतं ज्ञानं कल्पयतीति सिद्धत्यप्रत्यक्षमपि ज्ञानम् । इन्द्रियसन्निकषद्यनन्तरं ‘अय घट.’ इति ज्ञाने जाते ‘ज्ञातो मया घट’ इति व्यवहरन्ति लोका । अत्र ज्ञानज्ञेययो ज्ञातृज्ञेययोश्च सम्बन्धौ प्रतीयेते । तत्र ज्ञातृज्ञेयसम्बन्धो मानसप्रत्यक्षगम्य । स एव ज्ञानस्य कल्पकः । अथवाऽर्थगतो ज्ञानजन्योऽतिशयं ज्ञानस्य कल्पकः । स एवातिशयं प्राकट्यपदेन ज्ञाततापदेन चोच्छते । तच्च प्राकट्यभवगच्छते तदनन्तरभवत्वेन तद्वेतुकं व्यवहारं स्वस्मिन्नेव पश्यतश्च एव प्रत्यसाधारण्यं सुगमम् । ततश्चाविशेषेण तस्य सर्वत्रापि ताद्वक्स्वभावत्वनिश्चयो भवति ।

(च) “प्रकटतापदार्थस्थापनम्”

कठिच्च, ‘घटः प्रकाशते’ ‘घटो भाति’ ‘घटप्रकाशः’ इत्यादयो व्यवहारां लौकैः क्रियन्ते । बाधकाभावाच्च नैते व्यवहाराः भ्रान्तिमूला । अतो दृढप्रति-पन्नताद्वश्वव्यवहारमूलत्वेन प्रकाशविशिष्टोऽर्थं कल्पनीयः । स च विशेषणभूतः प्रकाशपदार्थः प्राकट्यमिति निश्चीयते । सच प्रकाशपदार्थो घटसमानाधिकरणः । स एव ज्ञानस्य कल्पकः, ज्ञानाच्च भिन्नः । तस्य ज्ञानरूपत्वे घटसमानाधिकरण-ण्यमनुपपन्नं स्यात् । ज्ञान हि आत्मसमवेत्तमात्मसमानाधिकरणतयैव भासमानं कथं घटसमानाधिकरणं स्यात् ? अन्यसमवेत्स्यान्यसमानाधिकरणव्येऽति-प्रसगात् । शब्दप्रयोगवलादपि ज्ञानप्रकाशयोर्भेदो भवति । ‘घटो भाति’ इतिवन्नं ‘घटो जानाति’ इति प्रयोगः । ‘घटं जानाति’ इतिवच्च न ‘घट भाति’ इति प्रयोगः । ज्ञातप्रकाशयोरेकरूपत्वे ज्ञानातिपर्यायाणां भातिपर्यायाणाच्च

१. “ज्ञानं ज्ञायत इत्यर्थो धीभवेत् करणेऽपि वा”

(श्लो० वा० शून्यवादः श्लोक १२८)

साकर्यं भवेत् । न चैतदस्ति । अतश्च भानप्रकाशपदार्थो न ज्ञानपदार्थः । अतिरिक्तश्च प्रकाशपदार्थः ज्ञानस्य कल्पकः इति सिध्यति ।

(छ) “प्रकटताया ज्ञानकल्पकत्वम्”

यदि च—ज्ञानवाचित्वेन जानाति भात्योस्तुत्यत्वेऽपि ज्ञानातेस्सकर्मकत्वम्, भातेश्चाकर्मकत्वम् । यथा—चलतिगच्छत्योरुभयो- स्पन्दाभिधायकत्वेऽपि गच्छति सकर्मकः चलतिश्चाकर्मकः तयोर्श्च न साकर्यम्, तथैव ज्ञानाति भात्योरिति मतम्, तर्हि भाते. ज्ञानात्येकार्थत्वे ज्ञातृसमानाधिकरणार्थत्वप्रसंगः । चलतिरकर्मकोऽपि गन्तुसमानाधिकरणत्वमुन्मुच्य तदितरगन्तव्यादिसंमानाधिकरणतां न भजते, तथा सत्येकसमवेतार्थाभिधायिनस्तदन्यसमानाधिकरणत्वेनाभिधाने ब्रान्तत्वप्रसगात् अतो ज्ञातृसमानाधिकरणज्ञानातिपदार्थाद् घटसमानाधिकरणभातिभासत्यादिपदार्थो व्यतिरिक्त एवेति सिद्धम् । अतिरिक्तश्चाय प्रकाशपदार्थो ज्ञानस्य कल्पकः । एवच्च ज्ञानार्थयो-विषयविषयिभावसम्बन्धात् प्रतीतिकर्मतायाश्च विषयत्वात् ज्ञानजन्यः पदार्थगतातिशयविशेषस्य ज्ञानकल्पकत्वं सिद्धम् । तत्र प्रतीतिरिति क्रिया, अस्यात्मा कर्त्ता, इन्द्रियाणि करणम्, अर्थः कर्म । तदृ येयमर्यस्य प्रतीतौ कर्मकारकता तदेव तस्य विषयत्वम्, तच्च रूप प्रतीतैः प्रागभूत परस्ताच्च निष्पद्यत इत्यवश्यमाश्रणीयम् । अन्यथा ज्ञाताज्ञातयोरविशेषप्रसगः । तदेव ज्ञाततादिपदवाच्य ज्ञानज्ञाने लिङ्गम् । तच्च प्रत्यक्षोऽर्थे^१ प्रत्यक्षावगतं ज्ञानं यथाकल्पयति, तथैवानुमाने अनुमितेऽर्थे

१. विषयोऽय न्यायरत्नाकारे पार्थसारथिना शून्यवादे ‘नान्यथा हृष्टसद्भावः इति श्लोकव्याख्यानावसरे (श्लोकवाच्चिकम् शून्यवादः श्लो० १८२) स्पष्ट निरूपितम् । तथाहि—किं पुनर्जन्मनिष्य ग्राहकं प्रमाण, किमिति वा तत्पश्चादेवोपजायते न पूर्वम् अतग्राह—

‘नाज्ञ्यथा हृष्टसद्भावो हृष्टः सन्तुपपद्यते ।

ज्ञानं चेनेत्यतः पश्चात्प्रमाणमुपजायते ॥’

अर्थपित्तिज्ञानस्य प्रमाणं, सा चार्थस्य ज्ञातत्वाऽन्यथानुपपत्तिप्रभवा प्रागर्थस्य ज्ञातत्वाऽभावान्तोत्पद्यते, ज्ञातेत्वर्थे पश्चात्तज्ज्ञानत्वाऽनुपपत्त्याऽर्थपित्तिप्रमाणमुपजायते, तद्युक्तं पूर्वं त्वग्रहणं पश्चाच्च ग्रहणमिति । ननुज्ञानकर्मत्वं ज्ञातत्वं, तत् प्रथमं ज्ञाते ज्ञानेऽवगम्यते, अनवगतं च कर्थं ज्ञानं कल्पयेत्, तदितरेतराश्रयं, ज्ञानाऽवगमे ज्ञातत्वावगमस्तदवगमे च ज्ञानाऽवगम इति ।

तत्र केचिदाहुः— सर्वथा तावदस्ति ज्ञानम् । तथाहि, विद्यमान एव हि घटः कस्यचिदेव व्यवहारयोग्यतामापद्यते न सर्वेषां, नापि

सर्वदा, तदवश्यं यो यदा तेन व्यवहरति तस्य तदव्यवहारानुग्रहः कश्चिदतिशयः सजात इति कल्पनीय स ज्ञानमिति । सत्यम्, एवं सिध्यति ज्ञान, किन्तु प्रागपि व्यवहारादवगम्यते ज्ञानम्, अव्यवहरनपि ज्ञातोऽयमर्थो मयेति आत्मनार्थस्य ज्ञानत्वमनुसधत्त इति सर्वजनीनमेतत्, न ज्ञानमविदुषा ज्ञातत्वरूप शक्यं वेदितु, यदेव प्रागेव व्यवहारादुपजायमानो ज्ञातत्वाऽवगमोऽसति ज्ञानस्य प्रत्यक्षत्वे कथमुपच्यते ।

अत्राहुः । ज्ञानजन्योऽर्थतः कश्चिदतिशयः प्रकाशनभासनादिपर्यायपदवाच्यः, स च पाकजन्यौदानादिगताऽतिशयवदनवगतेऽपि ज्ञाने शक्यतेऽवगन्तुम्, अतः ज्ञानस्य कल्पक इति, सत्यमस्त्यतिशयः; स च प्रत्यक्षेऽप्येति प्रत्यक्षावगत. कल्पयेदपि ज्ञानम्, अनुमानादिषु तु तस्याप्रत्यक्षत्वात् प्रागव्यवहारात्तद्व्याप्तिलिङ्गाभावादप्रभितस्य चा कल्पकत्वान्न ज्ञान कल्पयेत्, अनुमितेऽपि चार्थे ज्ञातो मयाऽनिरिति अग्नि ज्ञातमनुसधत्ते, अस्तत्व वक्तव्य, ज्ञाने प्रमाणमुच्यते ज्ञानक्रिया जानितो ज्ञातुर्ज्ञेयेन सहाप्तसंबन्ध., स मानसप्रत्यक्षावगतो ज्ञान कल्पयति सत्या जिज्ञासाया यत्रापि च कश्चिदर्थमनुभूय तद्विषय ज्ञानेमकल्पयित्वैव कालान्तरे तर्थस्मरति तत्रापि स्मृतिज्ञानेनैवात्मनोऽर्थस्य च इश्यद्रष्टव्यसम्बन्धे निष्पन्ने मानसप्रत्यक्षेण चाऽवगते तद्वलेन च ज्ञाने कलिपते तस्य ज्ञानस्येन्द्रियादि प्रत्युत्पन्नकारणाऽसम्भवेन स्मृतित्वं निश्चित्य तदनुपपत्या पूर्वानुभवः कल्पते, यथोक्त ‘तदैव ह्यस्य सवित्तिरथापित्योपजायते’ इति । स एवात्मनोऽर्थेन सम्बन्धो दृष्टव्यज्ञातत्वादिपदैरभिधीयत इति । कः पुनरसौ सम्बन्ध., उक्त प्राप्तिरिति । येऽपि च स्वप्रकाशा सविदं मन्यन्ते तेषामपि स्वोत्पत्तिसमये सवित्तिः कर्त्तरि वेद्य च भासयति न तु स्वस्य वेत्तुर्वा सवेद्यसम्बन्ध, तस्य तदा निष्पन्नत्वेनासत्वात्तो निष्पन्नाया सवित्तौ तस्या. कर्त्तुश्च तवादद्वारा विषयसम्बन्धे जाते ततो मानसेनैव प्रत्यक्षेणार्थेन सह सवित्तेः सवित्तुश्च सम्बन्धोऽवभासत इति अङ्गीकर्त्तव्यम्, सविदन्तरोत्पत्तिसमये च पूर्वसविदो नष्टत्वान्न तद्वर्मनेन सवेद्यसम्बन्धः शक्यते प्रत्यक्षेण ग्रहीतुमिति सवेतृष्मभूत एव सवेद्यसम्बन्धः सर्वजनीनः प्राप्तिपर्यायो गृह्यत इति तत एव सवित्तिरूपक्रियाकल्पनासिद्धेरल स्वप्रकाशतया । तत्सिद्धमुत्पत्तिवेलायामर्थस्यदृष्टत्वाऽभावेन फलांशाऽभावान्नज्ञान गृह्यते पश्चात्तु दृष्टत्ववशेन गृह्यत इति ।

‘ज्ञातो मयाऽग्निरिति ज्ञानमग्निमनुसन्धत्ते । अतस्तत्रापीद ज्ञानज्ञाने लिङ्गम् । ज्ञानस्यानुमेयत्वं क्रियास्वभावत्वम् । अर्थस्य च प्रत्यक्षत्वं सिद्धम् ।

(ज) “अत्र प्राभाकरमतम्”

प्राभाकरास्तु सविद् स्वयम्प्रकाशत्वमभ्युपगच्छन्ति । तस्यानिराकारत्वं व्यवस्थापयन्ति । तथाहि—सविन्मात्रे त्रितयं भासते-प्रमाता, प्रमिति, प्रमेय-उच्चेति । इदमेव त्रिपुरीज्ञानमिति व्यवहित्यते । नीलाद्याकारं प्रमेयं, प्रमितिः-चानकारा प्रमाता चेति ‘नीलमह जानामि’ इत्यादौ प्रतीयन्ते । तत्र मितिश्च ज्ञानाद्युपात्ता नीलपदास्पदं प्रमेयम्, उत्तमपुरुषेण च प्रमाता । एव प्रतीतौ प्रत्यक्षमेव प्रमाणाम् । साक्षात्प्रतीति प्रत्यक्षम् इति प्रत्यक्षलक्षणाम् । त्रितयस्य साक्षात्कारो भवतीति प्रत्यक्षमेवात्रं प्रमाणाम् । तत्रापि मितेः स्वयम्प्रकाशता, मातृमेययोस्तु पराधीनः प्रकाशः । सविदस्तु प्रकाशो न परायत्तः । तत्रापि सबिदगोचरस्योरपि मातृमेययौ । मेयस्यैव कर्मभावः, न प्रमातुः । यथा “देवदत्तो ग्राम गच्छति” इत्यत्र गमनक्रिया फलसयोगविभागगामित्वे ग्राम देवदत्तयोस्समानेऽपि ग्रामादेरेव कर्मभावः, न गन्तुः, एव प्रमाणफलसवित्तिसम्बन्धाविशेषेऽपि मातुः कर्तृता, मेयस्य च कर्मता । कर्मत्वञ्च परसमवायिक्रियाफलभागित्वम् । तच्च यथा ग्रामे तथा प्रमेये । अतो निराकारा सवित् स्वयं भासमाना मातृमेयावपि व्यवस्थापयति ।

सविद् स्वयम्प्रकाशत्वं व्यवस्थापयता प्राभाकराणामयमाशय—‘नीलमह जानामि’ इत्यत्र प्रमाता आत्मा कर्त्तव्यं भवति न कर्म, स च जडः । नीलादिश्च विषयो जड एव । यदि ज्ञानमपि जड स्यात्तहि विश्वस्य जगत् आन्ध्यं प्रसज्येत । तस्माज्ञानं स्वप्रकाशम् स्वप्रकाशम् अर्थात्मनोश्च प्रकाशम् आत्मान खाश्रयविधया प्रकाशयति, विषयविधया च नीलादिकम् । तत्र प्राचीनवीनभेदेन मतद्वयमुपलभ्यते । प्राचीनमते यद्यपि ज्ञानं न स्वात्मानं विषयीकरोति न वा आत्मानम्, तथापि तादात्म्येन स्वस्मिन् व्यवहारं प्रयोजयति, स्वसमवायेन चात्मनि व्यवहारं प्रयोजयति इति ।

नवीनमते च ज्ञानं स्वं स्वाश्रयञ्च विषयीकुर्वत् स्वव्यवहारं स्वाश्रयव्यवहारञ्च प्रयोजयतीति । इदमेव पूर्वमतादस्य लक्षण्यम् । वैसर्वमिदं श्रीङ्गे-शोपाध्यायाना तत्वचिन्तामणिपर्यालोचनेनावगम्यते इति ।^१ एतेषा मते ‘पूर्वं बुद्धिरुत्पद्यते न तु पूर्वं ज्ञायत’ इति शबरस्वामिन उक्तिरसगता भवेत् ।^२

१. तत्वचिन्तामणि श्लोक २ ।

२. शबर भाष्यम्-अ१, पा० १। अ० ५। पृष्ठ—३३ ।

तामसगति बुद्धिसविच्छब्दयोभिन्नार्थकत्वमङ्गीकृत्य परिहरन्ति । आत्ममनसस्योगो बुद्धि सैव ज्ञानपदेनाप्युच्यते । सवित्तु फलभूताङ्गुभवादिपदाभिषेया । साच स्वयम्प्रकाशा । स्वयम्प्रकाशत्वञ्च-स्वसम्बद्ध्यवहारे सजातीयज्ञानान्तरापेक्षानियतिराहित्यम् । सविदः स्वव्यवहारे सविदन्तरनैरपेक्षेण स्वप्रकाशत्वम् मातृमेययोस्तु स्वव्यवहारे सविदपेक्षत्वात् पराधीनप्रकाशत्वम्, अत्र च प्रमाणमनुमानम्-घटादिसविदव्यवहार सविनितबन्धनः, तदरन्तर जायमानत्वात् घटव्यवहारवत् । सविनितबन्धन, तदनन्तर जायमानत्वात् घटव्यवहारवत् । संवित् स्वप्रतिबद्धव्यवहाररूपकार्ये स्वसमानजातीयपरानपेक्षा, तथा भूतपरगतकार्यकारित्वात्, यद्यथाभूत परगतकार्य करोति, तत् स्वगततथाभूतकार्यजननार्थं तथाभूतपरानपेक्षम्, यथा दीपो दीपान्तरानपेक्ष इति । अत्र अर्थापित्तिरपि प्रमाणप्राभाकरा वदन्ति ।

(भ) “ज्ञानानां स्वयंप्रकाशतानिष्कर्षः”

ज्ञानाना स्वप्रकाशविषये दार्शनिकेषु मतत्रयमस्ति । सौगताना विज्ञानवादिनामेकम्, अद्वैतवादिनामपरम्, चरमञ्च प्राभाकराणाम् । तत्र ज्ञानातिरिक्तबाह्यं वस्त्वपलपन् विज्ञानवादी क्षणिक स्वप्रकाश नानेति साधयति । तच्च ज्ञानमनादिना वासनावैचित्रेणोपलब्धेन ग्राह्यग्राहकाकाररूपेण प्रकाशते । तत्र कर्तृकर्मभावविरोधो ज्ञानातिरिक्त स्थल एव पद विधते । अतः स्वविषयत्वरूप स्वप्रकाशत्व तेषा निर्विवादम् ।

अद्वैतवादिनस्तु-ज्ञान द्विविधम्-ब्रह्मणः स्वरूपभूत वृत्तिरूपञ्चेति । वृत्तेः अन्तःकरणं परिमाणरूपत्वेन अन्तं करणस्य जडत्वात् वृत्तैर्जडत्वम्, स्वरूपभूतन्तु स्वयम्प्रकाशमेकमुत्पत्तिविनाशरहितमिति वदन्त नामरूपभ्या व्याकृतस्यास्य प्रपञ्चस्य सदसद्भ्यान् निर्वक्तुमशक्यत्वेनानिर्वचनीयता सगिरन्ते । एतन्मते—अवेद्यत्वे सति अपरोक्षव्यवहारविषयत्वयोग्यत्वं स्वप्रकाशत्वमिति परिस्कुर्वन्ति ।

प्रत्यभाकरास्तु—सर्वदा सविदुत्पद्यमाना विषयात्मनौ प्रकाशयन्त्येव दीपवत्प्रकाशते इति वदन्त सविषयकसवित्स्वप्रकाशता मन्यते । अतस्तन्मते विषयात्मनौ विहाय सवित् कदापि नोत्पद्यते । यदा सवित् प्रकाशते तयार्थात्मनोः प्रकाश । विपयवर्तमानतादशाया सविदः विषयसहभाव । अतीतानागतविषय-सहभाव सविदोऽनुमानेन सिध्यति । एतेन केवल विज्ञाना प्रत्यक्षमिति वदन्तो योगाचाराः निरस्ता भवन्ति । यतो हि सवित्प्रकाशत्वेलाया ज्ञानातिरिक्तो विषयात्मनौ सह प्रकाशते । अतः केवलस्य ज्ञानस्य प्रत्यक्षता न घटत इति

प्राभाकरणामाशयः । कौमारिलास्तु विज्ञानवादिमत निरसितुं ज्ञानस्यानुमेयत्वे-
नार्थस्यैव प्रत्यक्षत्वमिति पन्थानमाविष्कृतवन्त इति विवेक ।

(ड) “जयन्तभट्टमतं तत्परिशीलनं च”

अत्र न्यायमञ्जरीकारः श्री जयन्तभट्ट ज्ञानस्यानुमेयत्वक्रियास्वभावत्व-
विषये कौमारिल मत यथायथमनूद्य खण्डयति ।^१ तस्यायमभिप्राय क्रियास्वभा-
वन्तु ज्ञान सर्वथानुपपन्नम् । तच्च फलस्वमावम् । क्रिया स्वभावत्वे तस्य
प्रत्यक्षत्वमेव स्यात्, न त्वनुमेयत्वम् । उत्क्षेपणादय क्रियास्सर्वा अपि प्रत्यक्षाः
ज्ञानक्रिया परमप्रत्यक्षमिति विभागो न युक्तिसगत । कारकाणि च सम्भूय
फलनिर्वर्तकानि भवन्ति । कारकाणा कारकभावश्च नातीन्द्रियक्रियायोगनिबन्धनः
तथात्वे व्यवहारस्यैव लोपस्यात् । न हि लोका । क्रियासम्बद्धत्वेन कारकाण्य-
नवगच्छन्त फलार्थं तान्युपाददीरन् । कारकत्वञ्च नातीन्द्रियम् । यथा सर्वाणि
कारकाणि सम्भूयौदन फल निष्पादयन्ति, तथैवात्ममनस्सन्निकर्षादीनि कार-
काणि सम्भूय ज्ञान फल निष्पादयन्तु । अतः फलस्वभावमेव^२ ज्ञानम्, न
क्रियात्मकमिति ।

परमत्र मीमांसका एवाभिप्रयन्ति-सर्वत्र धातुषु ‘यजति’ ‘पचती’ त्यादिषु ‘यागेन
करोति’ ‘याग करोति’ इति धात्वर्थस्य साधनत्वेन साध्यत्वेन च विवरणमनुभू-
यते । तत्र करोतिना विक्रियमाणेन व्यापारेण सह धात्वर्थस्य साधनत्वसाध्यत्व-
सम्यन्धे विद्यमानेऽपि तद्वाचकतृतीयद्वितीययोरभावस्तु स्पष्ट एव । साधनत्व
वा साध्यत्व या कल्पनीयमेव । प्राप्ताप्राप्तिविवेकन्यायेन धात्वर्थस्याप्राप्तादाद-
शाया साधनत्वम्, प्राप्तादशायान्तु साध्यत्वमनुमीयते । फलभाव्यकभावना-
स्थले भावार्थाधिकरणान्यायेन धात्वर्थस्य करणत्वमेवेति सिद्धान्तो मीमांसका-
नाम् । धात्वर्थस्य फलैकहृष्पत्वे कदापि तस्य करणात् न सिद्धेत् । अतस्तदति-
रिक्तमेव फल वाच्यम् । तच्च स्वर्गकामादिपूर्वोधितमपि कालान्तरभावित्वा-
त्स्य धात्वर्थस्य च यागादे क्षणिकत्वात् ‘यजेत् स्वर्गकाम’ इति वाक्यावबोधि-

१. जयन्त भट्ट-न्यायमन्जरी—पृष्ठ—१८ ।

२. “तस्मात्कारकचक्रेण चलता जन्यते फलम् ।

न पुनश्चलनादन्यो व्यापार उपलभ्यते ॥

चलन्तो देवदत्ताद्यास्तदनन्तरमोदन ।

एतावद् इश्यते त्वत्र न त्वन्या काचन क्रिया ॥”

—न्यायमञ्जरी-पृष्ठ—१८

तस्य यागस्वर्गयोस्साध्यसाधनभावस्योपपत्तयेऽर्थापत्तिप्रमाणेन मध्ये पूर्वं कल्प्यते । तच्चापूर्वं साध्यमपि भवति साधनमपि यदा तत्साधनम्, तदा तदेव साधकतमं परिगण्यते । तमपा द्यौतितोऽतिशयस्तस्यैवाङ्गीकर्त्तव्यः; न तु कारक—सामग्र्याः । फलनिष्पादनावसरे तदप्यपूर्वं व्यापारदेवेति स्वीकर्त्तव्यम् । स च व्यापारोऽतीन्द्रिय एव ।

किञ्च, यागादिनिष्ठं यत्करणत्वं तदप्यपूर्वसाधनत्वेनैवोपपादनीयम् । यागो व्यापारः कामं भवतु प्रत्यक्षः, किंगु तत्र विद्यमानमपूर्वसांधनत्वमतीन्द्रियमेव-अत एव यागत्वेन यागो न धर्मः, किन्त्वपूर्वसाधनत्वेनैव सो धर्मः । “श्रेयस्साध-ताह्येषा नित्यं वेदात्प्रतीयते” इति वार्तिकाकारा वदन्ति । एवञ्चोत्क्षेपणादीनां क्रियाणां प्रत्यक्षत्वेऽपि काश्चन क्रिया अप्रत्यक्षा अपि स्वीकर्त्तव्या एव । किञ्च यागत्वेनापि यागो न प्रत्यक्षः, व्युत्क्रमेणाङ्गवैगुण्येन वाऽनुष्ठिते यागे ‘यागस्स-म्पन्नः’ इति वैदिका न प्रतियन्ति । विधयस्तु समग्रे प्रवर्तन्त इति हि न्यायः । ‘दश हस्त परिमितं कूपं तर शतं मुद्रास्तुभ्यं दास्यामि’ इति समयमङ्गीकृत्याष्टमे हस्ते पतिताय कूपादुत्थितवते अशीतिरूप्यकाणि मे देहीति च पृच्छते न कोऽपि रूप्यकाणिदद्यात् । तथैवाङ्गविगुणे यागे ‘यागस्सम्पन्न’ इति बुद्धिर्भवति । तदत्रास्ति किञ्चिदतीद्रियं वस्तु । ‘पचति’ इत्यादौ विकलृतिः फलमिति व्यवहारः सर्वप्रसिद्धः । तदपि फलं क्रियास्वभावमेव । यदि च तत्सिद्धस्वभावमभविष्यत् तर्हि सिद्धत्वादेव तस्य कारकापेक्षापि नाभविष्यत् । विकलृतिरूप-क्रियामेव खलु निष्पादयितुं कारकाणां भवत्यपेक्षा । विकलृतिरूपा च क्रिया न प्रत्यक्षेण सिध्यति, किन्तु फलेनौदनेन साऽनुभीयते । अत्र स्थालीपुलाकन्यायोऽप्यानुकूल्यमावहति । अङ्गुलिभिः पुलाकं स्पृशन्तो लोका वदन्ति विकलृतिर्न जाता पक्वमोदनञ्चानुभवन्तो जाता विकलृतिरिति । एवञ्चानुमेयाया अपि क्रियायास्सत्वात् ज्ञानस्यापि क्रियास्वाभाव्येऽनुमेयत्वमव्याहृतमिति ।

सप्तमः परिच्छेदः

(क) प्रमाणयस्य स्वतस्त्वपरतस्त्वविचारः

मीमांसकेषु प्राभाकराणां मतेन ज्ञानं स्वयम्प्रकाशम्, भाद्रानाऽच मतेनानु-
यमेमिति प्रागभिहितम् । उभयेषामप्येवमभिधानम् ज्ञानाकारतां सर्वस्य जगतो
वदतां बाह्यार्थनिपलितुं प्रवृत्तानामवैदिकानां मतस्य निरसनफलकमिति च
पूर्वं निरूपितम् । ज्ञानमिदमुत्पद्यमानं क्वचित्समयान्तरे बाध्यमानं भ्रान्तिरूपं
भवति, क्वचित् यथावद् ग्राह्यं वस्तुः गृहीत्वा कालत्रयेऽपि भवत्यबाधितम् ।
तत्र प्रथमप्रमाणम् द्वितीयञ्च प्रमाणमिति व्यवहियते । किंरूपं तत्प्रमाण्य-
मित्यत्र यथार्थज्ञानत्वम् तद्वर्तीवगाहित्वं तदिति न्यायवादिनां वदन्ति । एवम-
भिधीयमाने यथार्थस्मृतेरपि प्रामाण्यं प्रसज्यते । यथार्थत्वेऽपि स्मृतेः प्रामाण्य-
व्यवहारो न भवतीति प्रायस्सर्वतन्त्रसिद्धान्तः । अतिप्रसंगमिमं वारयितुं
स्मृतिभिन्नत्वे सति यथार्थज्ञानत्वं यथार्थनुभवत्वंवा प्रामाण्यमिति वा प्राभाक-
राणां समाहितिः । भाद्रास्तु अगृहीतग्राहित्वमबाधितविषयत्वञ्च-प्रामाण्यमिति
मन्वते । गृहीतग्राहित्वान्तं स्मृतिः प्रमाणम्, बाधितविषयत्वाच्च न भ्रान्तिः
प्रमाणमिति च पूर्वमुक्तम् ।

अर्थदानीं प्रामाण्यं प्रत्युच्चावचं प्रवृत्तानां वादानां स्वरूपविचारः प्राप्ताव-
सरः । तत्रेभा विप्रतिपतयो भवत्ति-प्रामाण्यमप्रामाण्यं चैत्युभयं स्वतः । उभयमपि
परतः, अप्रामाण्यं स्वतः प्रामाण्यं च परतः, प्रामाण्यं स्वतः अप्रामाण्यञ्च परत
इति । क्मेण सांख्य-नैयायिक-बौद्ध-मीमांस-कानां सम्मताः पक्षाः ।^१ तत्र सांख्य-

१. “प्रमाणत्वाप्रमाणत्वे स्वतः साख्याः समाश्रिताः

नैयायिकास्ते परतः, सौगताश्चरमं स्वतः—

प्रथमं परतः प्राहुः, प्रामाण्यं वेदवादिनः

प्रमाणत्वं स्वतः प्राहुः, परतश्चाप्रमाणताम् ।”

—सर्वं दर्शनसंग्रहः पृ० १३१ ।

नैयायिकयोमिथो भूयान् विरोधं, बौद्धमीमासकयोश्च प्रबलो विरोधं केनाप्यशेन बौद्धा साख्यनैयायिकाभिमत मतमनुसरन्ति, न मीमासकानाम् । मीमासकाश्च न बौद्धानाम् ।

यद्यपि प्रमाणप्रमेयादिरूप यथार्थयेन निरूपयितु न्यायशास्त्र प्रवृत्तम्, मीमांसा तु निष्कृष्ट वैद्वाक्यार्थमवबोधयितु प्रवृत्ता, तथापि वेदविषये बौद्ध-मीमासाकयोविप्रतिपत्तेस्स त्वात् केवल वेदोत्थज्ञाने प्रामाण्यस्वतस्त्वसाधनं मीमासकानामनुचितं स्यात् वेदस्योभयवादिसमतत्वाभावादिति ज्ञानसामान्यम्-वलम्ब्य प्रामाण्यस्वतस्त्वपरतस्त्वविचारं कर्तव्यस्समापन्तः । यदि प्रमाणान्यैव विषयीकृत्य चिन्त्येत तर्हि विषयस्यौभयवादिसिद्धत्वाद्यानि उभयोः प्रमाणतया प्रसिद्धानि तेषा प्रमाण्य स्वत इति सद्गान्त्येत । ततश्च वेदस्योभयवादिसिद्ध-प्रामाण्याभावेन विचाराविषयत्वान्नाऽस्य स्वत प्रमाण्य साधित स्यात् । तत्र वेदप्रामाण्यानुयोगिनी चिन्ता काकदन्तपरीक्षावदकर्तव्या स्यात् । ज्ञानमात्रन्त्वविधि-कृत्य स्वतः प्रामाण्ये परतश्चाश्रामाण्ये साधयमाने वेदस्यापि स्वतस्तावद्विषयत-थात्वरूप प्रामाण्यमवगत स्यात्, कारणदोषज्ञानादेरभावान्निरपवाद स्थित भव-तीति प्रयोजनवन्ती चिन्ता । तदिदविभिरेत्य प्रामाण्यस्वरूपचिन्ताप्रसरे प्रथम-भट्टपादाः—

सर्वविज्ञानविषयमिदं तावत्परीक्ष्यताम् ।

प्रमाणत्वाप्रमाणत्वे स्वतः किं परतोऽथवा ॥१

इत्यौपोद्घातिकी कथामवातारयन् । सर्वज्ञानानुवन्धि स्वत प्रमाण्यभागन्तु-नाऽप्रामाण्येनाऽपोद्यत इति साधिते निरपवाद वेदाना प्रामाण्य सेत्यतीति वातिकाभिप्राय । तदुक्तम्—

सामान्यानुगता शक्तिर्या काचन निरूपिता ।

तदन्वितो विशेषोऽपि तद्वाक्यव्यपदेशभाक् ॥

इति ।

(१) सांख्यमतम्

तत्र सत्कार्यवादिनस्सर्वमेव कार्यजात सदुत्पद्यत इति मन्यमाना प्रमाण्य-

१. श्लो० वा०—३३—तदिहैव चिन्ता, कि ज्ञानस्य प्रामाण्यमप्रामाण्य च स्वत एव निर्णीयते कि वोभयमपि कारणगुणदोषादिना निरूपयितव्यम्, उताऽप्रामाण्यं स्वत प्रामाण्य परतो, विपरीत वेति—न्यायरत्नाकर टीका पृ० ५४ ।

प्रामाण्यमपि द्वयं स्वत एवेत्यास्थिषत । तथाहि यत्र यस्य स्वाभाविक सामर्थ्यं नास्ति न तत्र तस्य सामर्थ्यमन्येन केनापि शक्यते कर्तुम् । यथा तन्तुना पटोत्पादनसामर्थ्यम् स्वाभाविकं, मृदश्च घटोत्पादनसामर्थ्यम्, न तन्तुभिर्घटो निर्मातुं शक्यते, नापि मृदा पटः । एवमुपादाननियमदर्शनाद्वाटादेमृदादिरेवोपादानकरणमिति नियमो द्वयते । सोऽयं नियमः आरम्भवादेनुपन्नस्यात् । आरम्भवादिनः^१ कारणे कार्यस्यासत उत्पत्तिमिलषन्ति । असत्त्वाविशेषण सर्वं सर्वंस्मादुत्पद्यते । सर्वस्सर्वत्र प्रवर्तते यस्य वस्तुनोयदुत्पत्तिसामर्थ्यमस्ति तदन्वयव्यतिरेकाभ्या निश्चित्य यो यदर्थी स तदुपादत्त इति सर्वलोकसिद्धोऽय पन्थाः । अतो घटादिविकारस्तदुपादानेस्ती त्यज्ञीकर्तव्यम् । आरम्भवादिनो ब्रयुः-यदुपादाने विकारः कार्यं नास्ति किंतु विकारोत्पत्तिशक्तिरस्तीति । तर्हि वचनभङ्गां केवलं भेदः नार्थविशेषे कश्चन भेदः स्यात् ।

किञ्चच-उपादान-निमित्ता-समवायिभ्यस्त्रभ्य कारणेभ्य कार्यमुत्पद्यते त्रिष्वपि कारणेषु तत्कार्य नास्ति, असदेवोत्पन्नं तत् इत्यारम्भवादिप्रा वदन्ति । तत्रास्य कार्यस्येवमुपादानम् इदं नेति निर्णये किमपि तैनिरणायिक वक्तव्यम् । त्रिष्वपि कारणेषु शक्तिभेदमज्ञीकृत्य दण्डो घटस्य निमित्तकारणम् मृदवश्व-संयोगस्तस्याऽसमवायिकारणम्, मृच्छोपादानकारणमिति व्यवस्थापनीयम् । स च शक्तिभेदः उपादानाद्यतिरिच्यते उत न ? इति सशये न तावत्स्योपादानाद्यतिरेकः, भेदस्य निर्वक्तुमशक्यत्वात् अव्यतिरेके तु-अविशेषात्सर्वोपादानत्वपातः । अतश्चोपादाने विकाराः शक्त्यात्मना वर्तन्त इति वक्तव्यम् । परिणामकादिनोऽपि-उपादानेषु विकारान् अव्यक्तानेवाभ्युपयन्ति । तस्मादुभयोर्न विशेषः किञ्चित् । उपादानेषु विद्यमाना एव विकारा तैस्तैः कारकव्यापारर-भिव्यज्यन्ते, यथाऽन्वकारे विद्यमानो घटो दीपेनाभिव्यज्यते । अभिव्यक्तिश्च द्वेधा भवतिस्युलाकारस्य वस्तुनोबोधाय यत्प्रतिबन्धक तनिवृत्तिद्व-राजभिव्यक्तिः, यथाऽन्वकारस्यबोधप्रतिबन्धकीभूतस्य निवारणाद्वारा घटस्याभिव्यक्तिः एवं सूक्ष्माकारस्य वस्तुनः आकारप्रतिबन्धकनिराकरणोनाभिव्यक्तिः, यथा मृदि घटाकारं पूर्वकारेण प्रतिबद्ध तस्य निवारणेन घटस्याभिव्यक्तिरिति । एव ज्ञानस्य प्रमाण्यमप्रामाण्यञ्च स्वत एव । यत्र यस्य स्वाभाविक सामर्थ्यं नास्ति न तत्र तस्य सामर्थ्यमन्येन कर्तुं शक्यमिति परिणामवादिनः ।

१. आरम्भवादः परिणामवादो विवर्तवाद इति वादत्रयम् । अत्रैव सर्वेषां दर्शनिकमतानामन्तर्भावि । तत्र परिणामवादसाख्यानाम्, विवर्तवाद-इच्चाद्वैतिनाम्, अन्ये प्रायो दर्शनिका आरम्भवादिनः ।

मतमिद स्वतस्तावद् द्वय नास्ति विरोधात्^१ इति वार्त्तिककारैनिराकृतम् । एकस्या ज्ञानव्यक्तौ न प्रमाण्यमप्रामाण्यञ्चैतद् द्वय सम्भवति, भावाभावयोर्विरोधात् । प्रमाण्याप्रामाण्ये हि परस्पराभावस्थितिलक्षणेन विरोधेन विरुद्ध्येते, अतः कथमेकव्यक्तिनिवेशिनी भवेताम्^२ यो यदुत्पादनशक्तिमान् स तदुत्पादयतीति नियममाश्रित्योपादानस्य व्यवस्था भवितुमहंति । न हि सर्वं सर्वोत्पादनशक्तिमद् भवति । मूद् घटोत्पादे न शक्ता, तनुश्च पटोत्पादने शक्तः । यो यत्कार्यं सम्पादयितु कामयते स. तदेवौपादत्ते यत्तदुत्पादशक्तिमत् । एतावता न मतद्वयस्यैकरूपतापरिणामवादिनो मते उपादाने विकारसत्तामनुपलब्धिरूपं प्रमाणं बाधते, आरस्म-वादिनस्तु मते उपादाने विकारजननशक्तिमर्थपित्तिसाधयति । शक्ते-रथपित्तिगम्यत्वं पूर्वमवीचाम ।

शक्तिभेदेनैव निमित्तासमवायिसमवायिकारणाना भेदव्यवस्था सिद्ध-श्रति । किञ्चिच्चदेव तथा शक्त भवति यथा च विकारभावमनुभवति । किञ्चिच्चच्च वहिरेवसत्तदुत्पत्तौ व्याप्रियते । सोऽयं शक्तिभेदः कार्यदर्शनसमधि गम्य एव । अतो नाप्रमाणकः । एवञ्च यथाकारणं कार्यसाधनाय व्यापृत भवति, तथैव कारणशक्तिरपि कार्यमनुधावति इति प्रमाणवलादभ्युपगत्यव्यम् । सत्कार्यवादिना मत कारकव्यापाराणामानर्थक्यन्तु दुष्परिहरमेव । प्रकृते च विरोधात् कथं ह्येकज्ञानजात्यनुबन्धिनी प्रमाणत्वाप्रमाणत्वे भविष्यतः; विरुद्धधर्मविशस्य भेदनिबन्धनत्वात् । अतो यथा नैकस्याभ्यन्ते शीतोष्णात्वम् एवं न ज्ञानस्य प्रमाणाप्रमाणस्वभावत्वम् । विरोधमिम परिहत्तुं प्रमाण्यमप्रामाण्यञ्च भिन्नव्यक्त्याश्रयमिति यदि स्वीक्रियेत भिन्नव्यक्तिनिष्ठनीलपीतवत् तथापि का ज्ञानव्यक्ति. प्रमाण्यमवोधयति का न नेति निरूपणे वदतरहेतो-रभावादव्यवहारोच्छेदो दुरुद्धर एव । न हि तयौर्वर्यक्त्योज्जनित्वातिरिक्तमन्योन्यव्यावृत्त किञ्चिद्रूपमस्ति येनेवा ज्ञान प्रमाणम्, ईदशञ्चाप्रमाणमिति निर्णयेत । ईदशचिह्नाङ्गीकारे च तादशचिह्नाधीननिरूपणत्वात्प्रामाण्याप्रमाण्ययोस्स्वतस्त्वं भज्येत । ज्ञानत्वस्य च प्रामाण्याप्रामाण्ययोर्व्यवस्थापक्त्वं प्रमाणाप्रमाणसाधारण्येनैव निराकरणीयमिति यस्याभ्येव ज्ञानव्यक्तौ प्रामाण्यं तामेवाप्रामा-

१. श्लो० वा० ३.३५ ।

प्रामाण्याप्रामाण्यशक्ती हि मिथो विरुद्धे, ते कथमेकस्मिन् ज्ञाने स्वाभामिक्यौ स्याताम् । एव हि ज्ञानोत्पत्तिवेलायामेव प्रामाण्यमप्रामाण्यं च निर्णेतव्यं स्यात्तच्चाशक्य, तन्न तावद् द्वय स्वत इति-न्यायरत्नाकर-टीका—पृ० ५५ ।

ण्यमपि निर्बाधमनुधावत् केन प्रतिविधीयेत । किञ्च ज्ञानव्यक्तिभेदेऽपि परस्पर-
व्यावर्त्तकं चिह्नानाश्रयणान्तियामकाभावेन प्रामाण्यसकरोऽपि स्यात् इति ।

(२) नैयायिकमतम्

नैयायिका उभय परत इत्यभ्युपयन्ति । ज्ञाननिष्ठ प्रामाण्यमप्रामाण्यं
वा परत एवावधार्यते न स्वत । कारणगुणप्रयोज्य यथार्थत्वरूप प्रामाण्यम्
कारणदोषप्रभवञ्चाप्रामाण्यम् । ज्ञानग्राहकाणीन्द्रियादीनि यदि गुणयुक्तानि
तर्हि तदग्राह्यये जाने प्रमाण्यम्, यदि च तानि दोषरूपितानि तर्हि ज्ञानेऽप्रामा-
ण्यम् । सर्व खलु कार्यजात कारणाधीनात्मलाभ हव्यते, कारणगुणदोषाभ्याञ्च
शुद्धमुद्भञ्च भवति । तद्यावदिन्द्रियादिज्ञानवशादुत्पन्नौ गुणदोषौ न ज्ञानम्या-
वधार्येते तावत्प्रामाण्यप्रामाण्ययोरपि निश्चयो दे जायते । व्यवहारस्तु निश्चित-
योरेव भवति । तदर्थमेव प्रमाणान्यनुस्थित्यन्ते । अतः कारणोत्पन्नगुणदोषाव-
धारणादेव प्रामाण्यमप्रामाण्यञ्च भवितुमर्हति । एषा रीतिं प्रत्यक्षादिप्रमाणणा-
नाम् एव शब्दस्यापि रीतिरनुसरणीया । शब्दस्य हि वृद्धव्यवहारद्वाराऽधिगत-
सम्बन्धोपकृतस्य सत प्रतीतिजनकत्व नाम लोके रूपमवघृतम् । तच्च रूप
द्विविध भवति—नैसर्गिकक्षत्यात्मकसम्बन्धमहिम्ना, पुरुषघटितसमयसम्बन्ध-
बलेन वेति । प्रथम रूप मीमांसकैः स्वीकृतम्, द्वितीयन्तु नैयायिकैः । प्रकाश-
मानो दीपः शुचिमशुरुचि वा सन्निहितमर्थं यथाऽवद्योतयति, तथा शब्दोऽपि
पुरुषेण प्रयुज्यमानः श्रवणपथमवतरन् सत्योऽनृतो वा, समन्वितेऽसमन्विते वा
सफले निष्फले वाऽर्थे प्रमितिमुपजनयति इति तावत्सिद्धिमिद शब्दस्य रूपम् ।
इयान् विशेषः—शब्दस्यसम्बन्धव्युत्पत्तिमपेक्षमणः प्रमामुत्पादयपस्ति दीपस्तु
तनिरपेक्ष इति । शब्दजनिताया प्रमिते यथार्थतरत्व पुरुषाधीनम्, सम्य-
गदर्शनि शुद्धे पुरुषे सति सत्यार्थं प्रमितिर्भवति, अन्यथा तु तद्विपरीता ।
नैयायिकास्तु शब्दस्य नैसर्गिकमर्थस्पर्शित्वं यथा नाङ्गीकुर्वन्ति, तथा
स्वाभाविक सत्यार्थत्वमपि । एवमभ्युपगम्याने नद्यास्तीरे पञ्च फलानि सन्ति
इति विप्रलम्भकवचसि विसंचाददर्शन नोपपच्येत । तस्मात्पुरुषगुणदोषाधीना-
वै शब्दद्या प्रमितौ सवादविसवादौ । शब्दे च न गुणा दोषा वा स्वतस्सिद्धाः,
किन्तु पुरुषसम्बन्धिनोगुणा दोषाश्च शब्दस्य भवन्ति । पुरुषनिष्ठा गुणा शब्द-
ज्ञानस्य प्रामाण्यमवस्थापयन्ति दोषाश्चाप्रामाण्यम् । यदि पुरुषगुणाना प्रामा-
ण्यकारणता नेष्यते, तर्हि दोषाणामपि विप्लवहेतुता मा भूदिति पर्यन्तयोगे
किमुत्तर स्यात् ?

गुणाना दोषप्रशमने चरितार्थतया प्रामाण्यहेतवो गुणा न भवन्तीति मीमांस-
सकाना स्यादाशयः, किन्तु बाधानुत्पत्तिमात्रेण वैदिक्या प्रतीते. प्रमाण्य न

भवितुमहंति ।^१ एवज्ञ वेदस्य पुरुषः कर्ता कश्चन स्वीकर्त्तव्यः, यश्च त्रैलोक्य-
निर्माणनिरुणः । अतएवोक्तं व्यासेन जन्माद्यस्य यतः । (ब्रह्मसूत्र-१-१-शास्त्रयो-
नित्वात् । (१-१-३) इति । तथा सनि प्रामाण्यकारणीभूता गुणासुलभा इति
परतः प्रामाण्यमेव ज्ञानानां वेदस्य चेति सिद्धम् ।

अस्मिन् मते ज्ञानस्य निस्स्वभावत्वप्रसक्तिः । इन्द्रियसन्निकर्षादिना
समुत्पन्नं ज्ञानं गुणदोषावधारणात्पूर्वमर्थमवगाहते चेत्प्रामाण्यं स्वत एव
प्रसिद्धेत् । नावगाहते चेत्तर्ह्यप्रामाण्यमेव स्वतः स्यात् । उभयोश्च प्रामाण्यप्रा-
माण्ययोर्गुणदोषपराधीनत्वाभ्युपगमे गुणदोषावधारणात्प्राग् ज्ञानमनवधारित-
प्रामाण्यप्रमाण्यतया इतरव्यावृत्तरूपेणार्थीनवगाहित्वादनवधारणात्मक निःस्व-
भावमेव प्रसज्येत । न च तद्युक्तम् । न हि सम्भवति ज्ञानं नावधारयत्यर्थं न
चावधारयतीति । तदिदं भट्टपादै साम्यनार्किकमतखण्डतप्रसगेऽभिहितम्—

स्वतस्तावद्वयं नास्ति विशेषात्परतो न च ।
निःस्वभावत्वमेवं हि ज्ञानरूपे प्रसज्यते ॥
कथं ह्यन्यानपेक्षस्य विपरीतात्मसंभवः ।
किमात्मकं भवेत्तच्च स्वभावद्वयवर्जितम् ॥
विज्ञानव्यक्तिभेदेन भवेच्चेदविरुद्धता ।
तथाप्यन्यानपेक्षत्वे किं क्वेति न निरूपयते ॥^२

इत्यादि

किङ्च, परतः प्रामाण्यवादिनां मते वेदाना प्रामाण्यं सुस्थिरं न सिध्येत् ।
ते हि वेदाना पौरुषेयत्वं साध्यन्ति । तथासति भ्रातोः पुरुषधर्मतायाः
सर्वनुभवभिद्वत्या दोषप्रयोज्यमप्रामाण्यमेव वेदजन्यबोधस्य स्यात् । सकलदोष-
विनिर्मुक्तो नित्यसर्वविषयकयथार्थप्रत्यक्षचिकीषाकृतिमान् सर्वशक्तिसम्पन्नः
पुरुषधीरेयः कश्चन सर्वज्ञ वेदाना कर्तृत्वेन यदीव्यते तर्हि वेदेषु कथमप्रामाण्य
शङ्कितुमपि शक्यम् ? इति चेत्तादशस्य पुरुषस्यासिद्धि । न हीन्दा पुरुषः
प्रत्यक्ष इदानीम्, नाप्यासीदित्यनुमातु शक्यम्, साध्यहेत्वोरभावात् । प्रत्युत-

१. ‘साक्षाद्वद्वृत्तरोक्तत्वं शब्दे यावन्न निश्चितम् ।

वाधानुत्पत्तिमात्रेण न तावत्तत्प्रमाणात् ।’

इति जयन्तभट्टै ।

—न्यायमञ्जरी पृष्ठ—१६४ ।

२. श्लोकवाच्चिकम् ३५-३७ पृष्ठ—५५ ।

अतीतः कालः सर्वज्ञशून्यः कालत्वात् एतत्कालवत् इत्यनुभानेन तदभावस्यैव साधनस्य शक्यत्वात् । नापि स आगमगम्यः, सर्वज्ञे हि तदीयस्यागमस्य प्रामाण्यं, तत्प्रामाण्ये च तादृशपुरुषसिद्धिरित्यन्योन्याश्रयात् । न च पूर्वपूर्व-पुरुषान्तरप्रणीतागमान्तरेण स पुरुषो निर्णेतु शक्यः, तस्य शुद्धमूलान्तरासम्भवेन सर्वज्ञप्रामाण्यासम्भवात् । न च नित्यानुमेयता तस्य, तथा सति तस्यैव वेदस्य नित्यत्वाङ्गीकारे बाधकाभावेन पौरुषेयत्वपक्षस्यैवापक्षयापतेः । कथमपि यदि सर्वज्ञः स्वीक्रियते, त को नामासर्वज्ञो जानीयात् ? यदि सर्वज्ञ एव जानातीत्युच्यते तर्हि न क्वचित् अवस्थान स्यात् । एवञ्च तत्सार्वज्यस्य दुरवधारण-त्वात्तदाक्यत्वेनाभ्युपगम्यमाने वेदे प्रामाण्यावधारण दुर्घटमेवेत्यप्रामाण्यमेव वेदानां स्यात् । तदिदमुक्त भट्टपादैः—

सर्वज्ञो हृष्यते ताबन्नेदानीमस्मदादिभिः ।
निराकरणवच्छक्या न चासीदिति कल्पना ॥१७॥
न चागमेन सर्वज्ञस्तदीयान्योन्यसंश्रयात् ।
नरान्तरप्रणीतत्य प्रामाण्यं गम्यते कथम् ॥१८॥
न चाप्येवपरो नित्यः शक्योलब्धुमिहागमः ।
..... ११६ ११७

सर्वज्ञोऽसाविति ह्रोव तत्काले तु बुभुत्सुभिः ।
तज्ज्ञानज्ञेयविज्ञानरहितं गम्यते कथम् ॥१३४॥
कल्पनीयाश्च सर्वज्ञा भवेयुर्बहवस्तत्र ।
य एव स्यादसर्वज्ञः स सर्वज्ञं न बुध्यते ॥१३५॥

यदि परतः प्रामाण्यवादिनो वेदानामपौरुषेयत्वमिच्छेयुः, तथापि गुणज्ञानाभावादेवाप्रामाण्य वेदानामापतेत् । वेदानाञ्च नित्यनिर्दोषताया पूर्वसाधित-त्वात् तादृशपुरुषधौरेयाङ्गीकारेऽपि गगतादेरिव तेन वेदस्याप्रणयनेऽपि न तत्प्रामाण्ये काचित्क्षतिः ।

(३) सौगतमतम्

सौगताः प्रामाण्यं परतः अप्रामाण्यञ्च स्वत इत्याशेरते । तेषामयमाशयः— अप्रामाण्यं नाम प्रामाण्यत्वाभावः । अभावश्चावस्तुत्वान्त केनचिज्जन्येत किमुत दोषैः ? अतो न तदवधारणेनावधारयितुं शक्यमित्यप्रामाण्यं स्वत एव । प्रामाण्यन्तु वस्तुत्वेन गुणजन्यत्वात् गुणावधारणात्मलाभ भवति । किञ्च घट्ज्ञानं

वच्चित् घटात् जायते वच्चिच्चाघटादपि । एवं सति न ज्ञानमात्रेण तस्य प्रामाण्यं निश्चेतु शक्यते । अतोऽवश्यं गुण-सवादा-र्थक्रियास्वन्यतमस्य ज्ञानेनैव तस्य यथार्थतारूपं प्रामाण्यं निर्णयमिति प्रामाण्यं परत एव न स्वतः । स्वतस्त्वे प्रामाण्यस्य स्वान्विकज्ञानानामपि प्रामाण्यं प्रसज्येत, भवन्मते प्रामाण्यस्यौत्संगिकत्वात् । ननु सर्वं सापवाद भवत्यौत्सर्गिकम् । स्वतः प्राप्तमपि प्रामाण्यं दोषज्ञानेनाऽपोद्यत इति चेन्न, अप्रामाण्यस्य दोषाधीनत्वाभावात् । अभावस्याऽवस्तुत्वान्न तस्य दोषजन्यत्वं भवितुमहंतीत्युक्तम् । ज्ञानाना सर्वेषामप्रामाण्यं स्वाभाविकमेवेति कुतस्तत्र कारणापेक्षा ? अपवादकन्तु तस्य प्रामाण्यम् । तच्च कारणासापेक्षम् । स्वप्नादिविज्ञानेषु कारणाभावादेव प्रामाण्यं नोपजायते । ततश्च स्वाभाविकमप्रामाण्यमपोदित तिष्ठति स्वतएव । प्रामाण्यकारणकोटी गुणाना सन्निवेशं क्रियते । ज्ञानकारणीभूतानीन्द्रियादीन्यविनिपटन्तस्सन्निक-पर्यावर्यो गुणा प्रामाण्यमुपजन्यन्ति । स्वधन्जने च तदभावात् न प्रामाण्यं तस्य । प्रामाण्यकारणीभूताना गुणानामभावो द्वेषा भवति-वच्चिदिन्द्रियादिषु सत्स्वपि तद्वृत्तिभिर्दोषैर्गुणानामपसारणम् । यथा—शुक्तिकारजतस्थले । वच्चिच्च ज्ञानकारणानामिद्रियलिङ्गादीनामाश्रयाभावात् ।

ननु यद्यप्रामाण्यं न दोषप्रयुक्तं तर्हि कर्थं दोषेषु ज्ञायमानेषु तज्जायत इति चेन्न, दोषैहिनिराक्रियन्ते गुणाः; ततश्च कारणाभावेन प्रामाण्योपजननाभावादनपोदितमेवाप्रामाण्यं स्वप्नादिविज्ञानेषु व्यवनिष्ठत इत्यप्रामाण्यावस्थितिप्रयोजकोयोऽपवादाभावः तस्य प्रयोजको यो गुणाभावस्तत्रयोजकत्वादेवान्यथासिद्धेष्वपि दोषेष्वप्रामाण्यकारणात्वं भ्रमो मीमांसकानाम् । वस्तुतस्त्वौत्सर्गिकमेवाप्रामाण्यम-सामान्ये दोषाणामन्वयव्यतिरेकौ, अज्ञानलक्षणाप्रामाण्ये व्यभिचारात्, तस्य ज्ञानकारणाभावमात्रप्रयोज्यत्वादिति । तदिदं सर्वमुक्तं वार्तिककारैः—

तस्मात्स्वाभाविकं तेषामप्रमाणत्वमिष्यताम् ।
प्रामाण्यञ्च परापेक्षमत्र न्यायोऽभिधीयते ॥
अप्रामाण्यमवस्तुत्वान्न स्फ्रात्कारणदोषतः ।
वस्तुत्वात् गुणेष्टेषां प्रामाण्यमुपजन्यते ॥
प्रामाण्यं हि यदोत्सर्गात्तदभावोऽथ कृत्रिमः ।
तदा स्वप्नादिबोधेषपि प्रामाण्यं केन वार्यते ॥
मत्पक्षे कारणाभावात्प्रामाण्यं नोपजायते ।
हेतुमस्वप्रसंगोऽतो न भविष्यत्यवस्तुनः ॥
इन्द्रियादिगुणाक्षवास्य कारणं तदसद्विद्धा ।
दुष्टत्वादिन्द्रियादीनामभावेऽन्यतरस्य वा ॥

अतएव वचोऽथान्तिदोषैर्मिथ्यात्वधीरिति ।
 तद्व व्यासेस्तु गुणाभावस्तत्कृता ह्यप्रमाणता ॥
 तस्मात्कारणशुद्धत्वं ज्ञातप्रामाण्यकारणम् ।
 स्वभावतोऽप्रमाणात्वं तदभावेन लक्ष्यते ॥
 अन्वयव्यतिरेकाभ्यामप्रामाण्यं न दोषतः ।
 नाऽज्ञाने हृश्यते ह्येतत्कारणाभावहेतुके ॥^१

तथा च स्वप्नादिजानानामिव वेदजबोधस्याप्यप्रामाण्यमौत्सर्गिकम्, प्रामाण्येन तदपवादस्य तु शङ्खापि नात्रावतरीतुमीष्टे । मीमांसकमते वेदस्यापौरुषेयत्वेन तज्जन्यज्ञानस्य चागृहीतग्राहित्वेन कारणगुणस्वादार्थक्रिया ज्ञानानाप्रामाण्यग्रहकारणाना तत्रानवतारात्, पौरुषेयत्वेऽपि च पुरुषाणा आन्त्यादिदोषद्वृपिततया गुणानामभावात्प्रामाण्योपजननाभावाच्च वेदस्याप्रामाण्य दुष्परिहरमेवेति ।

(४) मीमांसकमतम्

भट्टपादा. मीमांसकमतोपक्रमे पद्यद्वयमाहुः ।

स्वतः सर्वप्रमाणानां प्रामाण्यमिति गम्यताम् ।
 न हि स्वतोऽसती शक्तिः कर्तुमन्येन शक्यते ॥
 आत्मलाभे च भावानां कारणापेक्षता भवेत् ।
 लब्धात्मनां स्वकार्येषु प्रवृत्तिः स्वयमेव तु ॥^२

पद्ययोरनयोरयमाशय.—यदि ज्ञानस्य स्वविषयतथात्वावशारणे स्वतः शक्तिर्नस्यात्तदाऽसौ नाऽन्येनापि शक्यते सम्पादयितुम् । अतो न कदाचित्केन-चित्कश्रिद्वयर्थोऽप्यधार्येत्यात्म्यमेवाशेषस्य जगतः प्रसज्येत । कुतश्चास्य परत-स्सिद्धिः ? गुणावधारणादिति चेत्, के पुनस्ते गुणाः ? न हि चक्षुरादिषु गुणानाम केचिदुपलभ्यन्ते । वैमल्यादिक तु दोषाभावमात्रं, न गुणः । सोऽपि तथा चेत्-वेदस्यापि तत्सम्भवादादगुणाधीनेऽपि वेदप्रामाण्ये नास्माक काचित्क्षति । कथञ्च गुणात्तसिद्धिः ? गुणनिमित्त विज्ञानस्य यथार्थविषयत्वम् । अतः कारणभूतगुणावगमेन विषयस्यार्थस्य तथात्वमवगम्यते । विषयतथात्वमेव च ज्ञानस्य प्रामाण्यम् । तर्ह्यस्य गुणावगम्यत्वमपीति चेत्-स्यादेव, यदि गुणनिमित्यथार्थत्वं स्यात्, न तु तदस्ति । यदि हि तन्निमित तत् स्यात् ततो-

१ श्लोकवाच्चिकम्—चोदनासूत्रम् श्लोक ३८-४५ ।

२. श्लोकवाच्चिकम्—चोदनासूत्रम् श्लोक ४७-४८ पृष्ठ-६० ।

गुणारहितात् दोषयुक्ताच्च चक्षुरादेहूपजाते पीतशङ्कादिज्ञाने न किञ्चित्सत्यं गम्यते, गम्यते हि तत्रापि शङ्कादिक सत्यम् । अतः स्वकारणनिमित्तमेव ज्ञानस्य यथार्थत्वम्, तदोषनिमित्तत्वञ्चायथार्थत्वम् । तथा सति पीतशङ्कादिज्ञानस्य स्वकारणतः सत्यविषयत्वम् तदोषतत्त्वासत्यविषयत्वं युक्तं भविष्यति । ग्रस्तु वा प्रमाणभूतस्य ज्ञानस्वरूपस्य गुणवत्कारणान्यत्वम् तथापि विषयावधारण-स्य ज्ञानकार्यस्य प्रामाण्यपर्यवसितस्य न जातु ज्ञानप्रयोजकापेक्षत्वं शक्यमास्था-तुम्, तथा क्वचिदप्यदर्शनात् । सर्वे हि भावाः स्वात्मलाभायैव स्वकारणम-पेक्षन्ते । घटो यथा मृत्पिण्डादिक स्वजन्मन्येवापेक्षते, नोदकाहरणोपि । तथा ज्ञानमपि स्वोत्पत्तौ गुणवदितरद्वा कारणमपेक्षताम्, स्वकार्ये तु विषयनिश्चयेऽन-पेक्षमेवेति ।

किञ्चन, प्रामाण्यस्य परतस्त्वासम्भवात्स्वतस्त्वमन्यगत्यैव स्वीकरणीयम् । यद्युपजातमपि ज्ञान स्वविषयावधारणाय स्वकारणगतगुणावधारणमपेक्षते ततो गुणावधारणाय प्रामाणान्तराज्ञानोत्पादः प्रतीक्षितव्यः । न ह्यपरिच्छन्नोगुणः प्रामाण्यं गमयति, असत्समत्वात् । तदपि ज्ञान विषयज्ञानवदेव स्वविषयावधार-णाय स्वकारणगुणावधारक ज्ञानान्तरमपेक्षते, तदपि तथैति जन्मसहस्रे णापि न कश्चिदर्थोऽवधार्येति, प्रामाण्यमेव सर्वत्रोच्छ्रद्धेत । अतः प्रामाण्य स्वत-एवाङ्गीकरणीयम् ।

प्रामाण्यस्य स्वतस्त्वेऽप्यनवस्थाकृता दुरवस्था तदवस्थैवेति परैराक्षिप्यते-प्रामाण्यग्रहण प्रामाण्यस्य ग्रहणे तदपवादकदोषाभावग्रहणान्तरस्येतादिरीत्या पूर्वमापादितस्य गुणग्रहणावधारणपरम्परानुसरणन्यायस्य दोषाभावग्रहणोपि समानत्वादिति, तदत्रोच्यते स्यादेव यद्यपवादाभावाय दोषाभावो ग्रहीतव्यः । न त्वेवम्, ज्ञायमाना हि दोषा प्रामाण्य विघ्नन्ति, तदपवादक मिथ्यात्वं निवर्तते । तदज्ञानञ्चायत्नसिद्धिमिति न काचिदनवस्था । तस्माद्बलादायातं बोधत्वेनैव बुद्धे: प्रामाण्यम्, श्रीष्ट्यमिव वह्ने, शैत्यमिव जलस्य । तच्च ज्ञान-विषयभूतेष्वर्थेष्वन्यथात्वस्य ज्ञानकारणभूतेष्वन्दित्यादिपु दोषस्य वा ज्ञान-ज्ञातेनाप्रामाण्येन “नैवमयमर्थः” इत्योद्यत इति परत एवाप्रामाण्यम् । तदुक्तं वाच्तिके—

जातेऽपि यदि विज्ञाने तवान्यार्थोऽवधार्यते ।

यावत्कारणशुद्धत्वं न प्रमाणान्तरादभवेत् ॥

तत्र ज्ञानान्तरोत्पादः प्रतीक्ष्यः कारणान्तरात् ।

यावद्विन न परिच्छन्ना शुद्धिस्तावदसत्समा ॥

तस्यापि कारणे शुद्धे तज्ज्ञाने स्यात्प्रमाणता ।

तस्याप्येवमितीच्छंश्व न क्वचिदप्यवतिष्ठते ॥

यदा स्वतः प्रमाणात्वं तदाऽन्येनैव गृह्णते ।
निवर्त्तते हि मिथ्यात्वं दोषज्ञानादयत्ततः ॥
तस्माद्वोधात्मकत्वेन प्राप्ता बुद्धेः प्रमाणता ।
अर्थान्यथात्वहेतूत्थदोषज्ञानादपोद्यते ॥^१

यदुक्तमप्रामाण्यस्याभावरूपस्यावस्तुत्वादोषजन्यत्वासम्भव इति, तन्न;
ज्ञानाजनकत्वलक्षणास्य शब्दगतस्याप्रामाण्यस्याभावरूपतया तन्मतानुसारेणावस्तु-
त्वेऽपि संशयविपर्ययगतयोर्वस्तुभूतयोर्दोषात्वयव्यतिरेकानुविधायिनोदर्षेजन्यत्वे
बाधकाभावात् । अतो दुष्टकारणजन्येन ज्ञानेनात्मनं प्रामाण्यं विषयस्यार्थस्या-
तथाभूतस्यापि तथात्वरूपमवगतमपि अर्थान्यथात्वदर्शनेन दोषज्ञानैवाऽपोद्यते ।
यत्तु-अज्ञानरूपमप्रामाण्य^२ तत्रास्तम्भतेऽपि दोषाणा व्यापारो नैवास्ति, सौगता-
नामिवाऽस्माकमपि ज्ञानकारणाभावादेव तस्य सिद्धत्वात् ।

ननु परतः प्रामाण्यवादिना मते याऽनवस्था पूर्वमापादिता सा परतोऽप्रा-
माण्यपक्षेऽपि कुतो न भवेत् ? पराधीनत्वाभ्यागादकस्योभयत्र सत्वादिति चेन्न,
पराधीनत्वमात्रेणानवस्था न भवति, किन्तु स्वसजातीयपेक्षसजातीयपरम्परानु-
सरणेन, ततश्च यदि प्रामाण्यस्य प्रामाणान्तराधीनत्वमिवाप्रामाण्यस्याप्रामाणा-
न्तराधीनत्वं स्यात् तदा स्यादेवाजनवस्था । अत्र त्वप्रामाण्यमर्थान्यथात्वस्य दोष-
स्य वा ज्ञानं प्रमाणभूतमेवापेक्षते नाप्रमाणम् । किञ्चच पूर्वज्ञानस्य बाध विनो-
त्पत्तिमेवाऽनासादयता तदुत्तरविशेषदर्शनेन स्वोत्पत्यवस्थायामेवाऽर्थान्यथात्वरूप-
मप्रामाण्यं गृह्णते । एवञ्च नेद रजतम् इत्याच्चाकारेण विशेपदर्शनेन स्वीयस्वतः
प्रामाण्यावधीरितप्रमाणान्तरापेक्षेण शीघ्रतरमेवार्थान्यथात्वरूपमप्रामाण्यं गृह्णत-
इति नात्राऽनवस्था । सोयमनवस्थादोषपरिहार —

दोषतश्चाप्रमाणात्वे स्वतः प्रामाण्यवादिनाम् ।
गुणज्ञानानवस्थावन्न दोषेषु प्रसङ्ग्यते ॥
साक्षाद्विपर्यज्ञानात्साधवेव त्वप्रमाणता ।
पूर्वाधेन नोत्पत्तिरूपरस्येह सिध्यति ॥^३

१. श्लोकवार्त्तिकम्, चोदनासूत्रम् श्लोक ४६-५३, पृष्ठ-६०-६१
२. अप्रामाण्यं त्रिधा भिन्न मिथ्यात्वाऽज्ञानसशयै ।
वस्तुत्वाद् द्विविधस्यात् सभवो दुष्टकारणात् ॥५४॥
अविज्ञाने तु दोषाणा व्यापारो नैव कल्पते ।
कारणाभावतस्त्वेव तत्सिद्ध नस्त्वदुक्तिवत् ॥५५॥
- श्लो० वा० २.५४—५५ पृ० ६१-६२
३. श्लोकवार्त्तिकम्, चोदनासूत्रम्-श्लोक, ५६-५७ पृष्ठ-६१-१

इत्यादिभिः वार्त्तिकैः भट्टपादैः कृतः ।

ननु किमिद परेणैव पूर्वस्य बाध इति ? मिथोविरोधिविषयकताया उभयो-
रप्यविशिष्टत्वेन पूर्वेणैव परबाधा किमिति न क्रियते ? विनिगमनाविरहप्रापि-
तस्य परस्परबाधवैशस्य परिहाराय यद्येकतरज्ञानसहायतया तत्सबादक तदन्य-
ज्ञानस्य बाधक तत्कारणदोषावगाहि वा ज्ञानान्तरमपेक्षयते तदा द्वितीयज्ञानेऽपि
सहायतया तथाभूत ज्ञानान्तरमवश्यमपेक्षयेत, विनिगमनाविरहात् । एवञ्च
सहायज्ञानधीरपि मिथो बाधवैशसे भूयोऽपिसहायान्तरान्वेणमित्यप्रामाण्यपरत-
स्त्वेऽनवस्था जागत्येवेति चेन्न,—

पूर्वेण परस्य बाधः कथमिव स्यात् ? परस्य तदानीमनुत्पन्नत्वात् । बाध्य-
बाधकाभावस्तु लब्धस्वरूपयोः प्रबलदुर्बलभावापन्नयोद्वृयोर्भवति । न चाऽनुत्पाद-
एव तस्य प्रतिबन्धो वक्तु शक्य , कारणाभावत एव तस्य प्राप्तत्वात् । एव
परेणापि न पूर्वस्योत्पत्ति. प्रतिबध्यते, तस्य पूर्वमेवोत्पन्नत्वात् । नापि परस्य
पूर्वजातीय ज्ञानान्तरोत्पत्तिप्रतिबन्धकत्वमेव पूर्वबाधकत्वम्, द्वितीयस्य प्रमात्वे
पूर्वस्य भ्रमत्वनियमेन तज्जनकदोषाभावादेव द्वितीयज्ञानानन्तर तादृशज्ञानानन्तरा-
नुत्पत्तेः सिद्धत्वात् ।

किञ्च न चाय नियमः । यत्सर्वमेव पूर्वज्ञानमुत्तरेण विरोधिविषयिणा
बाध्यत एवेति, किन्तुत्तर ज्ञानं यदि दुष्टकारणजन्यत्वबोधेन, “नैतदेवमिति”
विषयान्यथात्वबोधने वा बाधित न भवति तदैव । स बाधके हि द्वितीयस्मिन्निर-
पवाद प्रथममेवौत्सर्गिक प्रामाण्य लभते । न च तृतीयमेव किमिति द्वितीयेन न
बाध्यत इति वाच्यम्, अज्ञायमानदोष हि बाधक भवति, न च द्वितीय तथा,
किन्तु तृतीयमेव । यदा तु तृतीयेऽपि ज्ञाने दोषनिराण्यो बाधकज्ञान वा जायते तदा
द्वितीयेनैव पूर्वज्ञानस्य बाधः । तस्माच्चतुर्थद्वृद्धम् पञ्चमसप्तमादीना तृती-
यज्ञानविषयसमस्याकविषयकज्ञानानामङ्गीकारेऽपि तेपा तृतीयज्ञानकार्यकारितया
तृतीय-स्थानीयत्वेन पष्ठाष्टमादीना समस्याकविषयकज्ञानाना च चतुर्थज्ञान-
कार्यकारितया चतुर्थस्थानीयत्वेन न चतुर्थज्ञानाधिका कापि बुद्धिविधकत्वेन
प्राथर्यंत इति चतुर्थज्ञानावसान एवाप्रामाण्यनिराण्य इति कथमनवस्था ?

किञ्चाप्रामाण्यस्य परतस्त्वादेव ज्ञानस्य कारणेषु दोपसशयाज्ञायमानस्त-
दप्रामाण्यसशयः स्वस्वभावादेवाप्रामाण्यमिव प्रामाण्यमपि कोटितयावलबतइति
न स्वत. प्रामाण्यपक्षे तत्सशयानुपपत्ति । एवञ्च चक्षुरादीनामिव शब्दानाम-
प्यौत्सर्गिक प्रामाण्यम् । अप्रामाण्यन्तु पौरुषेयेषु वाक्येषु वक्तृदोषाधीनम् ।
दोषाश्च यत्र वक्तुः गुणं रपाकृतास्तत्र लौकिकेष्वपि वाक्येष्वनपोदितमेवौत्सर्गिक
प्रामाण्यम्, अन्यत्र चाऽप्रामाण्यम् इति लौकिक वाक्य किञ्चित् प्रमाणम्,

किञ्चिच्चचाऽप्रमाणम् इति व्यवस्था सूपपादा । अपौरुषेये तु वेदे निर्मातुः पुरुषस्यैवाऽभावात् दोषाणामनाश्रयत्वादभाव इत्यौत्सगिकस्य प्रामाण्यस्यानपोदितत्वाद्वेदः प्रमाणमेव । न च लोके शब्दस्य प्रामाण्य वक्तृगुणाधीनमेव दृष्टम्, अन्वयव्यतिरेकानुरोधात् । वेदे तु दोषाणामिव गुणानामपि वक्तृभूतेषु पौरुषेयेषु वाक्येषु हि न गुणानां केवलानामेवाऽन्वयव्यतिरेकौ प्रामाण्य प्रति दृश्येते, किन्तु दोषाभावस्य गुणैरन्यथासिद्धि, गुणस्य प्रामाण्य प्रति करणत्वे हि सा स्यात् । तच्च पूर्वमेवाऽनवस्थादिभिर्द्वैरूतरमपाकृतम् । अतः पौरुषेयवचसि दोषाभाव एव प्रामाण्यकारणम् । स च लौकिक वाक्येषु वक्तृदोषस्यापि सम्भवात्कियता प्रयत्नेनापि निर्णीतो भवति । वेदे तु निर्मातृपुरुषाभावादेव स्वतस्सिद्ध इति प्रामाण्यमेव वेदस्य । न चैव सति दोषाभावनिवन्धनत्वादेव वेदे प्रामाण्यस्य परतस्त्वमायतितमिति वाच्यम्, दोषाभावो ह्यपवादाभाव एवोपयुज्यते, न तु प्रामाण्ये साक्षात् । यत्र हि विर्ययज्ञानात्साक्षादेवाथन्यथात्वमवधार्यते, यत्र च दोपज्ञानेन परम्परया, तत्रोभयत्रापि दोषा एवाप्रामाण्ये कारणम् । गुणास्तु तदभावप्रयोजका । अतो दोषाभावादेवोक्ताप्रामाण्यद्वयासम्भवादौत्सगिकस्य प्रामाण्यस्य नापवादो वक्तु शक्यते । असति चापवादेयदि प्रत्यक्षादीनामिव पौरुषेयवाक्यानामपि ज्ञानजनकत्वात्प्राप्तमौत्सगिक प्रामाण्य न केनाप्यपनीयते, तदा कथमिव सम्भाव्येतापि वेदस्यापौरुषेयस्य गुणाप्रयुक्तत्वेन स्वतस्सिद्धादोषाभावात्योऽपि इडतर प्रामाण्य केनापि कदाचिदप्यपनीयेतेति ।^१

ननु सर्वत्र ज्ञाननिष्ठप्रामाण्यस्य सवादनिवन्धनत्व दृश्यते । प्रामाण्यान्तरसवाद एव हि सर्वेषां प्रत्यक्षादीना पौरुषेयवाक्यानाऽच्च इडतरप्रामाण्ये निवन्धनम् । वेदे च नास्य गन्धोऽपीति कथमस्य प्रामाण्यमिति चेत्, अत्रोच्यते—

१. शब्दे दोषोदभवस्तावद्वक्त्रधीन इति स्थितिः ।

तदभावः क्वचिच्चावदगुणवद् वक्तृक्त्वतः ॥६२॥

तदगुणैरपकृष्टाना शब्दे सकान्त्यसभवात् ।

यद्वा वक्तुरभावेन न स्युर्दोषा निराश्रयाः ॥६३॥

पौरुषेये द्वयं इष्ट दोषाभावो गुणास्तथा ।

प्रामाण्यं तत्र गुणातो नैव स्यादित्युदाहृतम् ॥६४॥

तस्मादगुणेभ्यो दोषाणामभावस्तदभावत् ॥६५॥

प्रमाणान्तरसवादो न प्रामाण्ये क्वापि निबन्धनम् । यत्र ह्ये कस्मिन्विषयेज्ञेकेषा विज्ञानाना सन्निपात । यत्र तेषामन्योन्यनिरपेक्षतया पृथक् पृथगेव प्रामाण्यं न तु समुच्चितानाम् इति नैकप्रामाण्येऽन्योपकारः । व्यते हि- नैयायिकावधारितस्यापि शब्दानित्यताज्ञानप्रामाण्यस्य मीमांसकैरपवादः । एव तत्तद्वार्शनिकसिद्धान्तप्रामाण्यमपि दार्शनिकान्तरैरपोद्यते । यदि च सवादनिबन्धनत्वं प्रामाण्यस्य स्वीक्रियेत तर्हि सवादिज्ञानस्य प्रामाण्यं कि निबन्धनं भवेत्? ग्रत अनवस्थादोषभिया सवादज्ञानस्य स्वतः प्रामाण्यं स्वीकर्तव्यम् । तथासति लाघवात्प्रथमज्ञानं एव स्वतः प्रामाण्यं कुतो नेष्यते? न हि द्वितीयादिज्ञानेन सह किञ्चिदस्ति मैत्रीकरणम्, येन तत्रैव तदभ्युपेयेत । न वा प्रथमज्ञाने द्वेषस्य कश्चिदस्ति हेतु; येन तत्र न तदभ्युपेयेत । तदुक्त भट्टपादैः—

कस्यचित्तु यदीष्येत स्वत एव प्रमाणता ।

प्रथमस्य तथाभावे प्रद्वेषः कि निबन्धनः ॥१॥

अथ प्रथमज्ञानादर्थक्रियाज्ञानस्यार्थव्यभिचार एव विशेषः, येन तत्रैव स्वतः प्रामाण्यमभ्युपेय न प्रथमज्ञाने । न च स्वप्नावस्थायामसत्यप्युदकाहरणे तद्रूपार्थ-क्रियाज्ञानदर्शनाद् व्यभिचार इति वाच्यम्, भावानवबोधात् । अर्थक्रिया पदेन हि सुखदुखे एव विवक्षयेते, तत् प्रत्यक्षमव्यभिचारि च । न हि क्वचिदप्यसति सुखादौ सुखादि प्रत्यक्ष भवति, तस्य ज्ञानसत्तासमनियतसत्ताकत्वादिति चेत्, रथादप्येव अदि सुखादिप्रत्यक्षेण पूर्वज्ञानस्य प्रामाण्यमध्यवसीयेत । न त्वेवम्, स्वप्नावस्थायामुत्तरभाविना सुखानुभवेन कान्तालिङ्गनज्ञानस्य प्रामाण्यानध्यवसायात् । तस्मादर्थक्रियाज्ञानसवादोऽपि न प्रामाण्येऽपेक्षणीयः ।

किञ्च, यदि सवादस्य प्रामाण्ये निबन्धनत्वं तदा श्रावणप्रत्यक्षस्य प्रामाण्यं न स्यात्, चाक्षुपादिप्रत्यक्षैः सवादाभावात् । यदि तु विजातीयैः प्रत्यक्षैः सपादाभावेऽपि श्रावणैरेव सजातीयै सवादाच्छ्रावणप्रत्यक्षस्य प्रामाण्यमुपपाद्यते, तदा विजातीयैरनुमानादिभि सवादाभावेऽपि तत्तदुच्चारणानन्तरं जायमानाभिर्वेदार्थवृद्धिभिस्सवादस्य वेदार्थवृद्धावपि सम्भवात्कथं न वेदानां प्रामाण्यम्? तस्माद् गुणस वादार्थ-क्रियादीना प्रामाण्येऽनपेक्षितत्वाद्वेदप्रामाण्यसुस्थितम् ।

तद्यमत्र पूर्वोत्तरपक्षयोत्संग्रहः

पटदर्शनमात्रेण न पटो निश्चेतुं शक्यते, क्वचिदपटादपि पटज्ञानोदयात्,

१. श्लोकवात्तिकम् चोदनासूत्रम्, श्लोक ७६, पृष्ठ—

किन्तु अर्थक्रियानुभवादेव तद्देतुभूतपटनिश्चयपुरस्सर पूर्वस्य पटज्ञानस्य पटादुत्पत्तिर्निश्चेतन्या । अर्थक्रियाज्ञानन्त्वव्यभिचारात् स्वत प्रामाण्यमर्थक्रिया निश्चाययच्छक्नोति पूर्वज्ञानस्य प्रामाण्यं निश्चाययितुम् । तथा ज्ञानान्तरसवादोऽपि नाऽर्थतथात्वाभावे घटत इति ततोऽप्यर्थतथात्वनिश्चय तथा गुणवत्कारण-जन्य विज्ञान यथार्थमेव भवतीति कारणगुणावधारणादपि शक्येतार्थस्य तथाभावो निश्चेतुम् । तस्मात्परत एव ज्ञानस्य प्रामाण्यनिश्चयो न स्वतस्तस्यार्थतथात्वलक्षण प्रामाण्यं निश्चेतु शक्यम्, अनैकान्तिकत्वात् । अनिश्चिते चार्थे नास्ति प्रामाण्यमित्यप्रामाण्यमेव ज्ञानस्य स्वत । किञ्च प्रामाण्यप्रागभावो न दोपज्ञानेन शक्यते जनयितुम् । प्रामाण्यन्तु वस्तुत्वात् शक्यते गुणज्ञानादिना जनयितुम् । तस्मात्परम् एवार्थतथात्वरूपप्रामाण्य निश्चीयत इति पूर्वपक्षसग्रहः ।

सिद्धान्तस्तु- न ज्ञानमव्यभिचारमुखेनैवार्थं निश्चाययति, किन्तु स्वत एव । यदि हि स्वतो निश्चेतु न शक्नुयात् तथासति निश्चयात्यन्ताभाव एव स्यादित्यान्ध्यमेवाशेषस्य जगतो भवेत् । न हि स्वतो निश्चितोऽर्थं परतो निश्चेतु शक्यते । परस्यापि तद्वेवासामर्थार्थात् । यथाहि पटज्ञानमसत्यपि पटे वृषभित्यनिश्चायक, तथाऽर्थक्रियाज्ञानमप्यसत्यामेवार्थक्रियाया स्वप्नावस्थाया वृषभिति न तेनापि सा निश्चेतु शक्या नतरा तया पटनिश्चय इत्यायातमान्ध्य जगत् । अथाऽर्थक्रियाशब्देन नोदकाहरणादिकमुच्यते । किन्तु ज्ञानमेव सुखात्मकम्, सुखज्ञान स्वात्मनि स्वत एव प्रमाणमव्यभिचारादित्युच्यते, तथासति भवतु नामार्थक्रियानिश्चयस्तथापितु न तया पूर्वज्ञानस्य याथार्थं शक्य विज्ञातुम् । अयथार्थेनापि चन्दनलेपादिना सुखोत्पत्तेर्दर्शनात् । अपि च गृहीताविनाभावयार्थक्रिया पूर्वज्ञानविषयस्यनिश्चयश्चेत्-अनुमानमेवैतत्स्यात्-कार्यात्कारणगोचरम् । न चाऽगृहीते सम्बन्धिति सम्बन्धग्रहणसमयेऽवश्य पटज्ञानादेव पटनिश्चयोऽङ्गीकर्तव्यः । एव गुणज्ञानसवादयोरपि स्थितिः । न हि गुणज्ञानादगुणो निश्चेतु शक्यते, कि पुन पूर्वज्ञानप्रामाण्यम् ? तथा सवादेऽपि । सवादो नाम-तद्विषय ज्ञानान्तरम् । तस्य पूर्वज्ञानात्को विशेषः ? येन पूर्वज्ञानेनाऽनिश्चितमनेन निश्चीयत । तस्मात् स्वत एव प्रमाण्यम्, परतश्चाऽप्रामाण्य दोषं ज्ञानाद् वाथकज्ञानाद्वा निश्चेयम् ।

ननु-अवस्तुत्वान्त दोपजन्यमप्रामाण्य भवति, अतस्तजन्यञ्च न ततोऽवधारयितुं शक्यम् । उच्यते-न तावत्प्रामाण्यप्रागभावरूपमप्रामाण्य दोषैर्गम्यत

१. यस्य च दुष्ट कारण यत्र च मिथ्येति प्रत्यय स एवाऽसमीचीनः प्रत्यय. इति शाबरं भाष्यम् ।

इत्युच्यते, किन्तु-अथन्यथात्वरूपम् । तद्विशक्य दोषज्ञानेन निश्चेतुम्, दोषनिमित्तकत्वादयथार्थत्वस्य, दुष्टेषु करणेष्वयथार्थज्ञानजनकत्वदर्शनात् । वेदेऽपि स्वतस्तावत्प्रामाण्य दोषाभावादनपोदित स्थितम् ।

कथं पुनरवगम्यते-दोषनिमित्तकमयथार्थत्वं न गुणाभावनिमित्तमिति ? सर्वत्र हि गुणविधुरेषु दुष्टेषु च करणेषु-अयथार्थत्वं ज्ञायते । तत्र कुतोऽप्यविकां—यद्योष एव निमित्त न गुणवैधुर्यमिति । तस्माद्यपि परतएवाप्रामाण्योपलक्षणम्, तथापि गुणाभावादेवोपलक्षणसम्भवाद् वेदे चाप्तप्रणीतत्वगुणाभावात् स्वरसतः प्राप्तप्रमाणभावस्यापि वेदस्य परत एव गुणाभावादप्रामाण्यमापद्यत इति ।

तत्राभिधीयते-दृष्टानुसारिणी हि कल्पना साधीयसी परिगण्यते, न दृष्टवैपरीत्येन । तेन वेदस्य स्वत एव प्राप्तं प्रामाण्य यथा न विस्तृथ्यते तथा चैतत् कल्पयितु शक्यते, न ततो विरुद्धम् । तेन यद्यपि प्रसिद्धेष्वयथार्थज्ञानेषु गुणाभावो दोपाश्र्व दृष्टा, तथापि वेदे गुणाभेऽपि प्रामाण्यदर्शनात् तन्मा बाधीति दोपनिमित्तमेवायथार्थत्वं शुक्तिकारजतादिज्ञानाना कल्पयते । अन्यथा हि ज्ञानत्वनिवन्धनमप्यज्यथार्थत्वं कल्पयते । सर्वेष्वप्रमाणेषु ज्ञानत्वदर्शनात् । तत्र यथार्थेष्वपि प्रत्यक्षादिपु ज्ञानत्वदर्शनान्न तन्निमित्तमयथार्थत्वम्, एवगुणाभावोऽपि यथार्थं वेदे दृष्टत्वान्नायथार्थत्वस्य निवन्धनम् । वेदस्य यथार्थत्वम-सिद्धमिति चेत्-प्रत्यक्षादीनामपि तस्मिद्वाद् ? स्वत इति चेद्, वेदेऽपि कुतस्तमानम्-अन्यत्र नास्तिक्याभिनिवेशात् । तस्मान्न तन्निवन्धनमप्रामाण्यम् ।

अपि च शुक्तिकारजतादिज्ञाने गुणाभावेऽपि शुक्लभास्वरत्वादीना तथाभूतानामेव दर्शनान्न गुणायत्त यथार्थत्वं ज्ञानस्याभ्युपेयते । यदि तु स्वकारणादेव यथार्थत्वं दोषाच्चाज्यथार्थत्वमित्युच्यते, तर्हि शुक्तिकारजतादिज्ञानानि स्वकारणावशाद् दोपाच्च तथाभूतं शुक्लत्वादि, अतथाभूतञ्च रजतत्वादिकं गोचरयन्तीति स्यात् । तस्मात् । स्वत. सिद्धं प्रामाण्यं सर्वज्ञानानाम्, तच्च वेदस्याऽनपोदितं भवतीति ।

एवन्तावत् परत प्रामाण्यवादिना मत परिशीलितम् । तत्र साख्यानामभिमतं प्रामाण्याप्रामाण्योऽस्वतस्त्ववाद नैयायिकाभिमतेन प्रामाण्यप्रामाण्योः परतस्त्ववादाद विरुद्धः । नैयायिकसिद्धान्तश्च सौगतसिद्धान्तेनसहविरोधमावहति । सौगतसिद्धान्तश्च त्रिभ्योर्वेदिकमतेभ्योर्विश्वयते । वैदिकाना प्रामाण्यप्रकारे परस्पर विरोधे स्तथापि वेदप्रामाण्यविषये न काचिद्विप्रतिप्रतिः । लक्ष्यस्त्वेकमेव वेदानां प्रामाण्यसाधनम् । सौगतास्तु वेदबाह्याः । तेषा कथमप्यवसरो न देय इति मीमांसकैस्तद्विरुद्धं पत्था आविष्कृतः । अयथार्थज्ञानमेव नास्ति, न किमपि

ज्ञानमर्थ व्यभिचरति इति साधयन्ते प्राभाकरा सौगताभिमत वेदाप्रामाण्य निराचक् । भाद्रास्तु वेदानामपौरुषेयत्वं ज्ञानाना च स्वतं प्रामाण्यं साधयन्तः तदभिमतमलण्डयत् । यत्र परतं प्रामाण्ये सौगतनैयायिकयोस्तुर्ल्येऽपि प्रकारे भूयानस्ति भेदः । किन्तु मीमांसकैस्सह नैयायिकाना न तादशो भेदः । नैयायिका अर्थक्रिया सदादादिज्ञानाना स्वतस्त्वं स्वीकुर्वन्तो मीमांसकसमीपमागच्छन्त्येव । तथाहि नैयायिकमीमांसकयोर्भेदो नातीव भवति तथा काचन सरणिमाश्रित्य प्रामाण्यस्य स्वतस्त्वपरतस्त्वरूपं विषयं विवेचयामः ।

प्रामाण्यस्य स्वतस्त्वपरतस्त्वनिष्ठकर्षः

वेदस्यापौरुषेयत्वे स्वसजातीयोच्चारणासापेक्षोच्चारणासामान्यकत्वरूपे सिद्धे तस्यानभिशङ्क्यत्वं सिध्यति । तथाहि—प्रामाण्यं सत्यार्थनुभावकत्वादन्यद्दुर्वचनम् । तच्च वेदान्तिना मते सत्यं ज्ञानमनन्तं व्रह्य इत्यादि श्रुतिबोधित-सत्यस्वरूपब्रह्मातादात्म्यवत्तयैव ज्ञानमात्रे विषयस्य मानाभ्युपगमात् स्वतं सिद्ध-मेव स्वतो ग्राह्यमित्युच्यते । भाद्राना मते तु कालसम्बन्धित्वमेव सत्यत्वं तद्विशिष्टार्थनुभावकत्वञ्च शब्दाना स्वतस्सद्भूमि न सोऽस्ति प्रत्ययो लोके यत्र कालो न भासते इत्युक्ते । प्राभाकरमते तु ज्ञानमात्रस्य अवाधितार्थविषयकत्वाज्ञान-विषयत्वरूपं सत्यत्वम्, अतएव शुक्तिरजतादिभ्रमस्थलेऽपि सत्यतादात्म्यरयं स्वभावत् स्फुरणादेव रजतार्थिना प्रवृत्तिरूपद्यते । पश्चाद्वाधकज्ञाने सति दुष्करण-जन्यत्वशङ्काया वा सत्या पूर्वमपि प्रातिभासि नरजतादौ मिथ्यात्वग्रहात् पूर्वगृहीतं प्रामाण्यमपोद्यते । एवञ्च प्राप्ताप्राप्तविवेके क्रियमाणे मिथ्यात्वेनाज्ञायमान-रजतविषयकज्ञानस्यैव शुक्तिरजतादिस्थले प्रवृत्तिप्रयोजकमर्थं गतं सत्यतः यत्पूर्वमासीत् तदेव कारणदोषबाधकज्ञानादिसम्भवे प्रातिभासिकरजताद्विद्युष्यतीति सिध्यति । भूतले घटानयनान्तरं घटाभावस्यैव मिथ्यात्वेन ज्ञायमानतादशाया तेन रूपेणज्ञायमानतारूपस्य तदभावसमशीलार्थसत्यत्वस्यापि विलोपे कस्याप्यविप्रतिपत्ते । अयमेव विलोपः करणदोषबाधकज्ञानाभ्या पूर्वसिद्धस्य प्रामाण्यस्या पवादपदार्थं इत्यत्रापि न कस्यापि विप्रतिपत्तिः ।

नैयायिका अपि हि—अप्रामाण्यज्ञानास्कन्दितस्य शुक्तिरजतज्ञानस्य प्रवर्त-कत्वं मन्यन्ते । तन्मतानुसारेणापि प्रवृत्तिप्रयोजककोटिप्रविष्टृम् अप्रामाण्यज्ञाना-नास्कन्दितत्वं ज्ञानगत वेदान्तिमतसिद्धेन मिथ्यात्वेनाज्ञायमानत्वरूपेणाऽर्थं गत-सत्यत्वेन समशीलमेवेति नास्ति कोऽपि मतयोरनयोर्विशेषः । एवञ्च बाधकरण-

दोषज्ञामादिभिः नैयायिकमतेऽपि प्रवृत्तिप्रयोजकीभूतस्याप्रामाण्यज्ञानास्कन्दितत्वस्याऽपवादो निरपाद एव । एव विधस्य प्रामाण्यस्य परतः प्रमाण्यम् इति वादिभिन्नैयायिकैः स्वतः प्रामाण्यवादिनामुपरि दीयमानं दूषणमप्यस्थान एवेत्यधुना सम्पन्नम् । वेदान्तिमते साक्षिप्रत्यक्षग्राह्यत्वात्सन्देहविपर्याद्यविषयत्वम्, ज्ञानस्य तत्प्रामाण्यस्य च नैयायिकमते तु प्रतियोगिस्मरणयोग्यानुपलब्धिसहकृत मनोजन्यप्रत्यक्षविषयत्वसम्भवस्थले मनोग्राह्यत्वम्, असम्भवस्थलेऽपि च सन्देहविपर्याद्यविषयप्रत्यक्षत्वमेवम् । ज्ञानज्ञानविषयकसन्देह प्रति ज्ञानज्ञानयोः स्वरूपत एव हि तन्मते प्रतिबन्धकत्वात् । तदुक्तम्—न हि “जानन्नेव न जानामीति” प्रत्येति इति । अत्र जानन्तितिग्रजानन्तित्यस्यायुपलक्षणम्, न जानामीति च जानामीत्यस्यापि, अनुभवतौत्यात् । भट्टगुरुमतयोरप्ययेव पन्थाः । तथा च सर्वस्मिन्नपि मने मिथ्यात्वेनाऽन्नायमानस्य प्रवृत्तिप्रयोजकप्रामाण्यस्याऽसन्दिग्धत्वरूपस्वतस्सिद्धत्वे नाऽस्ति काचन विप्रतिपत्तिः । अतो नैयायिकैर्मिमांसकानामुपरि दीयमान दूषणमस्थान एवेति सम्पन्नम् । न हि त्रिकालावाधितत्वरूप व्यावहारिकसत्यत्वम्, सर्वथाऽवाध्यत्वरूप पारमार्थिकसत्यत्व वा उत्पत्तौ ज्ञप्त्वा वा स्वतस्सिद्धत्वमिति वेदान्तिनो भाद्रा प्राभाकरा वा वदन्ति, तस्याऽतीन्द्रियकालत्रयघटितत्वेन वेदान्तिमतरीत्या साक्षिभास्यत्वासम्भवात्, तदन्यमतरीत्या असन्दिग्धत्वासम्भावाच्च तैः परतस्त्वस्यैवाङ्गीकारात् । एव च तदभाववति तदप्रकारकत्वरूपप्रमात्वम्य ज्ञानगतस्य प्रतिपन्नोपाधौ चैकालिकनिषेधाप्रतियोगित्वरूपवेदान्तिमतसिद्धार्थगतसत्यत्वसमशीलस्य परतस्त्व नैयायिकैरुच्यमान न कश्चिदपराधः, तद्विषये उभयोरपि समशीलत्वात् । तथाचोभयमतरीत्यापि तदनुमेयमेव न साक्षिमात्रभास्यम् । तदनुभितिस्तु सवादिप्रवृत्तिजनकत्वादिभिर्हेतुभिरुभयमतेऽपि कर्तव्यैव ।

“यजेत स्वर्गकामः” इत्यादि वाक्यजन्यबोधे ऐहिकदेहानुपभोग्यपारलौकिकसुखसाधनताविषयके सवादिप्रवृत्तिजनकत्वस्य हेतोज्ञान कस्यापि न सम्भवतीतितावशब्दोधकस्य त्रिकालावाध्यवस्तुविषयकत्वं कथमनुमेयमित्ययमशो नून विमर्शनीयः । अत्रेदं वक्तुशक्यम्—

सवादिप्रवृत्तिजनकत्वेन हेतुना त्रिकालावाधितविषयकत्वरूपं प्रामाण्यमनुभीयत इति वदता नैयायिकाना नायमाशयः—यदेकमात्रेणाऽनेनैव हेतुना त्रिकालावाध्यवस्तुविषयकत्वमनुमेयमिति । इय पृथिवी इति ज्ञाने हि प्रामाण्यगन्धवद्विशेष्यकत्वे सति पृथिवीत्वप्रकारकत्वेन हेतुनाऽप्यनुभीयत इति तैरिष्यते । तथा च सवादिप्रवृत्तिजनकत्वं प्रामाण्यानुभिती हेतुरिति तेषामभिधान यथासम्भवमन्येषामपि हेतुनामुपलक्षकमित्येव तेपामाशय । अतः स्वर्गकामादिवाक्यज-

न्यबोधसाधारण्येन व्यावहारिकसत्यत्वानुमितिहेतवः के वा सम्भवेयुरिति विम-
शोऽधुना प्राप्तावसरः ।

तत्र हेत्वाभास-सामान्यनिरुक्ति-गूढार्थतत्वालोकादिग्रन्थदर्शनेन नैयायिकाः
ज्ञानसामान्य एव विशिष्टविषयकत्वं नामाङ्गेवक्ष्यमाणस्वरूपं प्रामाण्यचिह्नं
स्वतोग्राहा स्वीकुर्वन्तीति प्रतीयते । तथाहि—यद्विषयकत्वेन ज्ञानस्यानुमिति-
प्रतिबन्धत्वं तत्वं हेत्वाभासत्वमिति लक्षणे पर्वतो वक्त्रिमान् धूमात् इत्यादि
सद्वेतुस्थलेऽपि पर्वतो वह्न्यभाववान् इत्यादि भ्रमात्मकज्ञानमादायाऽनुमिति-
प्रतिबन्धकीभूततादृशज्ञानं विषयत्वस्य प्रमाचिषयीभूते पर्वतादौ सत्वात् हेत्वा-
भासलक्षणस्यातिव्याप्तिमाशङ्कचयद्विषयकत्वव्यापिका प्रकृतानुमितिप्रतिबन्ध-
कता तत्वं हेत्वाभासत्वम् इति लक्षणे परिष्क्रियमाणे पर्वतादौ नातिव्याप्तिः
पर्वतविपयकस्य पर्वतो वह्न्यभाववान् इत्यादियत्क्रिच्छ्रज्ञानस्याऽनुमितिप्रति-
बन्धकत्वेऽपि पर्वतविषयकाणामेव बहूना ज्ञानाना पर्वतो वक्त्रिमान् पर्वतो धूम-
वान्, पर्वतः पाषाणमय , पर्वतस्मुन्दरः इत्यादीनामनुमित्यप्रतिबन्धकत्वेन प्रागु-
क्तपरिष्कृतलक्षणे यत्पदोपादेयपर्वतविषयकत्वस्य तादृशवह्न्यानावृत्तितया व्यापक-
त्वासम्भवात् इति सद्वेतुस्थले नातिव्याप्तिरिति सिद्धान्तिते, पुनः ह्रदो वक्त्रिमान्
धूमात्, इत्याद्यसद्वेतुस्थले साध्यभाववत्पक्षरूपबाधरूपहेत्वाभासस्य वह्न्यभाव-
वद्वह्नदादेः परिष्कृतलक्षणानुसारेण यत्पदेनोपादाने विशिष्टं शुद्धान्नादिरिच्यत
इति न्यायेन तादृशहृदविषयकत्वस्य शुद्धहृदविषयकेषु ह्रदो जलवान्, ह्रदो
मीनवान्, ह्रदः शैवालवान् इत्यादिष्वनेकेषु ज्ञानेषु विद्यमानतया अनुमिति-
प्रतिबन्धकत्वस्य च पूर्वोक्तरीत्यैव तादृशवह्न्यानावृत्तित्वेन अव्यापकतया यद्विष-
यकत्वव्यापिका प्रकृतानुमितिप्रतिबन्धकता न जातेति लक्षणस्याऽनुपपत्तिमा-
शङ्कचयद्विषयकत्वपदेन विशिष्टविषयकत्वमेव लक्षणे विवक्षितम्, तेन शुद्ध-
हृदविषयकज्ञानमा विशिष्टविषयताशून्यत्वात् तादृशविशिष्टविषयतावतः केव-
लस्य ह्रदो वह्न्यभाववान् इति ज्ञानस्य नियमेनानुमितिप्रतिबन्धकत्वात्
यादृशविशिष्टविषयकत्वव्यापकं प्रकृतानुमितिप्रतिबन्धकत्वं तादृशविशिष्टत्वम्
इति लक्षणे परिष्क्रियमाणे न काचिदनुपपत्तिरित्यभिहित हेत्वाभासप्रत्ये ।

अत्र गूढार्थतत्वालोकपत्रिकायामयमर्थस्सकलनैयायिकसम्प्रतिपन्नं एवमा-
विष्कृतः—यथार्थज्ञानमात्रे शुद्धविषयकत्वादन्यद्विशिष्टविषयकत्वमप्यनुभूयमान
ज्ञानमप्स्ति ।

ह्रदो वह्न्यभाववान् इति ज्ञानान्तर वह्न्यभाववद्ध्रदमह जानामि इति
पूर्वोत्पन्नं ज्ञान प्रत्यवमृश्यते लोके, तदेव विशिष्टविषयताया प्रमाणम् । तथाहि
पर्वतो वह्न्यभाववान् इति भ्रमानन्तरमपि तस्य भ्रमत्वाज्ञानदशाया यद्यपि

व हृषभाववत्पर्वतमह जानामि इति प्रत्यवमर्शः पूर्वोक्तयथार्थज्ञानप्रत्यवमर्शेन सह तुल्य एवोदेति, तथापि गृहीतमात्र एव ज्ञानस्य भ्रमत्वे ताद्वशः प्रत्यवमर्शः पुनर्नोत्पद्यते । पर्वतो वहृषभाववान् इति ज्ञानस्य भ्रमत्वे गृहीते सति हि पर्वत वहृषभाववत्तया जानामि इत्येव वदन्ति लौकिका, न तु जातुचिदपि वहृषभाववत्पर्वतमह जानामि इति वदन्ति । तेन विशिष्टविषयकत्वप्रत्यवमर्शो भ्रमत्वाज्ञानदशायामेव जायते, अस्यथा तु न भवतीति लौकिकोऽनुभवः । पर्वतो वहृषभाववान् इति भ्रमे च भ्रमत्वाज्ञानरूपदोषवशात् पूर्व वहृषभाववत्पर्वतमह जानामीत्याकारको विशिष्टविषयकत्वावगाही प्रत्यवमर्शः । ताद्वशदोषजन्यत्वाद्भ्रमरूप एवेति न ततो विशिष्टविषयकत्वसिद्धिः । हहदो वहृषभाववान् इत्यादियथार्थज्ञानेषु तु वहृषभाववद्द्वद्मह जानामि इत्यादि प्रत्यवमर्शस्यावधितत्वात् विशिष्टविषयकत्वसिद्धिः निष्प्रत्यूहेति ।

अत्रेद प्रतिभाति-हितोपदेशादिपु वर्णमानाय । धूनव्रयकथाया यथार्थमज्ञानस्यन्धेनाऽहरतो ब्राह्मणस्य “मया नीयमानमज्ञमह जानामि” इति जातोऽपि यथार्थः प्रत्यवमर्श विशिष्टविषयकत्वविशिष्टज्ञानविषयक प्रथमधूर्तवाक्येनैकावितया दुर्बलेनाप्रतिबद्धोऽपि द्वितीयधूर्तवाक्येन किञ्चित्प्राबल्यभाजा समुत्पादितायामप्रामाण्यायाङ्काया पुनः स्कन्धादवरोप्य परीक्षणेनाप्रामाण्यशङ्कायामपनीताया कवित्वं स्थिरोऽनुभवेति तृतीयधूर्तवाक्ये श्रुते दुर्बलहृदयेन ब्राह्मणेन बहुजनविषयरीतोक्तित्वमात्रेण हेतुना स्वचक्षुषोरसद्भूतमपि दोषविशेष परिकल्प्य परित्यक्तोऽज इति वर्णनोपलभाद् गृहीतमपि विशिष्टविषयकत्व ज्ञानगत अप्रामाण्यज्ञाने सत्यन्तहित भवतीति स्वीक्रियते, न पुनर्नस्त्येवेति, ताद्वशाज्ञानस्य यथार्थत्वेन विशिष्टविषयकत्वानपायात् । अतो यथार्थज्ञानमात्रस्य निर्दुष्टकरणजन्यतया स्वत एव विशिष्टविषयकत्व समस्तीति प्रामाण्यचिह्नमेतत् उत्पत्तौ स्वत सिद्धमपि धूर्तत्रयप्रतारितब्राह्मणवत् दुर्बलहृदयस्यान्तर्हितमपि भवतीति स्थिते, स्वर्गकामादिवाक्यजन्यबोधेऽपि दुर्बलहृदयानामन्तर्हितमपि अत्थाविधाना स्फुटमेवेति । तदुक्तु सक्षेपशारीरके सर्वज्ञात्ममुनिना—

पुरुषापराधमलिना घिषणा
निरवद्यचक्षुरुदयाऽपि यथा ।
न फलाय भर्तुविषया भवति
श्रुतिसम्भवाऽपि तु तथाऽस्त्वनि धीः ॥१४॥

पुरुषापराधविगमे तु पुनः
प्रतिबन्धकव्युदसनात्सफला ।

मणिमन्त्रयोरपगमे तु यथा
सति पावकाद्भवति घूमलता ॥१५॥'

१. संक्षेपशारीरकम् १-१४-१५ अत्र मघुसूदनसरस्वतीनां व्याख्या-ननु शारी-रकार्थविषयमवगतिप्रधानं प्रकरणं करवाणीत्युक्तं तन्नोपपद्यते । शारीरकमीमासाथा एव प्रयोजकाभावेनासंगतत्वात् । शिष्यजिज्ञासितस-न्दिग्रार्थनिर्णयाय भगवता निरस्तसमस्तैषणेन “अथातो ब्रह्म जिज्ञासा” इत्यारब्धव्यम् । शिष्यस्य च ब्रह्मण्यत्यान्तानुपलब्धे जिज्ञासा वा सन्देहो वा कथं भवेत् । धर्मज्ञानसध्यत्वात्तयोः । तच्च निर्विशेषे ब्रह्मणि न प्रत्यक्षादिना सम्भवति । रूपादिहीनत्वात्स्य । अद्वितीये तस्मिन् लिङ्गासम्भवाच्च । अद्यमेव हि ब्रह्म मुमुक्षु प्रति शारीरकेण विचार्यने । सगुणब्रह्मविचारस्य प्रासगिकत्वात् । नापि वेदान्तात्तज्ञानम् । विचारात्पूर्वं ततस्तदयोगात् । अन्यथा विचारवैर्यर्थात् । न चापातज्ञानं विचार विनापि भवतीति वाच्यम् । तस्यैवानिरूपणात् । नि सामान्यविशेषे ब्रह्मणि सामान्यविषयस्य तस्यासम्भवादपरोक्षे ब्रह्मणि परोक्षज्ञान रूपस्य तस्यायोगात् । अतः शिष्यस्य जिज्ञासाऽसम्भवादजिज्ञासितार्थनिर्णये प्रेक्षावतः प्रवृत्ययोगादसगतैव शारीरकमीमासेति तदर्थविषयमिदं प्रकरणं सुतरामसंगतमित्याशङ्क्य विचारात्प्रागपि वेदान्तादेवाधिकारिणो विदितपदतदर्थस्य निर्विशेषब्रह्मसाक्षात्काररूपं ज्ञानं भवत्येव । तच्च श्रोतुरसम्भावनाविपरीतभावनादिचित्तदोषेः प्रमाणाणमप्यप्रामाण्यशङ्काकलङ्कितमित्यनभ्यासदशापन्नजलज्ञानवत्कलाय न भवतीति ततो विचारप्रयोजिका शिष्यस्य जिज्ञासोपपद्यते इति नोक्तासागत्यमित्यभिप्रेत्य सदृष्टान्तमाह चतुर्भि:—

पुरुषापराध ॥१४॥ धीः

पुरुषापराधेति । पुरुषस्यप्रमातुरसम्भावनादिलक्षणेनापराधेन मलिना अप्रामाण्यशङ्क्या कलङ्किता, न तु प्रमाणाणस्यापराधेन, तस्य दृष्टान्ते दार्षनिके च निर्दोषत्वात् । ननु निर्दृष्टप्रमाणाणजन्यं ज्ञानम् अप्रामाण्यशङ्कावशादध्यासं न निवर्तयतीति क्व दृष्टमित्याशङ्क्य दृष्टान्तमाह-निरवधेति भर्तुर्नामि कश्चित्कस्यचिद्राजोऽत्यन्तं वल्लभो ब्राह्मणो राजोपजीविभिर्मात्सर्याद्विष्यमाणं आसीत् । स कदाचिद् दैवयोगान्नेत्रेपिधायारण्ये क्षिप्तश्चिरं तत्र स्थितो दैवयोगेनारण्यकैः सह पुरसमीपमागतोऽपि विद्वेषिराजकीयावरुद्धपुरमार्गः पुरं प्रवेष्टु न शक्षाक । राजा च भर्तुर्मृतं प्रेतोजातः इति तैः प्रबोधितः सन् तथैव निश्चयमकरोत् । दैवात्कदाचिद्वहि-

अनेन सन्दर्भेण पुरुषापराधेनैव यथार्थमपि ज्ञान श्रूतिसमुद्भूतम् अप्रामाण्य-शङ्काकवलित सत्फलवा॑रि न भवतीति यदुच्यते तद्वेदान्तभतरीत्या, पूर्वोक्तस्य मिथ्यात्वेनाज्ञायमानत्वस्यार्थत्वेनसत्यत्वस्याप्रामाण्पशङ्कया अपवादात्, नैयायिक-भतरीत्या विशिष्टविषयकत्वरूपस्य प्रमात्वचिह्नस्य ज्ञानगतस्याप्रामाण्यशङ्कया कवलितत्वादुपपद्यते इदि विषयेऽत्र मतद्वयस्यापि समशीलत्वमेव सम्पन्नम् ।

उत्सर्गपिवादसिद्धान्तोऽयं तर्कखण्डनप्रस्तावे खण्डनखण्डखाद्यकृता श्रीहर्षेण यो निरूपित, तत्स्वरूपस्यापि खण्डनोद्घारपर्यालोचनया बाधकैकापनोद्यो नियम उत्सर्गं इति लक्षणालक्षित एव सम्यगवबोधे सम्यगेव स्थिरीभवति । तथाहि-नियमो व्याप्तिः । तस्या बाधकैकापनोद्यत्वं नाम बाधकाभाववत्स्थलीय-व्यक्तिमात्रनिष्ठित्वम् । यथा-प्रदेशविशेषव्यापिनि पर्जन्ये छत्राद्यावरणारहित-

र्गतो वाह्योपवने न वृष्ट्वा पि राजा ब्रह्मराक्षस मेने इति ।

यथा सौम्प्रपुरुप गन्वारेभ्योऽपिनद्वाक्षमानीय त ततोऽतिजने विसृजेत् (छा० अ० ६ ख० १४ शु० १) इत्यादि श्रूतिमूला ग्रन्थकर्तृदेशप्रसिद्धि र्यथा भर्तुविषया निर्दोषचक्षुर्जनिता प्रमाणभूताऽपि मतिः “भूतोभर्तुर्द्वैष्टुम्योग्य एव किन्तु प्रेत एवायं वृश्यते “इत्यसम्भावनाविपरीतभावनारूपपुरुषदोषेणाभिमता भर्तुरेवायम् इति निश्चयफलाय पर्याप्ता न भवति, तथा निर्दोषवेदान्तमहावाक्यजन्या प्रमाणभूताऽपि “अह ब्रह्मास्मि” इति धीः “वेदान्ता ब्रह्मपरा न भवन्त्येव” इत्यसम्भावनाविपरीतभावनारूप-पुरुषदोषाभिभूता विचारात्मागज्ञानादिनिवृत्तिफलाय न पर्याप्ता भवतीत्यर्थ ॥१४॥

मानमेययोरुनिषद्वृणोनिर्दोषत्वात्परिशेषात्प्रमातृदोष एव फलप्रतिबन्धक इति शास्त्रीयेण विचारेण तस्यापगमे सति अप्रामाण्यशङ्कारूप-प्रतिबन्धाभावात् पुनस्तस्मादेव निर्दोषवेदवाक्यात्सफला धीरुदेति । यथा भर्तुर्दुर्जनैररप्ये प्रक्षिप्तो जीवनैव पुनरागत इत्युपपत्या भर्तुज्ञानाप्रामाण्यशङ्काकारणपुरुषापराधविगमे सति तद्विषया भर्तुरेवायम् इति सफला धीरुदेतीत्याह—

पुरुषापराध ००० ००० धूमलता ॥१५॥

पुरुषापराधेति—अत्रानुरूप वृष्टान्तान्तरमाह-मणीति । तुशब्दोऽवधारणे । मणिमन्त्रयोर्धूमोत्पत्तिप्रतिबन्धकयोरपगमे सत्येव लताकारो धूम उद्भवति पावकात् सदा धूमजननसमर्थनान्यथा यथा तथेहापीत्यर्थः ॥१५॥

तत्प्रदेशस्थमूर्तद्रव्यमात्रे जलसंस्पर्शनियमः, तत्प्रदेशस्थमूर्तत्व स्वसामानाधिकरणसम्बन्धेन आवरणरहितत्वविशिष्ट-जलसयोगव्याप्तमिति स्थिते, व्यापकतावच्छेदककोटी छत्राद्यावरणाभावस्थनिविष्टत्वादव्याप्तेः किञ्चिदभावावच्छेदनविषयकत्वं यदागत तदेव बाधकापनोद्यत्वमिति पर्यवस्थति । एव चैताद्वशव्याप्तिग्रहः व्यभिचारशङ्कायामसत्यायद्यपि न क्लेशसाध्यः, तथापि सत्या तस्यां तर्कबलेनापि सिध्यति । तथाहि—पूर्वोक्तोदाहरण एव मेघ विमुक्तोदकविन्दुक्रियारूपवर्णणस्य कार्यम् अभिमुखीभूताधरदेशस्थितमूर्तद्रव्यसयोगः । तत्र चान्तरालस्थित छत्राद्यावरण प्रतिबन्धकम्, आभिमुख्यसम्बन्धेन वर्षणक्रियारूपं जलसंयोगकारणविशिष्ट निरावरणमध्य प्रदेशस्थ मूर्त च प्रतिबन्धकाभावघटितजलसयोगीयसकलकारणविशिष्टमिति ताद्वशमूर्तत्व सामानाधिकरणसम्बन्धेन सामग्रीयुक्त सम्पन्नम् । ताद्वशविशिष्टमूर्तत्वं यदि जलसयोगव्यभिचारि स्यात् तद्विषयात् तद्विषयात् न स्यात् इति तर्कस्समुदीयमानः पूर्वोक्तामुन्मर्गरूपा व्याप्तिग्राह्यतीति मर्वसम्प्रतिपन्नमेव ।

तथा च ज्ञानप्रामाण्यस्थलेऽपि पूर्वोक्तरीत्या तत्त्वमतानुसारेण सत्तादाम्यकालसम्बन्धित्वादिरूपसत्यत्वविशिष्टविषयकत्वं ज्ञानसामान्यसामग्रीप्रयोजयम् मिथ्यात्वेनाऽज्ञायमानविषयकत्वञ्च दोषज्ञानाभावबाधकज्ञानाभावप्रयोजयम् इत्युभय तत्प्रवृत्तिप्रयोजकमिति रीत्या पूर्वोक्ताभावद्वयसहकृतज्ञानसामान्यसामग्रीजन्यज्ञानत्वे तद्विषयकत्वव्याप्तिरूपसर्गरूपा सिद्धा । तदिद सर्वमभिप्रैत्यभट्टपादैरुक्तम्—

तस्माद् बोधात्मकत्वेन प्राप्ता द्वुद्वे: प्रमाणता ।
अर्थान्यथात्वहेतूत्थदोषज्ञानादपोद्यते ॥ इति ॥

अयञ्चोत्सर्गतर्कः भट्टपादैरेवाऽविष्टविष्टकृत इत्युक्त्वा खण्डनकारेण निरूपितचैतत् ईश्वराभिसन्धौ वेदप्रामाण्ये, तथा येन सौगतोऽपि न विप्रतिपत्तमहर्ति इति वदता प्रस्तुत ।

त्रिकालाबाध्यवस्तुविषयकत्वस्य प्रमात्वसिद्धिरपि अनेनैव तर्केण भवति । तथाहि मिथ्यात्वेनाऽज्ञानमानवस्तु विषयकत्वस्य पूर्वोक्तरीत्या सिद्धौ विशिष्टविषयकत्वरूप नैयायिकोक्त प्रामाण्यचिह्नमभिव्यज्यते । तेन च ताद्वशप्रमात्वसिद्धि, विशिष्टविषयकत्वस्य ताद्वशप्रमात्वव्याप्तयतायाः पूर्वमेव व्यवस्थापितत्वात् । एवञ्चानभ्यासवशापनज्ञाने इद ज्ञान प्रमा नवा इति सशयोत्पत्ति. सम्भवतीति नैयायिकानामाशयोऽपि समुपपन्न एव ।

किञ्च प्रामाण्याबाध कारणीभूत तावद्-बाधनिश्चयः दुष्टकारणजन्यत्वज्ञानञ्चेष्टुभय पूर्वं निरूपितम् । श्रुतिजन्ये तप्रयोजये वा यागादिनिष्ठस्वर्गसाधन-

तादिज्ञाने पूर्वोक्तापवादकयोर्मध्ये बाधनिश्चयस्तावत् कालत्रयेऽपि न सम्भवत्येव । प्रतियोगिग्रहणमर्थस्यैव तदभावबोधकत्वस्य रसाभावादेश्चक्षुरादीन्द्रियाग्राह्यत्वोपपत्तये वक्तव्यत्वेन यागनिष्ठस्वर्गसाधनत्वाग्राहिणः प्रत्यक्षप्रमाणस्य तदभावबोधकताया कालत्रयेऽपि वक्तुमशक्यत्वात् । प्रत्यक्षस्यासामर्थ्ये सनि तन्मूलानामनुमानादीनामपि सिद्धमसमर्थत्वम् । तथा च केनापि प्रमाणेन यागादिनिष्ठस्वर्गसाधनत्वादेरभावनिश्चयरूपो बाधः कालत्रयेऽपि वक्तु न शक्यत इत्यायातम् । द्वितीयपवारक दोषजन्यत्वज्ञानमपि द्विविधम्—निश्चयात्मकमेकम्, सशयरूपमपरम् । तयोर्मध्ये निश्चयात्मक दोषजन्यत्वज्ञानं श्रुतिजन्यबोधे न सम्भवत्येव, तज्जन्यबोधकस्य भ्रमत्वे निश्चित एव खलु तादृशभ्रमात्मक निश्चितकार्यं प्रति अन्वयव्यतिरेकादिना कल्प्यमानस्य भ्रमजनकत्वरूपं दोषत्वं निश्चितव्यं भविष्यतीति भ्रमस्यैवासप्रतिपत्तौ कुतस्या दोषजन्यत्वनिश्चितिरूक्तस्थले तर्कविशदा ।

सशयरूपमपि दोषजन्यत्वज्ञानं द्विविधम्—तज्जातीय प्रति परिगणिता भ्रमत्वहेतुभूता ये दोषास्तन्मध्येऽन्यतमजन्यत्वसशयरूप एको दोषजन्यत्वसशयः । द्वितीयस्तु—विदधपरिगणितातिरिक्तोऽपि कश्चन दोष स्यादिति सम्भावनया जायमामोदोषजन्यत्वसशय । तत्र प्रथमप्रकारस्तावत्प्रकृते न सम्भवति । तथाहि—प्रत्यक्षज्ञातीये ज्ञाने दूरत्वादिरूपाः, अनुमानजातीये च पञ्चविधहेत्वाभासरूपादोषा इव शाब्दबोधेऽपि भ्रमप्रमादविप्रलिप्सा करणापाटवरूप-चतुष्यान्यबोधे प्रागुक्तीरत्या श्रुतेरपौरुषेयत्वेन वक्तुरेवाभावात् भ्रमप्रमादविप्रलिप्साकरणापाटवान्यतमवत्पुरुषोच्चरितत्वं शाब्दबोधे दोष नैव तर्कितु शक्यते, इति शास्त्रकारै परिगणितदोषेष्वन्यतमदोषपश्चाद्याश्रप्रभावेण दुष्टकारणाजन्यत्वसशयस्य प्रकृते सर्वथा न प्रसक्तिरिति सिध्यति । एतदेवाभिहित कामसूत्रव्याख्यायां जयमङ्गलायां बोद्धेनापि सता टीकाकारेण शास्त्रस्याऽनभिशङ्काद्यत्वात् इति सूत्रं व्याचक्षाणेन—

दोषास्तन्ति न सन्तीति पौरुषेषु युज्यते ।

बैदे वक्तुरभावात् दोषशङ्कैव नास्ति नः ॥ इति ॥

तथा च दुष्टकारणाजन्यत्वसन्देहस्याद्यप्रकारे निरस्ते विदधपरिगणित-दुष्टकारणाजन्यत्वसम्भावनारूपैका शङ्काऽपविष्यते । सा च प्रामाणिकाव्यवहार्या । तज्जनितदोषसम्भावनाया विदधपरिगणितहेत्वाभासादिष्वपि सम्भवेनानुमानज्ञानादिष्वपि सम्भवात् प्रामाणिकव्यवहारमात्रस्योच्चेदस्यात् । अतस्या शङ्का निर्मूलैव भवतीति सिद्धम् । एवञ्च—यद्विषयकनिश्चयोत्तरानाहार्यमानसज्ञाने विरोधविषयताप्रयुक्तः पक्षे साध्यवैशिष्ट्यावगाहित्वस्य तदव्याप्यहेतुवैशिष्ट्याव-

गाहित्वस्य च द्वयोर्व्यतिरेकः तत्वं, हेत्वाभासत्वमिति लक्षणावत् यद्विषयकनि-
श्चयोत्तरानाहार्यमानसज्ञाने शाब्दबोधविषयविषयकत्वस्य तत्कारणज्ञानविषय-
विषयकत्वस्य च द्वयोर्व्यतिरेकस्तत्वं शब्दापत्वमिति लक्षणमपि सिध्यति ।

किञ्च, वैदिकप्रवर्तनावोधविषयत्वलिङ्गकमन्वादिसमवेतेषुसाधनत्वानुमितौ कस्यापि हेतुदोषस्य केवलानुमानैकशरणातया पर्यालोचनेऽपि वक्तुमशक्य तैव । प्रवर्तनावोधस्य शाब्दबोधात्मकस्याऽस्मिन् पक्षेऽनभ्युपगमेऽपि न क्षतिः । इमानि पदानि वाक्यतात्पर्यविषयीभूतार्थसर्सर्गबोधेच्छयोच्चरितानि, अनाप्तानुच्चारितत्वे सति आकाङ्क्षादिमत्पदकदम्बकत्वाम् इत्याद्यनुमानेन वैशेषिकैर्वाक्यार्थबोधमात्रस्यैवानुमितौ अन्तर्भाविं वददभि वैदिकलिङ्गं प्रवर्तनावोधेच्छयोच्चरितः, अनाप्तानुच्चारितसतात्पर्यकिलिङ्गत्वात्, लौकिकप्रवर्तना बोधकलिङ्गत् इत्यनुमानस्यापि सूचितत्वेन, तत एव प्रवर्तनावोधेच्छयोच्चारितत्वानुमितेः पूर्वोक्तरीत्यैव हेत्वाभासरहितायाः प्रमाभूताया सम्भवेतेषुसाधनत्वानुमितौ साध्यमानेच्छा तु वेदस्यापौरुषेयत्वेन अध्यापकपरम्परेच्छैव ताद्वशी भवितुमहंतीति न कोऽपि दोष । अनुमानप्रामाण्यवादिभिश्च परिगणितहेत्वामास-शून्यहेतोरनुमीयमानार्थं विपरीतार्थसाधकानुमिते भ्रमसत्वनियमोद्गङ्गीकृत एव । तदुक्त गदाघरभट्टाचार्ये—अथवा तत्वनिर्णय साध्यवत्ताज्ञाने प्रभात्वनिर्णय । तत्र चानुमापकहेतोर्व्याप्तियादिविशिष्टत्वरूपसद्गुणज्ञानमिव विपरीतकोटिसाधकहेतोर्दुष्टृत्वं ज्ञानमप्युपयुज्यते-प्रकृतसाध्यग्रहा प्रामाण्यग्राहकविपरीतकोटिसाधक-हेत्वदुष्टृत्वप्रविष्टनद्वारेर्ति ।

किञ्च, अदुष्टकरणजन्यत्वज्ञानादेव ज्ञानस्य प्रामाण्य न्यायालयेष्वपि स्वीक्रियते । गुणवतां साक्षिणामलामस्थले हि दोषवत्तयाऽनिश्चितानामपि साक्षिणा परिग्रहो न्यायालयेषु दृश्यते । पारलैकिकथ्रेथस्साधनरूपधर्मविषये निर्दृष्टकरणजन्यस्य वेदजन्यज्ञानस्य प्रमात्वानभ्युपगमः उक्तव्यव हारन्यायविरुद्ध-इत्यत्र कस्य वा विप्रतिपत्तिर्भवितुमहंति । गुणवत्साक्षिस्यतेऽपि गुणवत्वेन-निर्दोषत्वमनुमायैव साक्षिणः साक्षय परिगृह्यते, न तु साक्ष्यमूलभूत ज्ञान मानान्तरजनितमात्मनि समुत्पाद्येति लोकसिद्धमेतत्, क्वचिदपि साक्ष्यस्थले निर्दृष्टकरणजन्यत्वज्ञानमेव साक्ष्यस्य प्रमात्वे चिह्नम् । अदुष्टहेतोरसाधकत्वशङ्कायान्तु-अनुमानप्रामाण्यस्यैवोच्छेदः प्रसज्यते । अस्य न्यायश्य वेदवाक्येष्वप्यतिदेश कर्तुं शक्यते ।

वस्तुतस्तु-ज्ञानस्यापरिपूर्णत्वमेव भ्रमत्वम् । सर्वाणि ज्ञानानि स्वविषये अथार्थन्यैवेत्यख्यातिवादिना मत परीक्षित पूर्वम् । ताद्वशमपरिपूर्ण ज्ञानभ्रमसामान्ये कारणमिति ख्यात्यन्तरवादिना मतम् । मतद्वयेऽपि कुत्रचिज्ञाने

भ्रमत्वकल्पनायां कर्तव्याया सर्वेरपि ख्यातवादिभिः स्वरूपतः कारणातो वा ज्ञानस्यापरिपूर्णता प्रसाधनीया, अन्यथा भ्रमत्वकल्पनानुपपत्तेरिति सर्वसम्प्रतिपन्नोऽयमर्थः । एक कोटिस्मरणारूपज्ञानस्य धर्मज्ञानसम्प्रतिपन्नोपाधिनिष्ठचैकालिकनिषेधप्रतियोगित्वरूपमिथ्यात्वपर्यवसिताससर्गतद्व्याप्तान्तराज्ञानवैशिष्ट्यमेव ह्यपरिपूर्णत्वम्, ततोऽन्यस्य दुर्वचत्वात् । एताद्वशापरिपूर्णत्वकल्पना प्रतिपन्नोपाधी धर्मिणि कोटेस्त्रैकालिकनिषेधस्य तद्व्याप्तस्य वा प्रमाणान्तरप्रतीतत्वे एवोपपद्यते । वैदिकवाक्यजन्ययागादिनिष्ठस्वर्गसाधनत्वादिबोधस्यले चापरिपूर्णत्वमुक्तरूप कथमपि वक्तुमशक्यमेव, यागतस्वर्गसाधनत्वाद्यभावस्य तद्व्याप्तस्य वा केनापि प्रामाणेन ज्ञातुमशक्यत्वं पूर्वमुपपादितम् तथा च यथोक्तज्ञानस्यास्य भ्रमत्वमङ्गीकुर्वन्तः यथोक्तज्ञाना परिपूर्णत्वमेव प्रमात्वचिह्नमवद्योतयन्ति । अयमाशयो नैयायिकैरपि भड्गघन्तरेण व्यक्तीकृतः—

अनुभिति प्रतिबन्धकयथार्थज्ञानविषयत्वं हेत्वाभासत्वम् इति हेत्वाभासलक्षणं कुर्वद्युभिः ।

यागादिस्वर्गसाधनत्वबोधप्रतिबन्धकयथार्थज्ञानस्य शङ्कुतुमण्यशक्यत्वेन यश्रोक्तहेत्वाभासरूपदोषशून्यत्वस्य ज्ञानगतपरिपूर्णतया एव निजहेत्वाभासलक्षणद्वारा तैर्व्यञ्जितत्वात् । वेदान्तिभिरप्यधिष्ठानज्ञानस्य भावरूपस्य भ्रमसामान्यहेतुत्वं वददभि. प्रमाणसिद्धस्यैवाज्ञानविषयत्वं स्वीकृत्य तस्याधिष्ठानस्य सर्वयाऽप्रामाणिकत्वेन यथार्थज्ञानविषयत्वे तदज्ञानस्य भ्रम हेतुत्वं वक्तुमशक्यमेवेति ताद्वशस्यले ज्ञानस्यापरिपूर्णत्वं शङ्कुतुमण्यमित्येव समर्थ्यत इत्यदुष्टकरणजन्यस्य ज्ञानस्स भ्रमत्वशङ्का नैव सम्भवतीति सर्वतन्त्रसिद्धान्तसिद्धः । एवञ्च वैदिकदार्शनिकाना वेदप्रामाण्यंप्रायोरूपेणैकमेवेति सिद्धम् ।

अनुशीलितग्रन्थपञ्जी

ग्रन्थः	ग्रन्थकर्त्ता	ग्रन्थप्रकाशकनाम, प्रकाशनभवनादीनि
१. अद्वैतसिद्धिटीका	गौडब्रह्मानन्दः	निर्णयसागरः, मुम्बयी
२. अपृष्ठायामी	पाणिनिः	—
३. ऋग्वेदः	—	—
४. क्रत्वेदभाष्योपक्रमणिका	सायणाचार्यः	डॉ पशुपतिनाथ शास्त्री, संस्कृत साहित्य परिषद्-ग्रन्थमाला नवम-संख्या
५. काव्यप्रकाशः	ममट भट्टः	द्वितीय संस्करणम्, ख्रिस्ताब्दः १८८६ महेशचन्द्रः, कलिकाता
६. काव्यप्रकाश-प्रस्तावना	वामनाचार्यः भलकीकरोपनामा	पुण्यपत्तनम्
७. काव्यानुशासनम्	हेमचन्द्रः	काव्यमाला-७०, द्वितीय संस्करणम् ख्रिस्ताब्दः १९३४, निर्णयसागर, मुम्बयी।
८. कुमुमाञ्जलिः	उदयनः	महामहोपाध्याय-श्रीकामाख्यानाथतर्कवागीशः कालिकाता।
९. किरातार्जुनीयम्	भारविः	—
१०. खण्डनखण्डखाद्यम् श्रीहर्षः		चौखम्बा, काशी, ख्रिस्ताब्दः १९१४
११. छान्दोग्योपनिषद्	—	—

- | | | |
|---|--|---|
| १२. तत्त्वप्रदीपिका
(चित्सुखी), | चित्सुखाचार्यः | द्वितीय संस्करणम् ख्रिस्ताब्दः
१६८१ निर्णयःसागरः, मुम्बयी ;
बडोदा, ख्रिताब्दा, १६५६ |
| १३. तन्त्ररहस्यम् | रामानुजाचार्यः | काशीसंस्कृतग्रन्थमाला, चौखम्बा,
ख्रिस्ताब्द, १६०३ । |
| १४. तन्त्रवार्त्तिकम् | कुमारिलभट्टः | — |
| १५. तैत्तिरीयोपनिषद् | — | काशी संस्कृतग्रन्थमाला-१३५,
वि० सं० १६६३ चौखम्बा,
काशी |
| १६. ध्वन्यालोकलोचनम् अभिनवगुप्तः | आनन्दवर्धनः | चौखम्बा, काशी, काशीसंस्कृत-
ग्रन्थमाला, १३५, वि० स०
१६६३ । |
| १७. ध्वन्यालोकलोचनम् अभिनवगुप्तः | परमहसप्रत्यग्रूप-
(चित्सुख्याः टीका) भगवान् | द्वितीय शस्करणम्, ख्रिष्टाब्दः
१६३१, निर्णयसागरः, मुम्बयी । |
| १८. नयविवेकः | भवनाथमिश्रः | मद्रासमिश्रविद्यालयः |
| २०. नयविवेकः (टीका) | रविदेव. | — |
| २१. निरुक्तम् | यास्कः | — |
| २२. नैषधीयचरितम् | श्रीहर्षः | काशी संस्कृतपुस्तकमाला, १०६,
स० १६६२, चौखम्बा, काशी । |
| २३. न्यायदर्शनम् | गौतमः | काशीप्रसाद जायसवाल, शोध
संस्थान, पटना ख्रिस्ताब्द, १६५५
विजयनगर, संस्कृतग्रन्थमाला
चौखम्बा संस्कृतग्रन्थमाला |
| २४. न्यायबिन्दुटीका | धर्मोत्तरः | चौखम्बा संस्कृतग्रन्थमाला |
| २५. न्यायकन्दली | श्रीधरः | काशीसंस्कृतपुस्तकमाला, १०६ |
| २६. न्यायवार्त्तिकतात्प- वाचस्पतिमिश्रः
र्यटीका, | | स० १६६२, चौखम्बा, काशी । |
| २७. न्यायवार्त्तिक-
तात्पर्यपरिशुद्धि- | उदयनः | — |
| २८. न्यायमञ्जरी | जयन्तभट्टः | म० म० अनन्तकृष्णशास्त्री,
संस्कृत साहित्य परिषद् ग्रन्थ-
माला सं० १२, कलिकाता
ख्रिस्ताब्द, ५६२६ । |
| २९. न्यायसूत्रवार्त्तिकम् उद्योतकरः | | |
| ३०. प्रभाकरविजयः— नन्दीश्वरः | | |

३१. प्रमाणवार्त्तिकम्	धर्मकीर्तिः	किताब महल, प्रयाग।
३२. पञ्जिका (तत्वस- ग्रहटीका)	कमलशील	बडोदा, ख्रिस्ताब्द-१६२६।
३३. प्रशस्तपादभाष्यम्	प्रशस्तपादमुनिः	काशी
३४. ब्रह्मसूत्रम्	बादरायणः	—
३५. वैशेषिकसूत्रम्	कणादमुनिः	चौखम्बा ख्रिस्त.व, १६२३।
३६. भाषापरिच्छेद-	विश्वनाथ	काशी सस्कृतग्रन्थमाला, ६, द्वितीय सस्करणम्, ख्रिस्ताब्द. १६५१, चौखम्बा, काशी।
३७. भाटूरहस्यम्	—	—
३८. महाभारतम्	व्याम	—
३९. मीमांसादर्शनम्	जैमिनि	—
४०. मुक्तावली	विश्वनाथ	काशी सस्कृतग्रन्थमाला-६, द्वितीय सस्करणम्, ख्रिस्ताब्द. १६५१, चौखम्बा काशी।
४१. योगदर्शनम्	पतञ्जलिः	—
४२. रसगङ्गाधर;	पण्डितराज-	काव्यमाला-१२, तृतीय सस्कर-
	जगन्नाथः	णम् निर्णयसागर, मुम्बयी।
४३. रसगङ्गाधर टीका	नागेशः	काव्यमाला-१२, तृतीय सस्कर-
		णम् निर्णयसागर. मुम्बयी।
४४. रामायणम्	वाल्मीकिः	—
४५. वाक्यपदीयम्	भर्तृहरिः	वाराणसी-सस्कृतपुस्तकमाला
४६. वात्स्यायनभाष्यम्	वात्स्यायनः	—
न्यायदर्शनस्य		
४७. इलोकवार्त्तिकम्	कुमारिलभट्टः	चौखम्बा-संस्कृतग्रन्थमाला,
		काशी, ग्रन्थसख्या-३, ख्रिस्ताब्दः
		१८६८।
४८. इलोकवार्त्तिकम्	उम्बेकः	मद्रास विश्वविद्यालय. ख्रिस्ताब्दः
		१६६८।
४९. इलोकवार्त्तिकम् (न्यायरत्नाकर)	पार्थसारथिमिश्र	चौखम्बा-सस्कृतग्रन्थमाला
५०: इलोकवार्त्तिकम् (काशिका)	सुचरितमिश्रः	ग्रन्थसख्या ख्रिस्ताब्द, १८६८ अनन्तशयनसस्कृतग्रन्थावलि, ग्रन्थाङ्क-६० ख्रिस्ताब्द. १८६८

५१. शास्त्रदीपिका	पार्थसारथिमिश्रः	निर्णय सागरः मुम्बयी ख्रि० १६१५
५२. सर्वदर्शनसंग्रहः	सायणमाधवः	पुण्यपतनस्थ-प्राच्यविद्यासंशोधन- मन्दिरम् ।
५३. सांख्यदर्शनम्	कपिलः	—
५४. साहित्यदर्पणः	विश्वनाथः	शकाब्दाः १८३४, गुरुनाथः कलिकाता ।
५५. संक्षेपशारीरकम्	सर्वज्ञमुनिः	हरिदाससस्कृतग्रन्थामाला वेदान्ते चतुर्थः पुष्पम् ख्रि० १६२४।
५६. शब्दरभाष्यम्	शब्दरस्वामी	आनन्दाश्रम संस्कृतग्रन्थमाला- १६२६ ।

३१. प्रमाणवार्त्तिकम्	धर्मकीर्तिः	किताब महल, प्रयाग ।
३२. पञ्जिका (तत्वस- ग्रहटीका)	कमलशील	बड़ोदा, ख्रिस्ताब्द-१६२६ ।
३३. प्रशस्तपादभाष्यम्	प्रशस्तपादमुनिः	काशी
३४. ब्रह्मसूत्रम्	बादरायणः	—
३५. वैशेषिकसूत्रम्	कणादमुनिः	चौखम्बा ख्रिस्त.व, १६२३ ।
३६. भाषापरिच्छेदः	विश्वनाथः	काशी संस्कृतग्रन्थमाला, ६, द्वितीय संस्करणम्, ख्रिस्ताब्दः १६५१, चौखम्बा, काशी ।
३७. भाट्टरहस्यम्	—	—
३८. महाभारतम्	व्यासः	—
३९. मीमांसादर्शनम्	जैमिनिः	—
४०. मुक्तावली	विश्वनाथः	काशी संस्कृतग्रन्थमाला-६, द्वितीय संस्करणम् ख्रिस्ताब्दः १६५१, चौखम्बा काशी ।
४१. योगदर्शनम्	पतञ्जलिः	—
४२. रसगङ्गाधरः	पण्डितराज-	काव्यमाला-१२, तृतीय संस्कर-
	जगन्नाथः	णम् निर्णयसागरः, मुम्बयी ।
४३. रसगङ्गाधर टीका	नागेशः	काव्यमाला-१२, तृतीय संस्कर-
		णम् निर्णयसागरः मुम्बयी ।
४४. रामायणम्	वात्मीकिः	—
४५. वाक्यपदीयम्	भर्तृहरिः	वाराणसी-संस्कृतपुस्तकमाला
४६. वात्स्यायनभाष्यम्	वात्स्यायनः	—
न्यायदर्शनस्य		
४७. श्लोकवार्त्तिकम्	कुमारिलभट्टः	चौखम्बा-संस्कृतग्रन्थमाला, काशी, ग्रन्थसंख्या-३, ख्रिस्ताब्दः १६६८ ।
४८. श्लोकवार्त्तिकम्	उम्बेकः	मद्रास विश्वविद्यालयः ख्रिस्ताब्दः १६६८ ।
४९. श्लोकवार्त्तिकम् (न्यायरत्नाकर)	पार्थसारथिमिश्रः	चौखम्बा-संस्कृतग्रन्थमाला
५०: श्लोकवार्त्तिकम् (काशिका)	सुचरितमिश्रः	ग्रन्थसंख्या ख्रिस्ताब्द, १८१८ अनन्तशायनसंस्कृतग्रन्थावलि, ग्रन्थाङ्क-६० ख्रिस्ताब्दः १८६६

५१. शास्त्रदीपिका	पार्थसारथिमिशः	निर्णय सागरः मुम्बयी ख्रि० १६१५
५२. सर्वदर्शनसंग्रहः	सायणमाधवः	पुष्पपतनस्थ-प्राच्यविद्यासशोधन- मन्दिरम् ।
५३. सांख्यदर्शनम्	कपिलः	—
५४. साहित्यदर्पणः	विश्वनाथः	शकाब्दाः १८३४, गुरुनाथः कलिकाता ।
५५. सक्षेपशारीरकम्	सर्वज्ञमुनिः	हरिदाससस्कृतग्रन्थामाला वेदान्ते चतुर्थः पुष्पम् ख्रि० १६२४।
५६. शबरभाष्यम्	शबरस्वामी	आनन्दाश्रम संस्कृतग्रन्थमाला- १६२६ ।

